
प्रस्तावना 


( बोध ) कथाकार , व्यक्तिचित्रकार , निबंदकार- जुवारकार 

एक धांवतें संकलन आनी उडटें अवलोकन 


रामकृष्ण जुवारकार हे एक भौरंगी , भौढंगी व्यक्तिमत्व . ताचें पडबींब ताचे 
बरपावळींतल्यान पळोवंक मेळटा . ताच्या चडशा पुस्तकां / पुस्तिकांच्या प्रस्तावनांनी 
आनी स्तोत्रांनी ताच्यांतलो देवभक्त , भावीक ' रामकृष्ण ' प्रत्ययाक येता . सैमाचेर 
मोग करपी ' कवनी रामभाऊ ' ताच्या कवितांतल्यान आनी कवितासंग्रहांच्या 
नांवांवयल्यान फुलतना दिसता . ताचे कवितासंग्रह एकठांय हाडून मेजार दवरल्यार 
सगल्या तरांच्या फुलांचे पोरसूं फुलला असो भास जाता . बोधकथा आनी रूपककथांनी 
जुवारकारांतलो शिकपी भुरग्यांमदीं रमपी मास्तर पळोवंक मेळटा . मोलिपॅराच्या 
नाटकाच्या रुपांतरांनी , ताच्या चडशा निबंदांनी आनी व्यक्तिचित्रांनी फकाणेर , 
तिरसुवाद , त्रोसात्मक , तासपाची खोड आशिल्लो नीज गोंयकार ( व्हडल्या गोंयचो ) 
आदळटा . ताच्या प्रवासवर्णनांनी कलंदर वृत्तीचो एक रसिक भोवडेकार मुखार येता . 
अशे तरेन रामकृष्ण जुवारकाराची नानाविध रुपां तांचे पुराय साहित्य वाचल्यार 
खंयच्याय कोंकणी वाचप्याक आनी चड करून गोंयकारांक दिसुंकूच जाय . हांव 
जेन्ना जेन्ना ह्या अस्सल गोंयकार कोंकणी बरोवप्याक मेळटां तेन्ना तेन्ना म्हाका 
र . वि . पंडित , नागेश करमली , शंकर भांडारी , अ.ना. म्हांबरो , गुरुनाथ केळेकार , 
सुहास दलाल , प्रकाश थळी , कृष्णा मोयो बी जायते लोक एकाच वेळार एकेच 
कडेन मेळिल्लेवरी दिसतात . ह्या सगल्या कोंकणी बरोवप्यांचे काय गूण ताच्या 
साहित्यांत जाणवतात आनी उलयतनाय होलमतात . 

साहित्य रचपांत जुवारकाराचो approach र . वि . पंडितांभाशेन ' आयलें तशें 
गायलें ' अशा स्वरुपाचो . चड मेहनत घेवन , कलाकुसर करपांत वेळ सारप , जतनायेन 
कारागिरी करप , छिन्नी घेवन नाका आशिल्ले कोनशे तासून मूर्त घडोवप ताच्या 
सभावांत ना . हाचो व्हडलो फायदो म्हळ्यार ताचें साहित्य सदांच spontaneous 
( उत्स्फूर्त ) दिसता , सैमीकशें दिसता ; अडेचे कशें दिसना . 

सरकारी सेवेंतल्यान जुवारकार निवृत्त जाल्यात , पूण कोंकणीचे सेवेंतल्यान मात 
न्हय . पयलींच्याच नेटान , नेमान तांचे बरप सातत्यान चालू आसा . पुस्तकां 
उजवाडावपांतलें सातत्य आनी नियमितपण मात हालला . एका तेंपार तांचे पिरायेची 
वर्सा आनी तांणी स्वखर्चान छापून उजवाडायिल्ल्या कोंकणी पुस्तकांचो आंकडो 

समांतर चलतालो . तातूंत खंड पडून बदल जावपाफाटलीं कारणां तांच्याच उतरांनी 
दितां . ' एकावनावो चंवर ' ह्या निबंदांत ते बरयतात : 

" म्हजी पुस्तकां बोटव्यांत घालून विकपाचो धंदो हावूच करतालों . चंवर येत 
रावलो . अनुकूल परिस्थितीत में कार्य जाता तातूंत सोंपेपणां आसतात . पूण कठीण 
परिस्थितीचेर जैत मेळोवन में कार्य सिद्ध जाता तें अदीक मोलाचें आसता आनी 
तातूंत आंतरीक समाधानूय चड मेळटा .... 

" कोंकणीत तेन्ना साहित्य चड नासलें म्हणून नाटकां , भाशांतरां , भावगिता , 
भक्तीगितां तशेंच आनीक कितेंय बरयता ताचे अप्रूप आसलें . मराठीवादी कोंकणींतलें 
उणेपण एकसारकें दाखोवंचो यत्न करताले आनी कोंकणीवादी तें उणेपण काडून 
उडोवंचे हर यत्न करताले . पुस्तकांचो बोवाळ ना , उजवाडा समारंभ ना . तरी 
मनाक समाधान मेळटालें ... ' 

" अशे तरेन पंचेचाळीस चंवर म्हाका केन्ना येवन गेले ते कळ्ळंच ना . पयलीं 
पयलीं कोणाकूय पुस्तकांची नांवां सांगूक येवंची म्हूण हांवें ती पाठ केल्ली . केशवाय 
नमः नारायणाय नम : माधवाय नम : अशी चोवीस नांवां पाठ करची तशी हांवें 
म्हज्या पुस्तकांची नांवां पाठ केल्ली आनी मदीं चुकत म्हूण हांव ती गडगडीत 
म्हणून दाखयतालों . पूण फुडें आनीक पुस्तकां जाली म्हणटकूच पाठांतर कठीण 
पडूंक लागले म्हणून हांवें तो नाद सोडलो . " 

' ' म्हजी पुस्तकां छापपी म्हजो बरें मागतो आसलो . म्हजी पंचेचाळीस पुस्तकां 
जालीं तेन्ना छापिल्ल्या पुस्तकांचे थोडें बील हांवें फारीक करचें आसले . तरी ताणे 
म्हाका म्हणले , ' ' हांव तुका बिलाचे विचारचोंना . तुज्या पुस्तकांचो आंकडो . पन्नास 
जावं दी , हांव छापता . मागीर पळोवया . " 

" अशे तरेन हांवें म्हजी पन्नास पुस्तकां छापून हाडली . पूण अशेंय आसलें 
तरी म्हाका चंवर येवंचो थांबलो ना . म्हाका एकावनावो चंवर आयलो . म्हजें छापपाचें 
पुस्तक घेवन हांव म्हज्या बरें मागत्या छापतल्याकडेन गेलो . हांवें भिंयेभिंयेत ताका 
म्हजें पुस्तकाचे स्क्रिप्ट दाखयलें . तेन्ना ताणें म्हज्या फाटल्या पांच पुस्तकांचे बील 
म्हजेकडेन दिले आनी म्हळे , ' हे बील आतांच फारीक कर म्हूण हांव तुजेफाटल्यान 
लागना . पूण हाचेफुडें आनीक पुस्तकां बरोवन छापपाच्या त्रासांत तूं पडूं नाका . 
जाला तें जाला . सध्या तरी पुस्तकां . बरोवन छापपाचे काम तुवें बंद करप हे 
तुज्या आनी म्हज्या हिताचें आसा . " 

स्वखर्चान कोंकणी पुस्तकां उजवाडावपाचे थांबयलें तरी पुस्तकां बरोवपाचें ताचें 
' व्यसन ' थांबना . तो सातत्यान बरयत आसा आनी तें सुनापरान्ताचेर आनी राष्ट्रमताचेर 
उजवाडा येत आसता . ही बरपावळ एकठांय केल्यार आनीक पांच - सात तरी पुस्तकां 

सोपेपणान छापूं येत इतलो मसालो ताचेकडेन तयार आस काय दिसता . 

रामकृष्ण जुवारकार हो एक उपेक्षीत , कडेक पडिल्लो कोंकणीवादी आनी बरोवपी . 
ताणें कोंकणी साहित्याक योगदान दिला तें थोडें ना . पूण ताची फावो तितली 
अर्थ - अपुर्बाय , तुस्त - तोखणाय जावंक ना . तो खंयचेच कोंकणी कमिटी - समितीचेर , 
अकादेमीचेर ना ; कसलेच इनाम ताका आयजवेर मेळूक ना ; खंयच ताचो सत्कार 
जावंक ना . ताची दखल ना घेवपांत आमच्या म्हालगड्यांनी , सानगड्यांनी , व्हडल्या 
व्हडल्या कोंकणी संस्थांच्या वांगड्यांनी दुखदिणें आनी खेदजनक सातत्य दाखयला . 
खऱ्यांनीच हो एक ‘ दखलपात्र गुन्यांव ' म्हणूक फावो . समस्त मानेस्तांचे लक्ष हे 
अक्षम्य गजालीकडेन ओडचेखातीर एक ल्हानसो प्रयत्न म्हूण हे संकलन आनी 
ताच्या साहित्याचे अवलोकन करपाचो वावर आमी हातात घेतला . 

कोंकणीचो फाटली तीस - पस्तीस वर्सा वावर आनी साहित्यसेवा तनमनधनान 
करपी ह्या लेखकान अदींमदीं आपणाली रास्त खंत प्रगटायल्या ती ताच्या 
लिखाणांतल्यान जाणवता . ताची ही खंत ताच्याच मार्मिक उतरांनी वाचात : 

" एक फावट म्हाका पणजे एक नांवाजतो भाटकार मेळ्ळो . ताची जुवारेर आनी 
हेरकडेन जायती भाटां आसात . ताणें म्हाका सहज विचारलें : ' तुजी जुवारेर खंय 
खंय भाटां आसात ? ' हांव जुवारकार म्हूण म्हजी जुवारेर भाटां आसतली असो 
समज करून ताणें म्हाका अशें विचारिल्लें . पूण म्हजी जुवारेर भाटां नात आनी 
नाशिल्ल्यांक खंय चड मस्ती ! हांवें ताका जाप दिली : ' सगली जुवारी न्हंय म्हजें 
भाट . हाचेपरस व्हडलें भाट आनीक कोणाचे आसूं येता ? ' 

" दिल्लीक सरकारी कामाक गेल्यारूय थंयच्या सरकारी अधिकाऱ्यांक म्हज्या 
' जुवारकार ' नावाची मौज दिस . ते म्हका ' जुआरीकर ' म्हणटाले . जुआरी म्हळ्यार 
हिंदीत जुगारी . दिल्लीच्या लोकांक लेखकांक गरजेभायर मान दिवपाची मोटी खोड . 
ते म्हाका विचारताले , ' आप कोंकणीके कवी हैं तो जुआरी कैसे बने ? ' हांव 
तांकां सांगी : ' हमें यह सरकारी सेवा और कोंकणीकी सेवा , दोनों जुआ हैं । 
बहुत सारोंने इनसे कमाया है , हमने गँवाया है । " ( ' जुवारी ' सुनापरान्त 
२२ / १२ / ९ ४ ) 

रामभाऊची आनी म्हजी पयली वळख जाली ते गजालीक २५-३० वर्सा जालीं 
जायत . अशेच ते सँट्रल लायब्ररी मुखार खांदाक बोटवो लावन आपणाली कोंकणी 
पुस्तकां घेवन उबो आशिल्लो . कोणें तरी आमची वळख करून दिली . ताणें बोटव्यांतलें 
आपणालें नवें पुस्तक म्हज्या हातांत दिले . तें विकतें घेवपाक काय भेट म्हूण 
तें ताणें सांगलेंना आनी हांवेंय विचारले ना . म्हज्याय बोल्सांत पुस्तक विकतें घेवपाक 
पयशे नाशिल्ले म्हणपाची याद जाता . उपरांतच्या लांब काळांत आमी जायते फावटी 

खंयखंय मेळ्यात . पूण खास इश्टागत अशी म्हणूं नजो . देखुनूच ताच्या खाजगी 
जिविताची म्हाका व्हडलीशी खबर ना . ताचे जिवीत आनी कवीत हांचेर ह्या संकलनांत 
हांवें चड भर दिवंक ना . ताचे कवितेविशी थोडेभोव सांगनशें दिसलां तें सांगलांच . 
ताचे जिवीत ताच्याच उतरांनी दिला . ताणें नाट्य - रुपांतरां , स्तोत्रां , कविता , 
प्रवासवर्णनां , बोधकथा , निबंद , व्यक्तिचित्रां आदी साबार वाठारांनी साहित्य संचार 
केला आनी आंकवार आसलो तरी मोटो साहित्य - संवसार उबारला . पूण कोंकणी 
साहित्यांत ताची खाशेली अशी सुवात बोधकथाकार , व्यक्तिचित्रकार आनी निबंदकार 
अशी सदांकाळ उरतली अशें म्हाका दिसता . 

ताचें चडशें काव्य धर्मीक , भावीक आनी देवभक्तीच्या स्वरुपाचें . हातूंत स्तोत्रां 
आनी फुलांच्या नावांच्या कवितां - झेल्यांचे प्रमाण खूब . हो शिवराक मनीस देवभक्त 
आनी संतवाङ्मय , धर्मीक साहित्य , पुराणां - महाकाव्यांनी आनी आख्यानांनी रमपी . 
देवपुजेखतीर तांकां फुलां जाय तशीच काव्याखातिरूय फुलांच फुलां . ' म्हज्या पोरसाचें 
परीक्षण ' हातूंत ताणें फुलांविशीं बरयला . ' मोगा तुजें फूल खंयचे ? ' हातुंतूय 
आत्मनिवेदनपर वर्णन आसा . हातूंत वतां वतां जुवारकारान एक ' नाजूक ' , परमळीत 
गुपीत आमच्या कानार घाला . 

' प्रेमा तुझा रंग कसा ' अशें मराठी लेखक म्हणटात . कोंकणी कवी जाल्ल्यान 
मात हांव ' मोगा तुजें फूल खंयचे ? ' अशें म्हणटां . ' ' 

" हालींच म्हज्या प्रेमगितांच्या एका पुस्तकाचे प्रकाशन जालें . तेन्ना मुखेल सोययन 
तुस्त करचे बदला म्हजी चार चवगांत लज काडली . ' हे पिरायेंत हो प्रेमकाव्य 
बरयता . अजापूच शें ! ' म्हज्या पुस्तकाचे रसग्रहण करचे बदला म्हजे पिरायेक 
गिराण लागला हाची ताणें म्हाका याद करून दिली . म्हजे सदचे चालीप्रमाण ह्याय 
कविता झेल्याक हांवें नांव फुलावयल्यान दवरिल्लें . " 

" खाजगीत म्हजे पिरायेची याद म्हाका चलयांनीय करून दिल्ली आसा . प्रेमगितांचो 
एक झेलो उजवाडाक हाडचेखातीर हांव एके चलयेफाटल्यान ' म्हजे मोगरें , म्हजें 
मोगरें ' करीत भोंवंक लागलों तेन्ना ते चलयेन आपले इश्टिणीक म्हळे , " हे पिरायेंत 
हो म्हजे फाटल्यान लागला ! ' तेन्नाच्यान हांव कोणाचेर तरी प्रेम दाखयतां , ताच्या 
फाटल्यान एक - दोनदां धांवतां आनी तें म्हजेर तापचे पयलींच ताचो नाद सोडटां . 
मागीर ताका कसले तरी फूल समजून त्या फुलाचेर कवितां - झेलो बरयता . " 

कविता बरोवपा फाटल्यान आनी पुस्तकांक फुलांची नांवां दिवपांत जुवारकाराक 
प्रेरणा आसात तांची मजेशीर गजाल ताच्या पुस्तकांच्या प्रस्तावनांनी वाचूंक मेळटात . 
जुवारकार सैमाचो मोगी . ' वृक्षवल्ली आम्हां सोयरे वनचरी ' अशी ताची वृत्ती . ताका 
सुण्या - माजरांची , गाय - गोरवांची , हुंदरांची लेगीत लक्तुबाय दिसता आनी तांचेर तो 

लेखन करता . 

दत्ताराम सुखठणकार , शंकर भांडारी , अना म्हांबरो सारकिल्या बरोवप्यांचे 
जातकुळयेंत निबंदकार जुवारकार मोडटा . मराठीवादी / कोंकणीवादी , राजकी फुडारी , 
भोंवतणचो समाज आनी परिस्थिती हांची भरपूर फकाणां मारून तांचेर तो बडी 
मारता . पूण ती काळजाक त्रास करिना ; कारण तातूंत रामभाऊ खुद्द जुवारकाराचीय 
फकाणां मारता . 

रामभाऊक प्रभावी व्यक्तिचित्रण करपाची कला सादल्या . ताची निव्वळ व्यक्तिचित्रां 
म्हूण बरयल्ले निबंद खऱ्यांनीच बरे उतरल्यात . देखीक , ' गाडेकार ' , ' अमर मर्तो ' , 
' जुंवारेवयलो वैज ' ' वामन पंडीत ' , ' शाणू भाटकार ' , ' मिनेज भाटकार ' , ' वासू 
आनी पांडू ' आदी . जुवारकाराचे लिखणे - पिशोलाची झलक पळयात : 

" फांतोडेर सदच्या मिसची घांट जाता तेन्ना आमच्या बाजारांतल्या तावेर्नाची 
एक नाब उक्ती जाता . ह्या फांतोडेवयल्या मिसाक जशे काय भावार्थी नित्य नेमान 
वतात तशेच काय भावीक हे नाबीकडेन चुकनासतना कांकड आरतीक हजर आसतात . 
तांतलेच नेम ना चुकोवपी दोग जाण म्हळ्यार एक पांडू आनी दुसरो वासू . सकाळच्या 
नामस्मरणान जशी भावार्थ्यांक दीसभरचे उतळताप सोंसची शक्त येता तशीच शक्त 
वासूक आनी पांडूक सकाळचे दोनचार रुपयांचे मारतकूच येता . " ( ' वासू 

( ' वासू आनी 
पांडू ' - सुनापरान्त ७-५ - ९ ३ ) 

' दरेका गांवांत एकलो कोणूय देवाक सोडिल्लो आसता . वामन पंडीत आमच्या 
गांवांत देवाक सोडिल्लो म्हळ्यार जाता . देव जसो सगल्या प्राणिमात्रांत आसता 
पूण तो खंयच एकेकडेन नासता तेच भाशेन देवाक सोडिल्लो सगल्यांमदीं आसून 
पसून कोणायच्या अध्यांत आनी मध्यांत नासता . तशेंच आमच्या गांवांत कोण 
ना कोण कोणाक तरी सोडिल्लोच आसता . थोडे क्लबांक सोडिल्ले आसतात जाल्यार 
थोडे सभांक . थोडे मठांक सोडिल्ले आसतात जाल्यार थोडे ' गिरेस्ताश्रमांक ' . थोडे 
नाटकांक जाल्यार थोडे जात्रांक , थोडे लग्नसमारंभांक जाल्यार थोडे 
सत्कार - समारंभांक . काय जाण भजन मंडळांक जाल्यार कांय जाण बायजन मंडळांक . 
काय जाण जाल्यार बायलांकूच सोडिल्ले आसतात . आमचो वामन पंडीतूय आमचे 
फाटले पिळगेंतलो . पूण तो जल्मभर ब्रह्मचारी रावलो . एकल्याक एक पावना आनी 
दुसऱ्याक एकूय फावोना ही देवाची कसली रचना कोण जाणा ! आपल्याक सोडिल्लो 
म्हूण देवानूय ताका लग्नाच्या दाव्याक कोणाक बांदूक दिलोना अशेंय आसूं येता . 
तो एक जीव सदाशीव आशिल्लो . ' ( ' वामन पंडीत ' ) 

" मटको हो एक सरकारान अमान्य केल्लो , पूण तितलोच लोकमान्य जाल्लो 
ह्या देशांतलो विस्वासार चलपी धंदो . ह्या देसांत विस्वासार चलपासारके धंदे दिसानदीस 


. 

उणे जायत चलल्यात . अशा वेळार मटक्यान आपली प्रतिष्ठा अजून लेगीत बरी 
सांबाळ्या . सरकाराचीय मटक्याकडेन पळोवपाची नदर पळोवन ना पळोवपासारकी 
आसा म्हणून मटक्याचो धंदो हप्त्या हप्त्यांनी वाडत आसा . पूण आमचो शाणूदाद 
आदींसावन देशभक्त . कायद्यांत बसना तें तो करिना म्हणून मटको लायना . पूण 
दुडू ना त्या धंद्यांत पैजो मारल्यार कायदो भंगना म्हणून शाणूदाद सदा सांजवेळा 
बाजारांत पैजो मारता . कामार वचून थकून आयिल्ल्या लोकांक सांजेचो वेळ सारपाक 
मटक्यासारकें ह्या देसांत साधन ना , आनी आमच्या शाणूदादाक पैजेसारकें दुसरें 
साधन ना . मटको लावपांत सूख आसा पूण दुशणूय आसा . तशें पैजेंत . ना . ज्ञानेश्वर 
म्हाराजांनी लेगीत संस्कृत भाशापंडीत मराठीक बोली म्हणून पिडूंक लागले तेन्ना 
अमृताकडेन पैज मारिल्ली . शाणूदादाकूय जेन्ना गोंयचे राजकारण पिडूंक लागले 
तेन्ना तो पैजो मारूंक लागलो . पूण ताच्यो त्यो पैजो आमच्या आयच्या राजकारणासंबंदान 
आसतात म्हणून तो पैजो हरता . अमृताकडेन पैज मारपाची , विखाकडेन न्हय . " 
( ' शाणू भाटकार ' ) . 

' पयलींच्या काळार गाडेकार म्हळ्यार आमचे तकलेत येतालो तो रेड्यांक जावं 
पाड्यांक गरज आसतना आनी गरज नासतना खर गाळी घालीत बडी मारून 
आमुडपी गाड्यार बशिल्लो गाडेकार ... पूण हांव ह्या गाडेकारांबद्दल सांगिना . गाडो 
म्हणटकूच म्हजे तकलेंत येता तो पणजेच्या फूटपाथार आशिल्लो गाडो . ह्या गाड्यांनी 
जायतें मेळटा . थंय चॉकलेटी , सिगरेटी , ब्लेडी , तरातरांची तेलां , शाबू , पॅनां , पेन्सिली , 
रॅवॅन्यू स्टॅम्प , ब्रश , पोवाची लातां अशो जिनसांवार वस्तू मेळटात . कांय गाडे आसतात 
थंय पानपट्ट्योय मेळटात . हे पानपट्टेक लागून म्हजी पणजेच्या जायत्या गाडेकारांकडेन 
दाटी जाल्या .... पणजेच्या गाड्यांक चाकां आसात , मागीर ती ल्हान , व्हड जावं 
मध्यम आकाराची आसू . पूण चाकां आसतातूच . चाकां आसून हालनात म्हणुनूच 
गाडेकार वैभवाक पावल्यात अशें म्हणचें पडटा . गाड्यार फळांभाजी 

घालून 

भोंवपी 
काय जाण हेर शारांनी दिसतात पूण ते ह्या गाडेकारांइतले वैभवाक पावूक नात ... 
रोमिल्लें चाक केन्नाच काडलेंना जाल्यार वैभव मेळटा हे आमकां गाडेकारांकडल्यान 
शिकूक मेळटा . ' 

रामकृष्ण जुवारकारच्या साबार पुस्तकांमदलें बऱ्यांतलें बरें पुस्तक वेंचून काडप 
भोवच कठीण . कारण ताणें खूब बरयिल्लें आसा आनी ताचेर विंगड विंगड मतां 
आसूं येतात . ताणे केल्लीं मोलिपॅर , शेक्सपियर , कालिदास हांच्या नाटकांची रुपांतरां 
बरी जाल्यांत आनी एका काळार खूब गरज आशिल्ली तेन्ना कोंकणी माचयेक 
तांच्या नाटकांनी बरोच हातभार लायला . ' भुतेबाब ' ह्या नाटकाचे आयजूय कांयकडेन 
प्रयोग जातात हे मतींत घेवपासारकें . तांच्यो तीन वांट्यांतल्यो ' बोधकथा ' , तीन 

भागांतल्यो ‘ आमच्यो खबरो ' , ' आमच्या गोंयांत व्हडलें म्हजें गोंय ' बी पुस्तकां 


चड लक्षवेधी . 


प्रकाशीत पुस्तकांभायर नेमाळ्यांनी छापून आयिल्ले जायते लेख / निबंध आसात . 
तातूंतले वेंचीक अशे ह्या संकलनांत घेतल्यात . वेवसाय - नोकरेच्या निमतान 

जुवारकार 
भारतभर भोंवल्यात . काय भोंवड्यांची खबर ताणे बरोवन उजवाडायल्या ती खऱ्यांनीच 
वाचनीय जाल्या . हातूंतलोय अमकोच एक लेख / निबंध सर्वोत्कृष्ट अशें म्हणप कठीण 
जाता . पूण अखेरेक ताच्या खंयच्याय एका पुस्तकाक लेबल लावप कोणेय सक्तीचेंच 
केल्यार ' व्हडलें म्हजे गोंय ' ही घडये तांची बऱ्यांतली बरी साहित्यकृती थारत 
अशें म्हाका दिसता . 

रामभाऊ जुवारकार हो एक उपेक्षीत कोंकणी लेखक अशें हांवें म्हळां . ताच्या 
वावराची फावो त्या प्रमाणांत कोणेच दखल घेतिल्ली दिसना तें जालेंच . तेभायर 
व्यक्तिगत पांवड्यार खुद्द काय बरोवप्यांनी ताका नाका तितले कुस्कुटायल्यात 
आनी हिणसायल्यात . ताचेकडेन उलयल्यार काय खेपे तो ताच्या मनावयले घाय 
दाखयतात . भरिल्ल्या पोटावयल्या , एका पांखान मोर जाल्ल्या ह्या तरणाट्या बरोवप्यांचे 
कान धरपी आमच्या साहित्यीक मळार दिसनात ही खेदाची गजाल . 

रामभाउची कोंकणी साहित्यसंपदा भरपूर आसा . ताका लागून तातूंतलें वेंचीक 
बरप कडेक काडून संकलन बी करपाचे काम सोंपें न्हय . तांचें चडशें बरप बरेंच 
आसा आनी बरेचशें चड बरें आसा . ह्या चड बऱ्यांतलें बरें वेंचून काडून जुवारकारांच्या 
लिखाणाची झलक वाचप्यांमुखार दवरपाचो हेत ह्या पुस्तकाच्या प्रकाशनाफाटल्यान 


आसा . 


रामभाऊक ३ सप्टेंबर १ ९९ ५ दिसा पिरायेची साठ वर्सी पुराय जातात . हो योग 
सादून ताचे कोंकणी सेवेची ' साठा उतरांची काणी ' नवे पिळगेमुखार आसची आनी 
कोंकणी साहित्याचो आनी चळवळीचे इतिहास कोणूय बरयत जाल्यार तातूंत जुवारकाराक 
फावो ती मानाची सुवात दिवपाक मदत जावंची हीय भावना मनांत आसा . 

कोंकणी साहित्याचे सेवेत जुवारकार खूब कश्टला , तिश्टला आनी ताणेय जायतें 
सोंसला . आयचे पिळगेक घडये हाची खबर नासत . तांच्या साहित्यांतल्यान तरणाट्या 
बरोवप्यांक प्रेरणा आनी दिशा नक्कीच मेळटली अशें म्हाका दिसता . तशेंच जावं . 
कठीण आनी किचकटीचो आसलो तरी हो मोगाचो वावर म्हजो इश्ट प्रभाकर 
भिडे हाणें म्हजेर सोंपयलो हो म्हजो भोवमान अशें हांव धरता . हे काम म्हजे 
तांकीप्रमाण हांवें केलां हाचेंय म्हाका समाधान आसा . 


राय , ४ जुलय , १ ९९ ५ 


प्रकाश थळी 

1 


पिपयां फेस्त 


आमच्या गांवचे शिमेर तळावली सांतान गांव लागता . पुर्तुगेज येवचे आदीं थंय 
जी देवी आसली तिका संतान देवी म्हूण मानताले . जेन्ना पुर्तुगेजांनी थंयच्या लोकांक 
क्रिस्ताव केले तेन्ना थंय तांणी सांत आन देवीची स्थापना केली . 

देवीचे नाव बदललें . पूण नांवांत कितें आसा ? त्या थळांतले देवीची सासाय 
तीच उरली . हे देवीच्या थळाचे म्हत्व . तळावली ह्या गांवचे आदलें नांवूय स्थळपल्ली 
आसलें . आदींवरीच नव्या जोडप्यांनी जावं जाणट्याय जोडप्यांनी थंय संतान मागूक 
वचपाची प्रथा आसा . 

तशें पळोवंक गेल्यार देवीच्या नांवांत बदल जालो म्हणून मनांत वायट धरचे 
कारण ना . देखीक , केळशी गांवांत सांतेर आसली तिका कवळ्यां व्हेली अशें इतिहासांत 
बरयिल्लें आसा . सांतेर म्हळ्यार अरीक , म्हळ्यारच दुसऱ्या उतरांनी , सोरपाक जावं 
शत्रूक शांत करपी देवी . पूण तिका कालांतरान शांतादुर्गा म्हळी . सांतेर म्हळी कितें , 
शांतादुर्गा म्हळी कितें , तिची सासाय तीच उरली . तेच परी सांतानची आदली 
देवी कोण म्हणटात सांतेर आसली , कोण म्हणटात शांतादुर्गा आसली . आनी आता 
तर थंय सांत आन आसा . पूण नांवां जरी बदलली तरी सासाय तीच . ह्या सगल्या 
देवींक वेळ पडल्यार आमी संतान लक्ष्मी म्हणुंया . 

सांत आन ही बिब्लाच्या बरपांत संतान देवीच आसली . जेजूची आवय मारी 
आनी मारीची आवय आन . सांत आनाक चड काळ भुरगें जालेंना . तिची पिराय 
सुमार चाळीस वर्साची जाली तेन्ना तिणे देवाची एकसारकी प्रार्थना केली आनी 
देवा म्हाका संतान दी अशें मागले . हे संतान हांव तुकाच भेटयतां अशेंय तिणे 
देवाक पराथून सांगलें . देवान तिची प्रार्थना आयकली आनी तिका एक चली भुरगें 
दिले . तिचें नांव मारी दवरलें . 

मारी जेन्ना लग्नाच्या वयाची जाली तेन्ना तिचे लग्न करचें अशें सांत आनान 
येवजिलें . आतांवरीच लग्नाची पिराय जावन लग्न जायना जाल्यार तिका लोक 
कित्याय कितें उलयताले . तेन्ना फातरूय मारताले अशें म्हणटात . 

मारीक लग्न करूंक सांत आनान जायते प्रयत्न केले . पूण तिका जाय तसो 
न्हवरो मेळ्ळोना . कितलीय सोदासोद केली तरी मारीक फावो तसो जोडीदार मेळना . 
तेन्ना निरुपाय जावन सांत आनान मारीचे लग्न एका भोव जाणट्या थवयाकडेन 
केले . हे लग्न नांवाचें ! शरीर - संबंद नासलो . पूण लोकापवाद म्हूण केल्ल्या ह्या 
लग्नान मारीक संतान जावची शक्यतायूच नासली . तेन्ना सपनांत येवन देवान सांगलें , 
' मारी तुका संतान जातलें ; त्या संतानाचो जल्मय अजापाचो आसतलो आनी संवसारांत 
येवन तो जायती अजापां करतलो . ' देवान सपनांत येवन सांगिल्ले प्रमाण मारीगेर 
अचर्यां पूत जालो आनी तो म्हळ्यार जेझू . अशी ही सारांशांत सांत आन , मारी 
आनी जेझूची कथा . ह्या घराब्यांत अशे तरेन अजापांनी संतान जालें म्हूण भावार्थी 
लोक सांतान सायबिणीक संतान दिवपी देवी मानतात . 

दर वर्सा हे सायबिणीचें फेस्त पावसाच्या दिसांनी जाता . ह्या फेस्ताक पिंपां 
फेस्त अशेंय म्हणटात . ह्या फेस्ता वेळार भावार्थी लोक थंय जोडप्यांनी वतात . 
वतना पिपयो व्हरतात . त्यो सायबिणीक ओपून मागीर म्हणटात , ' तोम एश्त पिपीन 
इ दा मी मिनीन ' . हाचो अर्थ ' ही पिपरी घे आनी म्हाका एक भुरगें दी . ' पुर्तुगेजीत 
हे सांगपाचें नासत जाल्यार काय भावार्थी गीत अशे कोंकणींत म्हणटात , ' घे 
हे तवशें आनी दी म्हाका भोबशें . ' 

हांव ह्या फेस्ताक केन्नाच पावूक नासलों आनी सांतानाची इगर्जूय हांवें पळोवंक 
नासली . तो योगायोग म्हाका अंदूं वर्सा आयलो . 

हो योगायोग आयलो तो असो . आमच्या शेजरा एक सुखी घराबो आसा . घोवाचें 
नांव बेर्नाद आनी बायलेचे नांव रोजी . चडूय शिकिल्ली न्हय आनी ना शिकिल्ली 
अशीय न्हय . तांकां थोडी भोव पुर्तुगेज , इंग्लीश येता . कोंकणी जाल्यार तांची सहज 
सुंदर . हांव तांगेर केन्नाय येवपी - वचपी . तांची चलणूक आनी तांचे उलोवप म्हाका 
मानवता . तांची उतरां सादी आनी बरी . ती हेरांक समजुपी . हांव शिवराक म्हणटकूच 

घरांत कितेंय शिवराक गोडशें आसल्यार ती म्हाका आग्रो करून खावंक लायतात . 

सांतान सायबिणीच्या फेस्ता दिसा हांव जेन्ना तांगेर पावलों तेन्ना फेस्ताक वचूंक 
ती दोगांय सोबीत बरी न्हेसून आसली . सदचेवरी तांणी म्हाका पाचारलो आनी 
एके ताटलेत हाडून म्हाका गोडशें दिले . हांवें गोडशें खातां खातां तांकां विचारले , 
' खंय न्हेसून बिसून वतात तुमी आयज ? ' ' आमी पिपां फेस्ताक वतात ' , तांणी 
म्हळे . 

म्हजी दोस खावन जाली तेन्ना तांणी म्हाका पाराथलो . ' तूं यो रे आमचे वांगडा 
फेस्ताक . हांवें म्हळे , ' तुमी पिपर्यो घेवन सायबिणीच्या फेस्ताक वतली आनी 
सायबिणीकडेन भुरगी मागतली . हांव थंय येवन कितें मागू ? हांव लग्न जावंक 
ना . ' आमचे हे उलोवप सगले विनोदान चलिल्लें . पूण हीं उतरां आयकून सट् 
करून रोजीन म्हळे , ' तूं सायबिणीकडेन बायल दी म्हूण माग . ' ' आनी मागतना 
हांव कितें म्हणूं ? ' हांवें विचारले . ' तुका जाय तशें म्हण ' , बेर्नादान म्हळे . म्हाका 
उतरां कशी सुचली कोण जाणा ! त्या वेळार म्हज्या हातांत कुलेर आसलें . हांवें 
म्हळे , हांव अशें मागतां : ' तोम एश्त कुल्येर , इ दा मी मुल्येर ' . म्हज्या ह्या उतरांचेर 
बेर्नाद आनी रोजी खोशी जावन हासूक लागली . आमचे हे खोशयेंत म्हजो कोंकणीचो 
मोग आडवो आयलो . हांवें म्हळे , ' ना , ना . हांव सांतान सायबिणीकडेन पुर्तुगेजीत 
मागचोंना . ' तेन्ना रोजीन म्हळे , " तूं कोंकणी कवी न्हय ? तेन्ना सोदून काड मरे 
उतरां देवीकडेन बायल मागूक . ' 

देवतेक आमी खण आनी ओटी दितात . त्या खणावयल्यान रोखडींच म्हाका 
उतरां सुचली . हांवें म्हळे , ' हांव संतान देवीकडेन अशें मागतलों : घे हे वायल , 
आनी दी म्हाका बायल ! ' 

' खरोच मरे तूं व्हडले गोंयचो बरो कवी ' रोजीन म्हाका म्हळे . म्हाका केन्ना 
केन्ना गोंयचो प्रभावी कवी जायन दिसता . पूण म्हज्या गांवभावांक आनी गांवभयणीक 
हांव व्हडले गोंयचो बरो भावार्थी कवी जावंचोसो दिसता . हाकाच लागून म्हाका 
दिसता , रोजीन म्हाका ' व्हडले गोंयचो बरो कवी ' म्हळो ! 

आमी तिगांय जाणां मेळून सांतान सायबिणीच्या फेस्ताक गेली . सायबिणीची 
ती भव्य इगर्ज पळोवन हांव भारावन गेलो . भितर सरल्यार थंय पाशाणाचेर कोरांतिल्ल्यो 
तरातरांच्यो आकृत्यो पळोवन हांव अजापीत जालों . असल्यो इगों आनी असले 
वास्तूशिल्प म्हाका दिसता गोंयांत क्वचितूच आसतलें आनी एकानें नासतलेय . 

बेर्नादान आनी रोजीन सायबिणीफुडें पिप दवरल्यो आनी तांकां जाय ती 
मागणी केली . तांणी म्हजेकडेन एक मेणवात दिली . हांवें ती सायबिणीफुडें पेटोवन 
लायली . थंय आनिकूय मेणवाती पेट्टाल्यो . तांच्या उजवाडान तो भांगरा कोराचो 

आल्तार अदिकूच सोबीत दिसतालो . म्हजे मन तें - पळोवन प्रसन्न जालें आनी 
थंयची देवता म्हजेर प्रसन्न आसा अशें म्हाका दिसले . 

बेर्नादान म्हाका म्हलें , ' तुका जाय तें सायबिणीकडेन माग . मागता तें तुका 
ती दितली . 

हावें त्या आल्ताराफुडे फक्त एकूच मेणवात पेटयल्ली . हांव कितें मागू आसलों ? 
तरी हांवें देवीकडेन मागलें , ' म्हज्या अंतरांतली गिम्यान जोत सदांच पर्जळीत उलं ! ' 


तळी 


उडटा तो बुडटा अशें म्हणटात . तशेंच तळाक आसता तें तगता म्हणूं येता . 
येदें व्हडले आमचे व्हडलें गोंय . पूण ताचोय इतिहास तळ्यांनीच तगला . हे 
आदले राजधानीच्या गांवांत आदी कदंब रायाचो व्हड राजवाडो आसलो . ताचो 
फातर पसून आतां मेळना . पूण ताचे लागी आशिल्लें कोस्मुरायाचे तळे मात अजून 
दिश्टी पडटा . आदी नांवाजती देवळां आतां हांगा नात , पूण त्या देवळांच्यो तळ्यो 
आसात . ह्या तळयांवयल्यानूच आदी देवळां खंय आसली तें सोदून काडूंक मेळटा . 

तळयांचे इतलें म्हत्व आसुनूय आमकां तांचें व्हडलेशें पडिल्ले दिसना . कोस्मुरायाचे 
तळे अर्दै पुरोवन थंय भाजी - पालो काडटात . आता हे तळयेर गांवचे गणपती पावयतात 
म्हूण आमच्या ध्यानात तें उरला . चामुंडा देवीचे तळयेर उदकाचे पंप बसोवन 
वयर पिलार उदक व्हेला . थंयच लागी गोवेश्वराचे तळे आसा . थंय उदकाची आनी 
लागींच आशिल्ल्या रानांतल्या लाकडांची सोय बरी आशिल्ल्यान गांवचे स्मशान 
स्थापन जाल्लें आसा . पूण कितेंय आसले तरी त्या तळ्यांवयल्यानूच आमकां गांवच्या 
इतिहासाच्यो खुणो सांपडटात . 

अंत्रुजेच्यो तळयो त्या मानान सोबीत आनी नितळ . कित्याक तर तांचे लागसार 
देवळां आसात . हांगा बायलो कपडे उमळटना दिसतात . पूण ह्या उमळपाक लागून 
तळी म्हेळी जायनात , जाल्यार अदिकूच बरी सोबतात . अंत्रुजेच्या काय कवींनी 
जाल्यार म्हाका सांगला की तांच्या तळयांचेर जेन्ना चलयो वली उमळूक लागतात 
तेन्ना तांकां मोगाचे उमाळे येवंक लागतात आनी ते उमळशिकेन बरयिल्लें काव्य 
तांकां नामना मेळोवन दिता ! आतां आमच्या काव्याक नामना कित्याक मेळना , 
जाल्यार आमच्या तळयांचेर असले काय ना . आमच्या गोवेश्वराच्या तळ्याकडलो 

देखाव पळेत जाल्यार काव्याचो हुंवार येवचे बदला धुंवर येवंक लागता आनी स्मशान 
वैराग्य आपशीच येता . 

पूण आतां अंजुजेच्या तळयांचेर आमकां भंयसो दिसता . म्हज्या भुरगेपणांत आमच्या 
शेजारचो एक भुरगो थंयचे तळयेंत बुडून मोक्षाक पाविल्लो . तेन्नाच्यान केन्नाय आमी 
अंत्रुजेच्या देवळांनी सांगोडाक वचत जाल्यर घरच्यांची शिटकावणी आसता : ‘ सांबाळात 
आं , देवाक पयशिल्ल्यान पांयां पडात . 

थंयच्या तळयांलागीं देव - देवता तरी आसतात . आमच्या पोरण्या काबिजादींतल्या 
तळयांकडेन कोण ना . जायत्या वर्साआदी हांव वेा दोगुल्लेचेर पोरण्या म्हाड्डोळा 
गेल्लो . थंय देवूळ बांदतात खंय . पूण तेन्ना थंय कांयच नासले . ती तळी थंय 
एकलीच कोणाची तरी वाट पळेतशी आसली . एक मात खरें , ती तळी आसा 
म्हूण थंय देवूळ आसलें हे कळूक सोंपें जाता . आमकां इतिहास आनी भुगोल 
बरोवन दवरपाची संवय ना पूण तळयांवयल्यान आमकां आमचे आदलें दायज कळून 
येता . 

मडगांवां म्हाड्डांत मात हांव तळी सोदूंक पडलो . थंय आदल्या देवळाच्या जाग्यार 
देवळी बांदिल्ली आसा पूण तळी दिसना . हांवें तळयेचो सोद काडचो केलो तेन्ना 
ती लिपोवन बंदिस्त दवरिल्ली दिसली . ही तळी लिपोवन कित्याक दवरल्या कळना . 
पूण तसो मडगांवान आपलो जायतो इतिहास लिपोवन दवरला ! ' म्हाड ' हो मडगांवचो 
आदलो व्हड आनी देवाची सासाय आशिल्लो म्हत्वाचो वाडो म्हणूक जाय . ताचेच 
वयल्यान चड करून मडगांवाक मडगांव नांव पडला . पूण ही इतिहासीक गवाय 
लिपोवन दवरून मडगांवांत आदी नांवाजते मठ आसले म्हणप आनी तांची कसलीच 
गवाय नासतना पसून मडगांवाक मठग्राम म्हणप म्हळ्यार त्या म्हान वाड्याचेर 
आनी ते म्हान तळयेचेर अन्याय म्हणूक जाय . म्हाड्डगांव हीच मडगांवची उत्पत्ती 
खरी कशी दिसता . तरी काय मठग्रामस्थ प्रस्थांकडेन आनी इश्टांकडेन वितुश्ट 
येवंची आपत्ती नाका म्हणून हांवें ही उत्पत्ती मनांतले मनांत लिपोवन तांचे तळयेवरीच 
बंदिस्त दवरल्या . हेभायर मडगांव शाराच्या मध्यार जी आदली झर आसा तिची 
आतांची अवस्था पळयत जाल्यार मडगांवान आपलो आदलो इतिहास इल्लो लिपयला 
आनी इल्लो इबाडला अशें म्हणचे पडटा . 

हाचे उरफाटें म्हापश्यां . थंय म्हत्वाच्यो तळयो खंयच दिसनात . पूण तरी थंय 
' आप ' म्हळ्यार उदक जायतें आसलें आनी ' महा - आपशें ' वयल्यान म्हापशें हे 
नांव पडलें अशें कांय म्हापशेकार सांगतात . आता म्हापशेंची देख घेवन पणजेंतूय 
आदी एक व्हड पाणटो आसलो अशें पणजेकार सांगूक लागल्यात ! 
कितेंय आसले तरी तळयेक एक खाशेलें म्हत्व आसा . आपलो इतिहास सोदूंक 

ती बऱ्याक पडटा तशी ती पवित्रूय मानतात . 

तळी म्हळ्यार तीर्थ हे म्हाका गोरखपुराक गोरखनाथाच्या देवळांत गेल्लेकडेन 
कळळे . थंय म्हाका देवळांत तीर्थ घालपी कोण दिसलोना . हांवें देवळांतल्या एका 
भक्ताकडेन चवकशी केल्यार ताणें म्हाका सांगलें , ' हांगा तीर्थ कोण घालिना . थंय 
ती देवळाची तळी आसा तिचें उदक जाय तितलें पिये . ' 

तळयेंत कोणेय जीव दिल्यार वा कोणूय बुडल्यार मात आकांत येता . 
एक फावट अंत्रुजेच्या एका देवळांत हांव देवतेक तळी घेवन गेल्लों तेन्ना तळयेकडेन 
व्हडलो बोवाळ चलिल्लो पळयलो . कितें घडला काय पळोवंक गेल्यार कोण तरी 
चली तळयेंत बुडल्या . तिचे काय कपडे आनी व्हाणो तळयेच्या सोंपणार आसल्यो , 
पूण चली नासली . जायते तरणाटे तळयेंत बुडयो मारून ती हाताक लागता काय 
पळयताले . आमोरी जाली तरी ती कोणाच्या हाताक लागली ना . रात जाता म्हूण 
हांवूय घरा परतलों . 

काय दिसांनी . त्या देवळांत देवतेक पांयां पडूंक गेल्लों तेन्ना हांवें ते चलयेची 
कितें खबर काय म्हूण विचारल्यार ती चली मेकिल्ल्याचे कळे . तिचे खंय कोल्हापूरच्यान 
पत्र आयिल्लें . तातूंत तिणे बरयिल्लें : ' खोर्ले फॅक्टरीत काम करतल्या एका चल्याचेर 
म्हजो मोग आसलो . ताचें नांव मागीर कळयता . पूण तो म्हाका जाय तसो आसा . 
आमी बसीन कोल्हापूराक पावल्यांत . वाटेर आमी सावंतवाडीक लग्न जाली . तुमी 
म्हजे फाटल्यान बसींनी म्हाका सोदूंक येशात म्हूण तुमकां हांवें दोन दीस म्हाका 
तळयेत सोदूंक लायलें ताचें म्हाका वायट दिसता . पूण दुसरो उपाय नाशिल्लो . 
आमी आयज कोल्हापूरच्यान भायर सरतात . आमकां सोदूंक येवं नाकात . हुस्को 
करचेली कसलीच गरज ना . पयले भुरगें जातकूच देवतेच्या दर्शनाक येतले तेन्ना 
तुमकां मेळटां . सगल्यांक विचारला म्हूण सांगात . ' 

अशे हे तळयांचे उगडास . ते विसरतलो म्हळ्यार लेगीत विसरूंक जायनात ! 


गोंयकारांचे गोंयकारपण 


गोंयकारांनी गोंयकारपण वगडावं न्हय अशें गोंयकार म्हणटात . पूण गोंयकारपण 
म्हणचे कितें अशें गोंयकारांक विचारल्यार गोंयकारपणाची ते जी लक्षणां सांगतात 
ती आयकून अजाप जाता . देखीक , गोंयकारपणाची लक्षणां ते सांगतात ती अशी : 

' हांव सांगतां तें तूं आयक ' हे गोंयकारांचे बोधवाक्य . 
गोंयकार एकामेकांबद्दल बरें उलयनात . 
गोंयकार सुसेगाद . 
गोंयकार देमांदिस्त . 
गोंयकारांक नुस्त्याबगर उंडी वचना . 
गोंयकार कुल्लेवरी एकामेकांचे पाय ओडटात . 

आतां गोंयकारांनी आपले हे जे सभावगूण सांगल्यात ते तांणी वगडायले जाल्यार 
कितें वायट जातलें ? आनी इतलेंय तांणी वगडायलें जाल्यार तांचे गोंयकारपण 
खंय वतलें ? म्हाका जाल्यार वचतशें दिसना . पूण हांव दिसना म्हळ्यार दुसरो 
गोंयकार दिसता म्हणटलो म्हूण ताचेंय खरें धरता . 

खंयच्याय स्तोत्राची सुरवात श्री गणेशाय नम : अशी करतात म्हूण हांव ह्या 
गोंयकारांच्या स्तोत्राची सुरवातूय श्री गणेशाय नम : म्हणून करता . 
। तसो गोंयकार देवभावार्थी . एकाद्रो कोणूय गोंयकार देव ना म्हणटा पूण ताचो 
पक्ष मतींत धरपासारको न्हय . स्वतंत्र म्हणून निवडून आयिल्ल्या दरेका आमदाराचो 
एक एक पक्ष करचो आनी तांचो तो पक्ष मागीर आपल्या पक्षांत विलीन करचो 
अशी जी गोंयच्या विरोधी पक्षाच्या फुडायन एक कायद्याची पळवाट सांगल्या 
तसो हो देव ना म्हणणाऱ्यांचो एक - एकल्याचो पक्ष . गोंयच्या देमांदिस्त सभावाक 
धरून ह्या फुडाऱ्याक ही कल्पना सुचल्या . ही ताची एका मनशाचो एक पक्ष करपाची 
मांडणी खंयच्याय न्यायालयांत वचत जाल्यार गोंयकारांचे देमांदांचें महात्म्य केदें 
व्हड तें कळटलें ! 

पूण कशेंय आसले तरी ' देव ना , देव ना ' अशी एकसारकी करंदाय करपी 
व्यक्ती गोंयच्या व्यक्तित्वांत बसना . बेनुल्ल समजून एकसारकी तेंगशीच कातरपी 
मनशाक समाज कांचवेता . गोंयकार देव मानता पूण ह्या मानपांत मात ताचो ' हांव 
सांगतां तें तूं आयक ' हो सभाव आसता . एकल्यान एके पद्दतीन गणेसाक मनयलो 
जाल्यार दुसरो दुसरे पद्दतीन मनयतलो . गणेसबाब विनायकी करता जाल्यार 
विनायकबाब संकश्टी करतलो , विष्णूबाब अनंतव्रत करता जाल्यार अनंतबाब 
महाविष्णूव्रत करतलो . आनी आपलें व्रत हे दुसऱ्याच्या व्रतापरस व्हड अशें सांगतलो . 
पूण आपूण करता तें व्रत दुसऱ्याक कर अशें म्हणचो ना . गोंयकार हांव सांगता 
तें तूं आयक म्हणटात ; हांव सांगतां तें तूं कर म्हणपाचो जुलूम मात ते करिनात . 
तो जुलूम देव ना म्हणपी करतात . हांव देव मानिना म्हूण तूं मानूं नाका असलो 
विचार गोंयांत बरो खपना . 

गोंयकार मोगाळ आसत , पूण विचारांनी झगडाळ . ही झगडी काळजा पसून 

न्हय तर पोट भरतकूच धेकर येतात तशी . तशें पळोवंक गेल्यार हे सगले जे 
गोंयकारांचे 

सभावगूण म्हूण सांगतात ते चड करून नुस्त्याचे जेवन - खावन अजीर्ण 
जाल्ल्या गोंयकारांचे . परिस्थितीन जीर्ण जाल्ल्या गोंयकारांक हे सभावगूण परवडनात . 
बल्कांवार जावं ओल्तेरार सुसेगाद बसून वाद घालपी आनी वाय घालोवपी गोंयकारांचे 
चड करून हे सभावगूण . आतां असलेच लोक सध्या गोंयच्या सगल्या क्षेत्रांनी 
फुडारपण करतात म्हूण हे सगले सभावगूण ते सगल्या गोंयकारांक दसयतात . मन 
लावन काम करपी गोंयकार वेगळे आनी काम चुकोवन शाणेपण सांगपी गोंयकार 
वेगळे . असल्यांच्या वादाक सुवार्थ आसता पूण सुवाद नासता . 

गोंयकारांचो वाद केन्नाच गंभीरपणान घेवंक जायना . देखीक , गोंय स्वतंत्र जायत 
पसून 

गोंयांत महाराष्ट्रवाद आसा . त्या वादाचेर आमी कितलींशीच वर्सी सत्ता भोगली . 
हो वाद आमकां जायच जाय . पूण महाराष्ट्रांत धुकलून घाल्यार पसून महाराष्ट्रवादी 
महाराष्ट्रांत वचचना . गोंय महाराष्ट्रांत गेल्यार आमकां गोंयकारांक एकेच पावटीन चवदा 
मंत्री कशे मेळटले ? चवदा वर्त्यांनी एकलो जायत ! पूण वर्सानवर्स आमकां तो 
वाद जाय . नस्तो वाद नासत जाल्यार नश्टो सुवार्थ कसो सादूंक मेळत ? 

गोंयकार एकमेकांबद्दल बरें उलयनात अशें गोंयकार सांगतात . पूण गोंयकार 
एकमेकांबद्दल खरें उलयतात हेय तितलेच खरें . 

गोंयकार बल्कांवार बसून गजाली करतात जावं ओल्तेरर बसून आराम करतात 
तेन्ना ते रामावरी सत्यवचनी जातात . तशेच ते कृष्णावरी सर्वसाक्षीय जातात . हजारांनी 
वर्सी आदी पाणट्यार मुस्तायकी धुता आसतना मडवळान सीतेबद्दल कितें म्हणिल्लें 
तेन्नाच्यान काल पयर मडगांवां ' आना फोंत ' झरीर कसले प्रकरण उपरासलें ताची 
सगली भितरली गजाल तांकां बल्कांवार गजाली करतना सत्याक धरून खबर 
आसता . असल्या प्रकरणांचेर बरें कितें उलोवपाचें ? सीतेबद्दल बरें उलोवंक गेल्यार 
मडवळाबद्दल वायट उलोवंचें पडटा आनी रामायणाबद्दल जाल्यार अशें तशें कांयच 
उलोवंक मेळना . मडगांवचो झरो पवित्र आनी वखदी अशें म्हणूंक गेल्यार भोंवतणी 
भ्रश्टकाराचें आनी भ्रश्टाचाराचे कोंड दिश्टी पडटा आनी मडगांवकारांकडेन बरेपणान 
कांयच उलोवंक मेळना . बरेंच उलोवंक गेल्यार थंयचे ' नेशन बिल्डर ' दोळे इंगळे 
कशे करून पळेतात . अशा वेळार गोंयकारांनी करचें कितें ? तांच्या दुसऱ्याबद्दल 
बरें उलोवपाचेर बंधनां पडटात म्हूण ते खरें उलयतात . तशे गोंयकार बरें उलयत 
जाल्यार विटयसर बरें उलयतले . मंत्र्यांच्या आनी राजकी फुडाऱ्यांच्या वाडदिसांच्या 
म्हुर्तार तांची पान पान भर जायरात करून तुस्त करतले आनी साहित्यसेवकांच्या 
आनी लोकसेवकांच्या सत्कारा वेळार तांकांय विटयसर तोखेतले . पूण बल्कांवांचेर 
तांचेबद्दल कितें बरें उलयतले ? गोंयकारांचो खरें उलोवंचो सभाव समजून घेवंक 

जाय जाल्यार गोंयकारांच्या बल्कावाचे गिन्यान आसूंक जाय . गोंयकारांचे बल्कांव 
म्हळ्यार वर्तमानपत्राचो तुस्त आनी जायरात विभाग न्हय , जावं सरकाराचे माहिती 
आनी प्रसिद्धी खातें न्हय ! 

नुस्त्याबगर गोंयकारांक उंडी वचना हो आनीक एक गोंयकारांचो आपलेबद्दल 
समज . हो समज चुकीचो म्हणूं नजो . पूण हातूंत गोंयकारान प्रगती करूंक ना 
आनी तो आदलोच गोंयकार उरला अशेंय म्हणूं नजो . आदल्या काळार नुस्त्याची 
साग्वाद धाडल्यार गोंयांत केदेंय काम जातालें तें आता लाखांनी रुपया लांच दिल्यार 
जायना . त्या काळार जायत्यो गजाली आसल्यो त्यो आतांय तशोच आसत म्हूण 
सांगू नजो . मत्स्यावतारांत जें खरें आसलें तें वराह अवतारांत खरें न्हय आनी 
जें वराह अवतारांत खरें आसलें तें कल्की अवतारांत खरें आसूं नजो . आतांचो 
गोंयकार नुस्तेंच न्हय , आनीक कितें कितें जायतें उंडयेबराबर ताळ्यासकयल घालूक 
शिकला . 

पूण हे गोंयकारांचे सभावगूण म्हूण सांगलें कोणें ? गोंयकारपण म्हूण हाचेपरस 
व्हड कांय ना ? आसा . पूण ताचेकडेन नदर दिवपाची इत्सा जायत्या जाणांक 
ना . गोंयकारांचो आसपाव व्हड आसून गोंयकारपण अशा ल्हान वाटकुळांत सांपडला . 
हाका कारण चडशे आमचे बरोवपी . खंयचेय गजालीचो प्रसार करप हे बरोवप्याचे 
काम . बरोवप्याक दोन जिबो आसतात . एक उलोवपाची आनी दुसरी जीब म्हळ्यार 
बरोवप्याची लिखणी . तांतले तातूंत तो ' साहित्यीक ' आसत जाल्यार विचारूं नाकात ! 
बरोवपी हो कारकून धरलो जाल्यार साहित्यीक हो रांदपी . हाचेकडेन कसलेय जेवणाचें 
साहित्य हाडून दिले जाल्यार जेवण तीख , खार , गोड , कोडू कशें जायत तें सांगू 
नजो . थोड्यांक फकत पेजूच करूंक येता . ते गोंयकार ‘ पेज ' म्हणटात आनी गोंयकारांचे 
गोंयकारपण फकत पेजेंतूच आसा अशेंय मानतात . 

हे गोंयच्या ल्हान वाटकुळांतले म्हान बरोवपी आपल्याक सोडून दुसऱ्यांक बरे 
म्हणचेनात . तांचे अरकंडिशण्ड जिणेंत तांकां दुसरे कोण दिसनात . दुसरे कोण 
आसात हे पसून ते मानूंक तयार नात . हे बरयतात तेच खरें . कोंकणी आत्मचरित्र 
बरोवन कितलींशींच वर्सी जालीं पूण हे आजून आपूण कोंकणीत पयले आत्मचरित्र 
बरयतले म्हणटात . तांतलो एकलो देव मानिना ; पूण कोंकणींतलें पयले भक्तीगीत 
आपूण बरयतलों म्हणटा ! देवाच्या फोट्या भोंवतणीं जशें एक तेजाचे वाटकूळ 
पिंतारतात तशीच हांचे भोंवतणी सदांच एक जायरातीची फास्की आसता . हांचे 
प्रेमकाव्य दर्यावरी थांगपत्तो नाशिल्लें . हांचेर खरो नुस्त्याच्या अन्नाचो परिणाम जाल्लो 
आसा . बेतींच्यान पणजे फेरीबोटीन येतना मांडवी न्हयंत जशे शेवटे उसळटना 
दिसतात तशे हे प्रेमात पडटकूच उसळटात . तांची ' मोगिका ' चणाकावरी आसता 

आनी तांचे प्रेयसीचे दोळे मुड्डशेच्या खवळांवरी निरागस आसतात ! 

हेच गोंयकारांचे सभावगूण ? गोंयकारांचे सभावगूण म्हूण हे कितें सांगीत तें सांगू 
नजो . विद्येचो देव श्रीगणेश हाचे गूण सोडून केन्ना केन्नाय हे साहित्यीक गणेशाच्या 
वाहनावरी समाजांत दुयेसांय पातळायतात . म्हूण हांचेरूय पातयेनासतना दरेका 
गोंयकारान ' हांव कोण ? को ऽ हं ? ' म्हूण स्वताकूच विचारूंक जाय . हांव आळशी , 
सुसेगाद , पेज , नुस्तेखायरो , धंवगी , दुसऱ्याचें वायट उलोवपी , स्वताकूच व्हड समजुपी 
अशें तो चिंतीत जाल्यार चडांत चड तो गोंयचो नांवाजतलों साहित्यीक जायत , 
पूण नांवाचो गोंयकार न्हय ! 


मोनजात आमची सोयरी 


झाडां - वाली , बनांतले प्राणी ही आपली सोयरी अशें आपणाक दिसता अशें 
संतांनी म्हळां . हांव कांय संत न्हय . तरी हांवें स्तोत्रां जावं भक्तीगितां बरयल्यांत 
म्हूण म्हजे जायते इश्ट विनोदान वा थट्टेन म्हाका ' संत रामभाऊ ' अशें म्हणटात . 
पूण संतांनी दिल्ले शिकवणी भाशेन आमी जाता तितले परीन चलूंक जाय . म्हजे 
ह्या मोनजात - सोयांकडेन संबंद सादारणपणान बरे आसात . 

अशा म्हज्या सामक्या लागच्या सोयऱ्यांमदीं सुणी , माजरां , गायो अदीक आसात . 
आमच्या घरांत दोन सुणीं आसली . एक आवय आनी एक तिचो पूत . काय 
काळान आवय मेली आनी बराबर एका वर्सान तेच तिथीक तिचो पूत मेलो . ताचें 
नांव हावें दवरिल्लें रुपो . कांय जाण आपल्या सुण्यांक टॉमी , टोनी अशीं विलायती 
नांवां दवरतात तें म्हाका आवडना . 

एक दीस आमची एक शेजान्न एके वटेन आपल्या भुरग्याक आनी दुसरे वटेन 
आपल्या सुण्याक घेवन वाटेर म्हजेकडेन उलयत उबी राविल्ली . म्हजेकडेन ती 
कोंकणींत उलयताली जाल्यार मदींमदीं आपल्या भुरग्याकडेन आनी सुण्याकडेन 
इंग्लीशीत कितें तरी बडबडटाली . त्या वेळार ती आपल्या भुरग्याक आनी सुण्याक 
इंग्लीश ट्रेनींग दिता आनी म्हाका कोंकणी कोर्स शिकयता अशें दिसतालें ! 

पूण म्हाका म्हज्या सुण्याक अस्सल कोंकणी नांव दिल्ल्याचे आनी ताचेकंडेन 
कोंकणी उलोवपाचें सूख मेळटालें . रुपो तसोच रुपेस्त आनी गुणेस्त आसलो . जेन्ना 
तो मेलो तेन्ना म्हाका भोवच खेद जालो . ताच्या मरणाच्या काय खीण आदीं 

जे नदरेन ताणें म्हजेकडेन पळयलें तेन्ना म्हाका आपशींच एक अभंग सुचलो . ताच्यो 
निमाण्यो ओळी अशो : 
' माये बंधनाच्यो तोडून ह्यो सरपळ्यो मुक्तदार आतां आसा गांठचें ।। 
रुपाक स्वरूप जालें अनावर कुडीची बंदखण सरली आतां । ' 

पूण पोसलेली सुणीं मरतकूच जें दुख्ख जाता तें सोंसपा सारकें नासता . ते 
उपरांत हांवें सुणीं पोसूंक नात . 

आमच्या घरांत ल्हान - व्हड धरून माजरां डझनभर तरी आसात . जल्मतात 
कितली ताका सुमार ना . पूण काय जाण मदीं मदीं मरतात आनी आंकडो चड 
करून डझना लागी थिरावता . फुडलें सांगू नजो . कोणा - कोणाचे खाटीर ती येवन 
रातची न्हिदतात म्हूण हाली तांचे न्हिदपाचे वेवस्थेखातीर एक गादीच जमनीर 
पातळायल्या . अशी खास वेवस्था केल्ली आसली तरी एकाने माजर खाटीर उडकी 
मारून न्हिदलें जाल्यार ताका मनाय नासता . 

आमगेर सध्या तीन गायो आसात . दोन पाडे आसले ते शेजारच्या गांवांत तत्पुरते 
पोसपाक दिल्ले आसात . तांकां जोताक बांदले म्हूण बंधन ना , पूण मारपाक दिवपाक 
बंदी घाल्या . 

जायत्या जाणांक आपल्याक सुम्हुर्तार जल्माक येवंक जाय आसलें अशें दिसता . 
पूण आमच्या गोरवांक हे भाग्य आपशींच मेळ्ळां . एकलो पाडो गुरूपुनवेक जल्माक 
आयला जाल्यार दुसरो नागपंचमीक . व्हडली गाय आसा तिका भुरगेपणांत कोणे 
तरी कुकूश म्हणिल्लें . आतां ती काकी जायशी वाडल्या तरी तिका आमी कुकूश 
अशेंच म्हणटात . दुसरी गाय चानू . ती चानये रंगाची म्हूण तिका चानू हे नांव 
दिला . तिसरें जें पाडूक आसा तें चानूचें . तें सारकें मध्यानरातीर गोकुळाश्टमीक 
कृष्ण 

जल्मावेळार जाला म्हूण ताका अश्टू हे नांव दिल्लें आसा . 
आमच्या गांवांत शेतां जायतीं आसात . देखून लोकांच्यो गाळी नाकात म्हूण 
जायतो काळ तांकां खुट्यार दवरची पडटात . पूण शेतांत भाताच्यो मळण्यो जाल्यो 
म्हणटकूच आमी तांकां इल्ली इल्ली सोडून घालतात . थोडी शेतां मळपाची उरतात 
म्हूण इल्ली इल्ली तांची राखण करची पडटा . तेन्ना म्हाकाय केन्ना केन्ना तांकां 
राखपाचे भाग्य मेळटा . सगल्या शेतांनी मळण्यो जाल्यो म्हणटकूच मात तांकां मेकळी 
सोडूंक मेळटात . ताचे उपरांत बद कणंगां - वाली , भाजयो बी रोयल्यो म्हणटकूच 
तांकां मात्शी राखची पडटात . मागीर तांकां बांदची पडटात . 

गोरवाराखणो जावपांत म्हाका लज दिसना , उरफाटें मौज दिसता . शेतकारांकडेन , 
गांव - भावांकडेन वळख मेळटा आनी उलोवंक मेळटा . मनाक अप्रूप खोस भोगता 
आनी संतांच्या उतरांक पाळो दिल्ल्याचे समाधान मेळटा . 

व्हडलें गोंय 


व्हडलें गोंय तें व्हडलें गोंय ! थंय जल्म घेतलो हे आमचे भाग्य ! पुर्तुगेजांनी 
ताका गोवा - वेल्ल्य , म्हणजे पोरणे गोंय म्हणिल्लें . पूण आमकां तें मानवना . म्हाताऱ्यांक 
म्हातारे म्हणचे न्हय , जाणटे म्हणचे , ही आमकां कोंकणी आवयची देख . पोरणे 
जाले 

म्हूण कितें जालें ? येदो इतिहास घडयलें तें व्हडलें गोंय ! ताचे पोरणे कारागिरीक 
हात लायनासतना आमी तें सोबीत करतले . म्हातारे आजयेक व्हडली आवय म्हणटात 
तशे आमी आमचे जल्मभुंयेक कोंकणींत व्हडलें गोंयूच म्हणटले . कदंब राय हांगा 
राज्य करताले . पिलार लागी एक भाट आसा . थंय कदंब रायाची राजधानी आसली 
म्हूण एक सरकारी तकटो लायिल्लो आसा . थंय लागीच कोस्मुरायाचे तळे आसा . 
तें आतां चडशें पुरवला . आदलें तें कदंब रायाचे तळे . थंय मूर्तिमंत पवित्रताय 
राखिल्ली आसा . गांवच्यो गणपतीच्यो मुर्ती थंय पावयतात . 

पिलारचे दुसरे कडेक आमची ग्रामदेवता आनी कदंबरायांची कुळदेवता चामुंडादेवी 
हिचे देवूळ आसलें . तें आतां थंय ना . पूण ताची गवाय म्हूण फुडें एक तळी 
आसा . ती तळी शिमिटान बांदून काडून मिशनन्यांनी थंय उदकाचो पंप बसयला . 
त्या उदकान ते जायतें पीक काडटात . आदल्या शिल्पाचो आतां इबाड जाला 
म्हूण मनाक वायट दिसता . पूण आमचे गांवदेवतेचे तळयेच्या तिर्थान शेतां - भाटांक 
नवजीवन मेळटा आनी गांवाचो विकास जाता हातूंत आमी समाधान मानून घेतात . 

दुसऱ्या अर्दाक व्हडले गोंयचो देव गोवेश्वर . ताच्या देवळाची गवाय म्हूण एक 
व्हड तळे आसा . धर्मपिसायेक लागून ते देवूळ जमीनदोस्त केलें जायत , पूण थंय 
आमी मनीसपण दवरला . व्हडल्या गोंयच्या मनशांच्यो पिळग्यो आमी थंय तळ्यार 
पावोवन वैकुंठाक पावयल्यात . थंय गांवचे स्मशान समितीन जायत्यो सुधारणेच्यो 
व की योजना अंमलांत हाडल्यात आनी थोड्यो आंखलेल्यो उरल्यात . 

तळ्यालागीं सुलाभाट हो वाडो आसा . आयच्या बरोवप्यांक हो वाडो म्हळ्यार 
टिकेचो विशय जातलो . पूण शणै गोंयबाबांक ताचें म्हत्व कळिल्लें . त्या वाड्याचो 
तांणी सोद घेतलो . पयलीं ताका शालिभटि हे नांव आशिल्लें . थंय पितुबाब म्हूण 
एक पुण्यात्मो रावतालो . तो खूब गिरेस्त आसलो . पूण ताका उपरती आयली . 
आपली सगली शेतां - भाटां दान करून ताणे एका तांब्यापट्यार दानपत्र बरोवन 
दवरलें . घराचो त्याग करून तार काडून तो शिरधनां आयलो . आता थंय तार 
ना ; दोन पूल आसात . एक . पोरणो आनी दुसरो नवो . दुसरो मोडत जाल्यार पोरणो 
आनी पोरणो मोडत जाल्यार दुसरो अशी तजवीज करून दवरलेली आसा . थंयची 

तार काडून पितुबाब शिरधनां आयलो आनी आता जंय नद्रायचे म्हळ्यार नाझारेथाचें 
कपेल आसा थंय भुयारांत ताणे समाधी घेतली . 

शणै गोंयबाब त्या तांब्यापट्याचो सोद घेवंक व्हडल्या गोंयांत जायते भोंवले . 
पिलारचे सेमिनारीत वचून तांकां तरी तो तांब्यापटो मेळ्ळा काय पळोवन आयले . 
पूण तांचो प्रयत्न निश्फळ जालो . पयलींच्या काळार लोकांनी भांगराच्यो म्होरो पसून 
थंय सोदून काडल्यो खंय ! तांब्यापटो कोणे कित्याक उपेगाक हाडलो कळना . लोकांचो 
तरी कितें गुन्यांव ? आयचे आमी बरपी पसून आमच्या बरपाक भांगराची पदकां 
सोदतात . त्या वेळचो कोंकणींतलो एक बरपी तांब्याकुडको सोदतालो म्हळ्यार आमकां 
आता अजांपूच जावपाचें ! 

ह्याच शिरधन वाड्याक लागून पाळे हो वाड़ो आसा . हांगा कश्ट करपी लोक 
रावतात तशेच बरोवपीय रावतात . पाळ्यांत दोन साहित्य अकादेमी पुरस्कार मेळिल्ले 
आसात . 

सुलाभाटच्यान फुडें रस्तो नेवां , करमळे असो वचून धाकल्या गोंयां पावला . 
हे सायबाचें गोंय . ताकाय आतां व्हडलें गोंयूच म्हणटात . पुर्तुगेज ताका वेल्ल्य 
गोवा म्हणटाले . आमच्या गोवा वेल्ल्याउपरांतचें तें शार . ताका धाकलें गोंयूच म्हणपाचें . 
पूण आतां धाकलेपण कोणच घेवंक तयार ना . जण एकल्याक आपूण व्हड दिसता . 
ताका लागून गोंदळ असो जाता की बसीकार आमच्या व्हडल्या गोंयांत येवपी 
अनवळखी लोकांक तें व्हडलें गोंय दाखयतात आनी त्या गोंयां वतल्यांक आमच्या 
गोंयां पावयतात . बसींतल्यान देंवतकूच हे आपलें गोंय न्हय हे तांकां कळटा . 

वडाकडेन हो आमचो बाजार . व्हडल्या गोंयांत बाजार में उतर घोळणुकेंत ना . 
बाजारांत वतां म्हणचें जाल्यार वडाकडेन वतात अशें म्हणटात . आमी निसर्गप्रेमी 
आशिल्ल्यान बाजार में उतर आमकां मानवना . 

आमच्या बस स्टॉपाक लेगीत झाडांची नांवां ! चिंचेकडल्यान सुरवात जाता . 
मागीर वडाकडेन , फुडें सावरीकडेन , ताजेफुडें काजूकडेन ! मागीर फुडें आमी नात . 
मागीर बढ्द कालापुरा ओवळीकडेन ! 

वडाकडल्यान एक रस्तो गांवचे इगर्जेकडल्यान भाटये वाड्यार गेला . थंय पयलीं 
रवळनाथ ह्या बळिश्ट देवाचे देवूळ आसलें . तो कोणाक मीठ मारनासलो . अजुनूय 
त्या वाड्यावेले मीठकार गोंयभर फामाद आसात . पिलार आनी वडाकडेन हांचेमदी 
एक आडवो मार्ग आसा . तो सांतानच्यान पणजे भायर सरला . हांगा काय वाडे 
आसात . पूण तांकां आमी आडव्या मार्गारूच म्हणटात . थंय पयशे करपाची माणुसकी 
ना ! रोखडेच आड मार्गान पयशे केल्यात म्हणटात ! 

आडव्या मार्गावयले लोक आमच्या वाड्याक भिकारवाडो म्हणटात . सरळ मार्गान 

वचून आमी भिकारी उरले अशें तांकां म्हणचें आसता . पूण आमीय सरळ मार्गीशे 
दाखोवन लिपचोरयां कितें केला ताचो हिशेब तांकां ना . आमचे सगले वाडे आता 
लखलखतात . पयलीं आमच्या सालेरी वाड्यार सगलो काळोख आसलो . रस्त्यार 
फोंड पडिल्ले . आतां सुळसुळीत डांबरी रस्तो जाला . दोनूय अर्दानी सोबीत घरां 
वयर सरल्यांत . पयलीं व्हडल्या गोंयाक सोबसारके ' व्हडले ' पसून रस्तो आडायताले . 
आतां हेडगे दिवडूय दिसनात . जाग्याचे आसात म्हणटात पूण ते आपलें व्हडपण 
राखूक आपल्या जाग्यांनीच रावतात , भायर भोवनात . आमच्या वाड्यार आतां लायटीचो 
लख्ख उजवाड पडटा . आमकां सुदारुंक सल्लो वेळ लागता . पूण सुदारल्यार आमी 
सगल्यांक फाटी उडयतात . देव आमकां दिवंक वेळ करता पूण दिल्यार दोनूय 
पोशांनी दिता . पाळ्यांत दोन साहित्य अकादेमी पुरस्कार ताणे दिले जाल्यार आमच्या 
वाड्यार एकाच वर्सात दोन मंत्री दिले . तेय बी ' पावर ' मिनिस्टर , आमचो गांव 
आतां कदंबावेळच्या भाशेनूच ‘ पावरफूल ' जाल्लो आसा . 

आमच्या वाड्याचे मातयेचो कस पळोवन हांगा पुर्विल्ल्या काळार कोणाचो तरी 
राज्यकारभार चलतालो असो हावें तर्क काडलो . आमच्या घराफुडें सालेरीत सासणांत 
म्हूण एक वाटार आसा . ताचेवयल्यान सालेरीत शिलाहारांचे शासन चलताले असो 
म्हजो तर्क . सासणाक तेंकुनूच भास्कन्नांत म्हूण सुवात आसा . थंय कोण तरी 
भास्कराचार्य रावतालो आसूंक जाय . आनी हांव रावतां त्या थळांत पयलीं शिलाहार 
राजा रावतालो आसतलो अशें येवजून हांव सामको गर्वान फुलून गेल्लो . पूण 
हालींच सर्वेचे मनीस येवन गेले . तांच्या कागदपत्रां वयल्यान हांव रावतां ते सुवातेक 
' नायकांफोंड ' हे नांव आसलें हें पळोवन म्हजो गर्व सडसडीत देवलो . गर्वाचें घर 
फोंडांत हाचो प्रत्यय म्हाका आयलो . 

आडव्या मार्गार जो सांतानवाडो आसा थंय सांतान सायबिणीची इगर्ज आसा . 
ती संतान दिवपी देवी . ताच्या आयल्या वाड्यार सांत आंतोनीचें कपेल आसा . 
थंय फेस्ताक हांव जायतेदा गेला . ह्या देवाक आंगवण केल्यार लग्न जायना ताचें 
लग्न जाता . पूण हाली हांव पिलार सेमिनारिंतूच चडसो वता . 

आमी आतां सालेरीत रावतात . पूण आमी जुवारकार पयलीं जुवारे वाड्यावयले . 
थंयचे पयलींचे आमचे घर आतां पडला . थंय आतां कोण रावना म्हणून हांव 
एक दीस ते पळोवंक गेलों जाल्यार थंय रावतलो एकलो फडा करून म्हाका पळोवंक 
लागलो . कोण रावना म्हळे ती म्हजी चूक जाली अशें म्हणून हांवें पोले फोडून 
घेतले . 

जुवारे वाड्यावयले जुवारकार खांपे तारवटी . ते पागपाकूय फामाद . ते झगडपाकूय 
फामाद अशें म्हणटात . शेजारच्या शिरधनच्या वाड्याकडेन तांची सदांच झगडी . 

दर्याच्या ल्हाराकडेन झगडटात तशे ते आपसांमदीय झगडतात . पूण तसो दुस्वास 
दवरिनात . ल्हारांकडेन झगडटना ल्हारांचो दुस्वास कसलो करचेलो ? पूण जुवारकारांची 
आनी शिरधनकारांची झगडी मात पळोवपासारकी . हे आख्खे जुवारे न्हयचे धनी 
कशे फुरफुरतात तर ते श्रीधनाची सगली गंगाच आपली अशे जाल्लेभशेन फुरफुरतात . 
' आरे , तुजें भाट खंयचे ? ' म्हूण जुवारकाराक विचारीत जाल्यार तो फुडली जुवारी 
न्हंय दाखोवन हे सगलें भाट आपलें म्हूण दाखयतलो आनी . ' येदें भाट कोणाचें 
आसा ? ' काय म्हूण विचारतलो . ताच्या भाटांक आदी - अंत ना . ह्या म्हज्या गावभावांचो 
हो गूण म्हाकाय थोडो भोव आयला . थोडींच पूण मोलादीक आनी वजनदार अशी 
पुस्तकां बरयल्लो केदोय श्रीधनवालो बरोवपी म्हाका जर तुवें कितें बरयला काय 
म्हूण विचारीत जाल्यार हांव म्हजी सवाय मोलाची शेकानशेक पातळ्ळेली पन्नास 
पुस्तकां ताका दाखोवन ' इतली पुस्तकां तुजी आसात ' काय म्हूण विचारतां . जुवारेचो 
तांकां दुस्वास अशें म्हणून तांचेकडेन हांव व्हडान झगडटां . नाय जाल्यार जुवारी 
मांडवी परस व्हड . पूण हे मांडवीचीच कौतुकां चड करीत बसल्यात . जुवारेच्या 
विशाल पात्रा शेजरा म्हजो गांव तें म्हजें मन व्हड करिना ? हे मांडवीच्या संकुचीत 
व्हाळांनी रावपी म्हाका कितें सांगतले ? जरी हांव तांचेकडेन असो झगडलों तरी 
मनांतले मनांत हांव मांडवीचे संगीत लयेची आनी तिचे देगेवयल्या कुळागरांची 
शब्द - समृद्धी मनांतले मनांत तोखेत आसता . जुवारकारांची झगडी अशी आसतात . 
जुवारकार भरतेर कितें उलयत तें सांगू नजो . सुकतेर निवळटात . 

कदंबाचे राजधानीकडल्यान एक राजमार्ग बद दर्यामरेन गेला . थंय पयलीं बंदर 
आसलें . रस्तो बरोच रूंद आसलो आनी हांगा पयलीं व्हडलो व्यापार चलतालो . 
सरकार हो रस्तो इतिहासीक म्हूण राखून दवरीत काय दिशिल्लें . पूण पणजेच्या 
पलासींत आदिलशहा बसल्यात तांकां कदंबांचे वैभव पळोवं नजो जालें . तांणी आपल्या 
लोकांक थंय घरां बांदूक दिली . तांच्या दुरगांनी आनी दर्यांनी आतां अर्दो रस्तो 
पुरला आनी राजरस्त्याचो आतां खांच - रस्तो जाला . व्हडले गोंयचो इतिहास असो 
पुरवत चलला . 

तरी आमच्या लोकांनी गोंयच्या सरकारी बसींक कदंबा हे नांव दिवंक लायलें . 
अशे तरेन कदंबांचो गोंयांत आनी गोंयाभायर दिग्विजय जायत आसा . व्हडले गोंयची 
सांडलेली गोरवां पयलीं करमळेच्या तळ्यांत सांपडटाली . आता ती बांबोळेच्या दोंगरार 
रस्त्यारूच ठाण मारून बसतात . अशें घडलां म्हूण अजाप करपाचें न्हय . गोंयचे 
सांडलेले खंयचेय कोंकणी बरोवपी पयलीं टी बी कुन्य हॉलासकयल सांपडटाले . 
आतां ते आल्तिन्यार ठाण मारून बसतात . 

आक्शी हो आमचे शिमेवयलो गांव . वेळ पडल्यार आमी ताका आमचोच वाडो 

कसो धरतात . अघनाशिनी म्हळ्यार पातकां धुवपी , हाचेवयल्यान ताका आक्शी 
हे नांव पडला . आक्शीकारांचें आनी आमचे वायटपण काय ना . परतें जाल्यार 
आपलेपणूच आसा . पूण आमचे पातक कितें कोण जाणा ? ते नित्य आमकां ' धुयत ' 
आसतात . पूण वायट प्रसंगाक आमी एकामेकांक पावतात . आमचे स्मशान एकूच . 
तें पिलार आसा . एकामेकांक आमी पावतात आनी पावयतात . 

आक्शीक पयलीं सोमनाथाचे देवूळ आसले . हे नाथपंथी दैवत . हांगाचे लोकूय 
नाथपंथीच कशे . नाड न्हय . हांगाचे बरोवपीय तशेच अलख निरंजन ! पुरस्कारांनी 
नटिल्ल्या आमच्या त्या दुसऱ्या वाड्यावयल्या बरोवप्यांभशेन स्वताचे कल्याण करून 
घेवपी न्हय . लोकांच्या कल्याणाक लागून स्वताचो गोबर पसून करून घेवपी . 

नांवांत कितें आसा अशें कोणूय म्हणटात . पूण नांवांचे व्हडपण आमकां कळां . 
आमचें व्हडलें गोंय न्हय जाल्यार आमी व्हडले गोंयकार खंय जावपाचे ? आमकां 
तुमी कितलेय ल्हान करात , आमी व्हडले गोंयकारूच ! आमची लक्षणां खंयूय पावू , 
आमी व्हडले ते व्हडलेच ! 


नवें गोंय 


आमची एक दोगुल्ली इतिहासाच्या संवसार रॅकॉर्डीत घालपासारकी आसा . हे 
तिसवाडयेंतले दोंगुल्लेचे कुशीत तीन गोंयांनी जल्म घेतलो . एक व्हडलें गोंय , दुसरें 
पोरणे गोंय आनी तिसरें नवें गोंय . तीन धर्मांच्या राजांनी ही गोंयां वसयलीं . कदंबरायांनी 
व्हडलें गोंय , आदिलशहान पोरणे गोंय , आनी पुर्तुगेजांनी नवें गोंय . ही तिनूय गोंयां 
एकमेकापसून लागी लागी सारक्याच अंतराचेर आसात . जुवारी न्हंय , मांडवी न्हंय 
आनी . अरबी दर्या ह्या तिगांयचीय उदकां ह्या गोंयांलागी एकठावतात . अशें तें तीन 
राजधानयांचे एकठाविल्लें रूप पळोवन दोळ्यांक शाश्वत सूख मेळटा . एकाच गोंयचे 
हे वेगवेगळे तीन अवतार . हातलो सगल्यांत आर्विल्लो अवतार म्हळ्यार नवें गोंय . 

व्हडल्या गोंयच्यान कालाफूर काडून फुडें येतना चार खांबे लागतात आनी पोरण्या 
गोंयच्यान येतना रायबंदरचो पाटो लागता . थंयच्यान नव्या गोंयची पोरणी शीम 
सुरू जाता . आतां नव्या गोंयान शिमांचे उल्लंघन केला . चार खांबे हे पणजेचें 
बोधचिन्न . चार खांबे लागले म्हणजे फुडें खांबेच खांबे . आदल्या गोंयांत जशी झाडांची 
झाडां दिसतात तशे नव्या गोंयांत खांबेच खांबे दिसतात . नव्या गोंयांत सध्या इतल्यो 
बांदावळी चलतात की ते खांब्यांचे शार जाला म्हणूं येता . 

नवें गोंयचे नांव पणजी . हांव पयलेच फावट पणजे पावलों तो सेगुंद ग्रावाचे 
येजामी वेळार . तेन्ना पणजी अशी नाशिल्ली . तेन्ना हांव पणजे मळ्यांत राविल्लों . 
तेन्ना थंय आंब्याची झाडां जायती आसली आनी रातचे डब् डब् करून आंबे 
पडटाले . फांतोडेर अभ्यास करचे बदला हांवें आंबे पुंजायल्ले ताची म्हाका सारकी 
याद आसा . आतां पणजेंत तेर्रासार . रावल्यार आंबे हातांत येतात . तेन्ना पणजेंत 
बसी चलनासल्यो . कारेरी चलताल्यो . आतांच्या मिनी बसी परस ल्हान आनी 
ओडलायण्यो . आतांच्यो मिनीबसी पसून तांचे फुडें मॅक्झी म्हणूंक जाय . कारॆरींनी 
भोंवतना मजा येताली ती खंयच्या उतरांनी सांगची ? मिनी स्कर्टानी चलयांक 
मजा येता तशी ! आतां बसींनी एक तर बसुंकूच मेळना . उब्यांनी प्रवास करतना 
जीव चिड्डता आनी लांब जाता . पयलीं घरांत न्हेसून येम्हणसर का'र रावताली . 
आतां बसींतल्यान देंवपाक एक सॅकंड वेळ लायल्यार कंडक्टर धुकलून रस्त्यार 
उडयता . 

व्हडल्या गोंयच्यान पणजी सुमार इकरा किलोमिटरांचेर आसा . सांतान , मेर्शेच्यान 
गेल्यार अंतर इल्लें लागी पडटा . आदल्या काळार ह्याच मार्गान पणजे चलून वताले . 
हांवूय एक दोन फावट गेला . पूण तेन्ना नेमान चलून वचपी आसले . ते पदयात्रेचे 
आत्मीक सूख आतांचे धांदळ गडबडीत ना . 

थोड्या वर्सानी चलून वचपाक पणजी सामकी लागी पडटली . आदी पणजे वचूंक 
चार खांब्यांमेरेन चलचे पडटालें . आतां बांबोळेमेरेन पणजी पावल्या . आनीक थोड्या 
वर्सानी पणजी शिरदोनां पावतली . कांय वर्त्यांनी दांग मारल्यार पणजे पावतले . 

नवें गोंय ही मूळ पणजी न्हय . आतांच्या नव्या मोंयांत खरेली मूळची पणजी 
कळना . नवें गोंय हे पणजेचे रुपांतर . आतां हांगा शेत जमनीचे रुपांतर बिगर शेत 
जमनींत जालां आनी बिगर रावपाचे जमनीचे रुपांतर रावपाचे जमनींत जाला . पणजेच्या 
शेता - भाटांनी आतां घरांचे पीक आयला . ना रावपासारको जागो असो आतां पणजेंत 
ना . ना जाल्यार दोना पावला ते बांबोळेमेरेन दोंगरांनी आनी तळपांनी बंगले जायत 
अशें कोणे धरिल्लें ? पणजेची जीण आतां रखरखीत जायत चलल्या , 

म्हज्या दुबयसावन आयिल्ल्या इश्टाक दोना पावला एक बंगलो पळोवपाक आमी 
एक फावट गेले . बिल्डरान आमकां दोना पावलाच्यान बद बांबोळेलागीं दोंगरांनी 
व्हेले . हाकाय दोना पावलाच म्हणटात अशें ताचे म्हणणे आसले . मागीर ताणें 
थंय तळपांचेर एकमेकांक लागून बांदिल्ले आपले चार बंगले दाखयले . त्या सांपळ्यांक 
बंगले म्हणटात हे हांव पयलेच फावट आयकतालों . फुडल्या तळपाकडेन बोट दाखयत 
ताणें म्हळे , " हांगा तुमच्यांनी बाग करूं येता . ' सकयले वटेन दर्या मातसो झळकतालो 
तो दाखोवन ताणें म्हळे , " कितें सोबीत सीन ! ' आनी मळबाकडेन हात करून 

म्हळे , ' कितें सुंदर न्हय वाटार ? ' दर एका बंगल्याचे मोल आसलें धा लाख 
रुपया . अर्दै दुडू एक नंबरचे , अर्दै दोन नंबरचे अर्शय ताणें सांगले . मागीर म्हाका 
कों की एक नंबरचे म्हळ्यार धवे आनी दोन नंबरचे म्हळ्यार धवे न्हय ते 
काळे निळे अशे . 
मीरामार आतां बंगले शिल्लक नात . फ्लॅट आसात . हे खण कशे एकार एक 
आसतात . एका खणांत कितें आसा ते दुसऱ्या खणाक कळना . तसलोच ब्लॉक 
म्हणून एक प्रकार आसा . ताका भितरल्यान सदाच लॉक आसता . पणजेचें पयलींचे 
घर हो प्रकार आतां ना जायत चलला . पयलीं घरंदाज आसपांत मान आसतालो . 
आतां ओनरशीप आसपांत ऑनर आसा . पणजेंत पयलीं लोजां आसली , ती आता 
शॉपां जाल्यांत . शॉपा आसली ती सलुना जाल्यात . फेर आसली ती आतां सेल 
जाला . खाणावळी आसल्यो त्यो आतां लॉजिंगा - बोर्डिगां जाल्यांत . ज्यार्दीन जंय 
आसलें थंय टुरिस्ट न्हिदूंक लागल्यात . 

पणजेच्या मार्केटांत नुस्ते विकतल्यो मत्स्यगंधा गंध हाडटात , जाल्यार भाजी 
विकतल्यो रंगीत कापडांतल्यो रानसुंदयो रंग हाडटात . फळावळ रूच हाडटा , जाल्यार 
सोयचो बार धूंद हाडटा . लागींच थिएटरांत सिनेमा चलता , जाल्यार लॉजिंगांत 
धंदो चलता . पणजेंत आतां पोरणी घरां मोडून थंय ऊंच ऊंच बांदावळी वयर 
सरिल्ल्यो आसात . थंय ऑफिसां , दुकाना , बँको आयिल्ल्यो आसात . अर कंडिशन 
आयला . कंप्युटर आयिल्ले आसात . आदी टायपरायटराकडेन चाळे करपी चले 
चलयो आतां कंप्युटराकडेन प्रणय करपांत मग्न आसतात . एकामेकांक मॅगझिना 
दिताले , ते आतां विडिओ कॅसेटी दितात . पणजे आतां फोनावयल्यान सगल्या 
जगाकडेन तत्काळ उलोवंक मेळटा . लागचो उलो एकाद्रो आयकूक येना , पूण पयशिल्लो 
हॅलो आयकूक येता . पणजेंत आता सगलें तत्काळ इंस्टंट फोटोग्राफी , इंस्टंट 
झेरॉक्स , इंस्टंट कॉपी . 

पणजे बाराय म्हयने नाटकां पळोवची कला अकादमीत सोय आसा . थंय गिमात 
थिएटराची ए सी मोडटा आनी पावसांत थिएटरांत उदकाचे झरे फुट्टात . थंय 
ओपन और आसा तशेंच ब्लॅक बॉक्सूय आसा . पणजे आल्तिन्यार दूरदर्शन आसा . 
थंयच्या पेटलांत आख्ख्या गोंयचे दर्शन जाता . लागींच पिशांक आनी मंत्र्यांक दवरल्यात . 
सर्कीट हाउसांत सरकारी सोयरे रावतात . थंयच कोंकणी अकादेमीन आपल्याक 
रूम केला . सकयल थिएटराकडेन मराठी अकादमीक मराठी शाळेत घाल्या . 

पणजेंत मांडवीवयले पूल बांदता म्हणसर मोडटात . आता पुलाचे टँडर पांडवांक 
मेळपाचें आसा . तांणी एके रातीन आनी एके वातीन बांदिल्लो रायबंदरचो पाटो 
अजून बरो आसा . हांगा आदिलशहाचे पालासींत गोंयची विधानसभा भरता . पूण 

हाली हाली असली विधानां जावंक लागल्यांत की आतां तिका पर्वरीच्या दोंगरांनी 
ना जाल्यार मेर्शेच्या खाजनांनी उबारची केल्या . 

मीरामारची वेळ अजून शांत आसा . थंय दोन समाध्यो आसात . तांचे मजगतीं 
वेळेर बसल्यार अजून समाधी लागता . थंयच झाडां झोंपांनी कॉलेजीतले चले चलयो 
अभ्यासाक येतात . पणजेंत शाळा कॉलेजां खूब . युनिवर्सिटीक मात ताळगांवां धाडल्या . 
मॅडिकल कॉलेज आनी व्हडले हॉस्पिटल बांबोळे व्हरपाचे आसात . पणजेक व्हडले 
पदवेकार आनी व्हडले वायटकार नाकात . इगर्जेच्या हॉलांत लग्नां जातात . अशी 
हांगा कौमी एकताय आसा . 

पणजी कशीय आसू , पणजेची सगल्यांक ओड . हेच ओडीक लागून बसी भरून 
भरून लोक पणजेंत येतात आनी सांजचे परते घरा वतात . मूळ पणजेच म्हूण 
सांगपी लोक साप थोडे . सोयरे आनी ' पावणे ' चड ! 

म्हाकाय हे पणजेची ओड चड . म्हणून सदा सकाळचो व्हडल्या गोंयच्यान 
हांव बसीन पणजे येतां आनी सांजवेळचो बसीन व्हडल्या गोंयां परतो वतां . म्हणून 
पणजेकार म्हाका व्हडलें गोंयकार म्हणटात आनी व्हडलें गोंयकार म्हाका पणजेकार 


म्हणटात . 

नवें गोंयकार जावं ना जाल्यार व्हडले गोंयकार जावं . म्हाका गोंयकार म्हळ्यार 
तितलेंच पुरो ! 


बांबोळी 


बांबोळेचें आदलें नांव ब्रह्मपल्ली . ' प ' चे भाशेच्या वापराप्रमाण ' व ' जाता तेखातीर 
ब्रह्मवल्ली जाली आनी काळांतरान ताका बांबोळी म्हणूक लागले अशें दिसता . 

आयज खरेंच नांवावरी बांबोळेचें नांव उदयाक येवंक लागला . थंय गोंयचे 
विश्वविद्यालय आसा , गोंयचें मुखेल वैजकी हॉस्पिटल आसा , थंय व्हडले व्हडले 
शिकोवपी आनी शिकणार रावतात आनी हाचेफुडें थंय पिशांचे हॉस्पिटलूय जावपाचें 
आसा . 

ब्रह्मपल्ली वरीच गोंयांत ब्रह्मकरमळी हो गांव आसा . ह्या ब्रह्मकरमळी वयल्यान 
म्हाका आमच्या व्हडल्या गोंयच्या लागसार आशिल्ल्या करमळेच्या तळ्याची याद 
येता . सांडिल्लें गोरूं करमळेच्या तळ्यार अशी म्हण आमच्या गांवांत आदी लोकभाशेंत 
आसली . 

खरें म्हळ्यार आदल्या काळार सांडिल्ली जावं पोशिल्ली गोरवां गोंयांत आशिल्ली 
म्हणुनूच गोंयाक गोपकपट्टण म्हणटाले . गोपक - पट्टण हे नांव गोप - हक - पट्टण 
ह्या उतरावयल्यान आयला . आदलें गोंय हो एक जुवो आशिल्ल्यान तेन्ना ताका 
गोपदीप अशेंय म्हणटाले . ' प ' चे ' व ' जाल्ल्यान गोवा जावं गोंय हे नांव आमच्या 
गोंयाक पडलें आसतले . 

एक काळ असो आसलो की त्या वेळार अंबेज म्हालांत वाग जावं हिंसक 
जनावरां येताली . म्हणून आतां बाणस्तारच्या लागसार जो व्हडं कुरण गांव आसा 
थंय गोरवांक हाडून सोडटाले . ह्या गोरवांक तो . जागो पावना जावन ती आतां 
सायबाचे गोंय म्हणटात थंय ब्रह्मपुरीत पावली . थंय गोमती तीर्थ आसलें . थंय 
आतां म्हादेवाचे देवूळ बांदिल्लें आसा . ह्याच गोमती तिर्थावयल्यान गोंयाक गोमती 
हक्क म्हळ्यार गोमंतक अशें नांव पडला आसूं येता . 

पूण ही भरडकथा आसूं . म्हाका पडला तें आयच्या गोंयच्या गोरवांचे आनी 
चड करून म्हज्या गोरवाचें . ' म्हजे म्हजें करीत पेललें , कितले वजें , निमाणे रे 
तुजें कितले उरलें ? ' अशें हांवेंच म्हजे एके कवितेत म्हळां . पूण म्हजे म्हाका 
सुटना ताका कितें करूं ? हे जेमेरेन सुटना तेमेरेन हांव हे सृश्टीच्या घुस्पागोंदळांत 


घुस्पून उरतलों . 


गोपकपट्टणचो , म्हळ्यार गोपाच्या पाटणाचो , वसो घेवन हांवेंय आयजवेर जायतीं 
गोरवां पोसल्यांत . आदल्या काळार आमी तांकां बांबोळे दोंगरार आनी रानांनी व्हरून 
सोडटाले . दोंगरकारांक त्या काळार गोरवां फाटल्यान वसकि देड जावं दोन रुपया 
दिताले . बांबोळेचो दोंगर म्हळ्यार आदल्या काळार गोरवांचो हक्काचो दोंगर आसलो . 

पूण आतां ते दीस उरूंक नात . बांबोळेचें तें विश्वूच ना . उरला फकत विश्वविद्यालय . 
गोरवांचे हॉस्पिटल लेगीत आतां सायबाच्या गोंयांत आयलां आनी बांबोळे आयलां 
मनशांचे हॉस्पिटल . बांबोळे अजून आमच्या गांवचे लोक आदले परंपरेक लागून 
गोरवां सोडटात . पूण डॉक्टर आनी प्रोफेसर म्हणटात , तो जागो आमचो आनी 
गोरवां म्हणटात , तो जागो आमचो . थंयच्यान गोंयचो म्हामार्ग गेला . राजमार्गार 
वाहन चलोवपी म्हणटात , तो जागो गोरवांचोय न्हय आनी मनशांचोय न्हय , 
जागो मोटारी चलयतल्यांचो . ह्या झगड्यांत थंय शेंकड्यांनी अपघात घडटात . बांबोळे 
सावन पणजे वतले देवतेचेर खंय एका म्हयन्यांत एकवीस अपघात घडले . कालाफूरचे 
लोक म्हणटात थंय कितेंय तरी देवस्पण चुकला . ना जाल्यार रस्तो लांबरुंद आसतना 
अशे अपघात घडचेच कित्याक ? म्हाका दिसता एक फावट हांवें म्हजी एक गाय 
बांबोळे चरपाक धाडिल्ली . ती गतप्राण जाली . म्हाका मोटें दुख्ख जालें . अशे कितले 
गो - हत्येचे साप कितल्या वाहन चालकांनी घेतल्यात जायत म्हूण 


तो 

हे अपघात तांकां जायनात मूं ? कशेय जावं , गोरवांच्या हक्काचेर मात मनशांनी 
गदा हाडल्या . 

आदी रेड्या - पाड्यांचें झूज आनी झाडांचेर काळ अशें लोक म्हणटाले . पूण 
आतां मनशां - गोरवांचें झूज आनी ब्रह्मपल्लीचेर काळ अशें म्हणचे पडटा . 

पूण असो काळ येवचो न्हय अशें जायत्या जाणांक दिसता . मनशांचें आनी 
गोरवांचे हे म्हा - झूज सोंपोवपाक गोंयच्या गुरूंनी आनी वैजांनी गोरवांच्या हक्कांचेर 
गदा येवंची न्हय हेखातीर बांबोळे लागसार आशिल्ल्या नावशी , कांक्रा , कुडका 
आदी कुडक्यांचेर आक्रमण करचें थांबोवचें आनी त्या गांवचो वाटार तरी गोरवांच्या 
विश्वविद्यालयाक आनी वैजकी उपचारांक मुक्त करचो अशें म्हजेवरीच म्हज्या 
गोपांतल्या आनी गोठ्यांतल्या जायत्या जाणांक दिसता आसतलें . 


समिक्षक 


ना म्हळ्यार आसा आनी आसा म्हळ्यार ना अशें म्हणटात तेच परी कोंकणींत 
समीक्षक ना म्हळ्यार आसात आनी आसात म्हळ्यार नात . 

हांवें कोंकणीत पुस्तकां बरयल्यांत , पूण सारकें समिक्षण अशें खंयच्याय पुस्तकाचें 
जावंक ना . म्हज्याच पुस्तकांचो हो दोश अशें म्हणूक गेल्यार कोंकणींत खंयच्याय 
पुस्तकाचें सारकें तटस्थपणान परिक्षण केल्लें दिसून येना . एक दोन आडवाद आसत , 
पूण सर्वसामान्यपणान खऱ्या अर्थान समिक्षण करचेली चाल अजून कोंकणींत येवंक 
ना . हे पुस्तक बरें , तें सामान्य , हे अती सामान्य अशे तरेची केन्नाकेन्नाय समिक्षा 
येता . पूण ती वयल्या - वयली समिक्षा अशें म्हणूक जाय . अशें आसुनूय आपल्या 
पुस्तकाचे परिक्षण जावं समिक्षण कोंकणीत छापून हाडप ही एक सोंपी गजाल . 

हांवें म्हजें पन्नासावें पुस्तक उजवाडाक हाडिल्लें तेन्ना ताची तरी समिक्षा जावंची 
अशें म्हाका दिसले . कोंकणी पुस्तकांची चुकून केन्नाय समिक्षा करतल्या एका बरोवप्याक 
हावे म्हज्या पुस्तकाचे समिक्षण बरोवंची विनंती केली . तेन्ना ताणें म्हाका म्हळे , 
" म्हाका साप्प फावोना . तूंच तुका जाय तशें तुज्या पुस्तकाचे समिक्षण बरोवन 
हाड . तुजो एक फोटो हाड . म्हज्या नांवान तें समिक्षण छापून हाडचे काम म्हजेर 
पावलें . " हांव त्या नादांत पडलोंना . 

गोंयकार एकमेकांकडेन बरे वागतात . पूण सट् करून दुसऱ्या बद्दल बरें उलयनात . 
उपाय नासून तांकां मागीर बरें उलोवचे पडटा . बाकीबाबाच्या पुस्तकाचे परिक्षण 

करूंक घेतिल्ल्या एक समिक्षकान म्हाका एक फावट म्हळे , " हांव तरी कितें करूं ? 
बाकीबाबाचे परिक्षण बरें बरोवंचे पडलें . ताका पयलींच मराठीन वयर काडला . " 

अशे तरेन दुसऱ्यांनी वयर काडटकूच , ना सुटकेक आपणे ताका बरो म्हणप 
ही अनुदारपणाची लक्षणां . 

आनीक एक आमच्या समिक्षणाचो दोश म्हळ्यार खंयच्याय लेखकाक इनाम 
मेळ्ळे म्हणटकूच आमी त्या लेखकाची , नाका जाल्यार लेगीत , तोखणाय आनी 
लक्तुबाय करीत रावतात . पूण ताची तेआदी खबर लेगीत घेनात . 

आपल्या कोंकणी पुस्तकाक म्हत्व येतले जाल्यार कोणाची तरी त्या पुस्तकांत 
प्रस्तावना येवंक जाय . तेन्ना सगले तरेचे गूण तो प्रस्तावनकार त्या पुस्तकाक दसयता . 
तो मागीर खंय तरी ह्या पुस्तकांत अमूक येवंक जाय आसले , तमूक येवंक जाय 
आसलें अशें वयलेचाराक म्हणटा . पूण तो चड करून बरोवप्याक कशेय परीन 
खूश दवरपाकूच प्रस्तावना बरयता . अशा वेळार प्रस्तावना दिवपी स्वताक एक 
कोंकणींतलो गुरू समजता आनी बरोवपी - शिश्याचे कवतूक करचें हे भावनेन प्रस्तावना 
बरयता . 

कोंकणीत चड करून एकाद्रो लेखकूच समिक्षकाची वस्त्रां चडयता . तेन्ना तो 
आपल्या समिक्षणांत आपले नांव वयल्या पांवड्यार येवचे असो यत्न करता . मागीर 
तातूंत तिरायतपण दाखोवपाक आपले आपूण नामस्मरण करता . दुसऱ्या उतरांनी 
सांगचें म्हळ्यार ' क्ष ' हो कथाकार जर कथेचे परिक्षण करता आसत जाल्यार 
' हावें बरयिल्ली कथा तांतले तातूंत वयल्या दाची आसा ' अशें म्हणचे बदला 
स्वताचें नांव आडनांवासयत उच्चार करून ' क्ष'न बरयिल्ली कथा तांतले तातूंत 
वयल्या दाची आसा अशें म्हणटा . अशे तरेन ' क्ष ' जेन्ना ' क्ष'चेंच परिक्षण करता 
तेन्ना ताच्या तिरायतपणाचें खूब कवतूक दिसूक लागता . पर 

दोन व्हड्यांचेर पांय दवरिल्लो बुडटा अशी एक म्हण आसा . पूण कोंकणी 
लेखकांचे कसब इतलें व्हड की दोन व्हड्यांचेर पाय दवरिल्लोय तरता अशें म्हणचें 
पडटा . कोंकणीत आनी मराठीत आपूण तितलोच समर्थपणान बरयतां हाचो काय 
व्हड कोंकणी लेखकांक इतलो गर्व आसा की एक दीस ते कोंकणी व्हड्यावयलो 
पाय काडून दोनूय पाय मराठी व्हड्यार दवरून तरून वतले आनी आमचे कोंकणी 
तारूं मोडांत सोडटले असो आमकां कोंकणी बरोवप्यांक भंय दिसूक लागता . आनी 
हो कोंकणीवादी मनीस आपले मराठीत आयलो अशेंच समजून मराठीवादी लेखक 
ताच्या कोंकणी पुस्तकांचे इतले रुचीक वर्णन मराठीत करतात की खुद्द आपल्या 
मराठी पुस्तकांचे लेगीत तितलें करचेनात ! 

कोकणीत मुळांत समिक्षण अशें सारकें जायच ना आनी जालेच जाल्यार तें 

जायरातीच्या रुपांत आसता . वेपारी जसो बरी जायरात करून आपलो कसलोय 
म्हाल खपयता तसोच बरोवपीय हे जायरातीच्या आदारान आपल्या कसल्याय पुस्तकाक 
भाव हाडटा . 

कोंकणींत जेन्ना थोडींच पुस्तकां आसलीं आनी थोडेच लेखक आसले तेन्ना 
तुस्त - मस्करी करप समजूं येतालें . पूण आतां कोंकणीत लेखक आनी तांच्या पुस्तकांचो 
आंकडो वाडत आसा . अशा वेळार ताचेपरस वेगळे तरेचे समिक्षण कोंकणींत आसप 
ही कोंकणीची खरेली गरज आसा . 

कोंकणींत ज्ञानपीठ आनी नोबेल पुरस्कार हाडपाचे काय म्हान कोंकणी बरोवप्यांक 
दुवाळे लागल्यात ! इत्सा तशें फळ ह्या नात्यान तांकां एक दीस ते लायकीचे 
पुस्तक - रत्न जातले हातूंत दुबाव ना . ते आमकां भारतांत आनी संवसारांत नांव 
मेळोवन दिसले . तो एक व्हड भाग्याचो खीण आसतलो . पूण गोंयचे कोंकणी भुंयेचें 
जांकां पडला तांकां चडांत चड मोलादीक कोंकणी पुस्तकां गोंयांत उजवाडाक येवंची 
आनी ताचें तटस्थपणान समिक्षण जावन कोंकणी बरोवप्यांक अशा निरोगी समिक्षणाच्या 
नेटार फुडें पावल घालपी उर्बा येवंची अशें दिसता . कोंकणीचे मळ तरातरांच्या 
फुलां - फळांनी भरून वचूंक जाय . आनी ताचो माळीय तितलोच जाणकार आसूक 
जाय . खंय तरी एक पिंपळ जावं वड आसलो आनी ताचेर सुकणी येवन बसली 
म्हूण भागना ! 

समिक्षक आसलेच जाल्यार ते बरे तांकीचे आसचे ; ना जाल्यार आसचेच न्हय 
हें बरें . गोंयांतल्या देवनागरी लिपयेंतल्या कोंकणी साहित्याचे जायते चित्र - विचित्र 
समिक्षक आसात . पूण रोमी कोंकणीचे समिक्षक नातूच म्हळ्यार जाता . तरी आसतना 
रोमी कोंकणीचे अडूंक ना . समिक्षकांबगर तांच्या कादंबऱ्यांक आनी तियात्रांक वाचक 
आनी प्रेक्षक खूब आसात . आमी आमच्या सर्तीच्या नाटकांक नांव मेळोवपाक आनी 
प्रेक्षक मेळोवपाक लेगीत आशेतात . एक कादंबरी बरोवन धा फावटी तिचे 

कवतूक 
केल्ली आमकां समिक्षणां जाय ! एक फावट वाचपी नासल्यार आमकां चलता . 
भौसाक जाय तसलें आनी उपेगाक पडटा अशें साहित्य रोमी कोंकणीत जें आसा 
तशें देवनागरी कोंकणींत उणें आसा आनी तरी आसतना रोमी कोंकणीन देवनागरीकडेन 
येवंचे असो आमी हट्ट घेवन बसतात . येदो व्हडलो मांड सोडून वेळार गरजेची 
वस्त मेळना तसल्या आमच्या पसऱ्यार तांणी तरी कित्याक येवचें ? एक फावट 
गोंय दूरदर्शनाचेर तांकां प्रसंगाक जाय असली गितां जाय आसली . ते व्हड व्हड 
इनामां मेळिल्ल्या कवींकडेन गेले . त्या कवींकडेन परिक्षण - निरिक्षण केल्लो निरुपयोगी 
म्हाल आशिल्लो , पूण मागूक आयिल्ल्यांक मेळसारकें कुस्कूट नासलें . तांतल्या 
एका कवीक त्या संबंदान हांवें विचारले तेन्ना ताणें म्हाका शिटकायलो : ' म्हजी 


रामभाऊ साहित्यसार / ३५ 


गितां लता मंगेशकारानूच गावपाची ! ' 

कोंकणीत सारके समिक्षक नात हाचो दोश कोंकणी बरोवप्यांचोय आसा . लोकांक 
उपेगी पडसारकें आनी तितलेच कस आशिल्लें साहित्य येत जाल्यारूच लोकांक 
तें मानवतलें आनी बरे समिक्षक ताची दखल घेवंक फुडें सरतले . ना जाल्यार 
ना म्हळ्यार आसा आनी आसा म्हळ्यार ना ही परिस्थिती कोंकणींत अनंत काळ 
तशीच उरतली . 


जुवारी 


एक फावट पणजे म्हाका एक नांवाजतो भाटकार मेळो , ताची जुवारेर आनी 
हेरकडेन जायती भाटा आसात , ताणें म्हाका सहज विचारले , ' तुजी जुवारेर खंय 
खंय भाटा आसात ? ' हांव जुवारकार म्हूण म्हजी जुवारेर भाटा आसतली असो 
समज करून ताणें म्हाका अशें विचारिल्लें . पूण म्हजी जुवारेर भाटा नात आनी 
नाशिल्ल्याक खंय चड मस्ती ! हांवें ताका जाप दिली , ' सगली जुवारी न्हंय हे 
म्हजें भाट हाचेपरस व्हडलें भाट आनीक कोणाचें आसा ? ' 

दिल्लीक सरकारी कामाक गेल्यारूय थंयच्या सरकारी अधिकाऱ्यांक म्हज्या 
' जुवारकार ' नावाची मजा दिस , ते म्हाका ' जुआरीकर ' म्हणटाले , जुआरी म्हळ्यार 
हिन्दीत जुगारी , दिल्लीच्या लोकांक लेखकांक गरजेभायर मान दिवपाची मोटी खोड , 
ते म्हाका विचारताले , ' आप कोंकणी कवी हैं तो जुआरी कैसे बने ? ' हांव तांका 
सांगी , ' हमें यह सरकारी सेवा और कोकणीकी सेवा दोना जुआ है । बहुत सारोंने 
इनसे कमाया , हमने गंवाया है । 

हांव जुवारी न्हयचे धडेर रावपी , पूण न्हय म्हल्यार कितें हाची सारकी कल्पना 
म्हाका भुरगेपणात तरी नासली . जुबारी आमच्या गावांनी पावन बरीच विस्तारीत 
जाता आनी लागी लागी दर्याचे रूप घेता , आगशी तर अशी तशी पूर्ण शिरधनाकडेन 
पावन ती दर्यात गुप्त जाल्ली आसता . अलाहाबादेक म्हल्यार प्रयागाक गंगा , यमुना 
आनी सरस्वतीचो त्रिवेणी संगम जाता , पूण सरस्वती आता थय लुप्त जाल्ली आसा . 
तरी आसतना थेयचे जायते लोक सरस्वतीचे प्रवाह थेयच्या खंयच्या तरी खडपापोंदसून 
येत आसता अशें मानतात , तशी जुवारी होगा खंय तरी आसा अर्श मानपाचे . 
हेच खातीर म्हाका जायती वर्मा न्हय आनी दर्या हातलो फरक कळनासलो . 

जुवारी न्हंय आदल्या संगभार म्हल्यार सांग्यार मेरेन सावी , पूण फुडें सांबड्या 


३६ / रामभाऊ साहित्यसार 


ती खारी , ह्या वाटाराक तिचो कुशावतीचो फांटो येवन तिका मेळटा . हो वाटार 
कुशवनांचो आनी रुशीवनांचो . आदलो जप - तप त्यागाचो हो वाटार . थंयच्या साहित्यांत 
पसून जायत्या फावटी ही तप - त्यागाची परंपरा दिसून येता . हांगा प्रसिद्धी परस 
सिद्धीकडेन मनाचो ओडो चड . 

हे दायज घेवन न्हंय फुडें एका अर्दान शिरोडें - बोरी आनी दुसऱ्या अर्दान कुडटरी - राय 
ह्या गांवांमदल्यान फुडें वता , कुशावती हांगा कलावती जाता . गीत - संगीत , कांतारां , 
तियात्रांचो हो वाटार , अंबेजची कोंकणी ही प्रमाण भास जाल्यार दुसऱ्या अर्दान 
राय - लोटलेची गोड कोंकणी भास . हरशी कोंकणी गोडूच . पूण राय - लोटलेची कोंकणी 
भास आडसरांत उदक कशी ! अंबेजची भास प्रमाण जरी धरली तरी राय - लोटलेचे 
भाशेबगर तिचे अस्तित्व म्हळ्यार उदकाबगर कतली . 

फुडें पावन जुवारेचो वाटार देवभूमि जाता . लोटलेचो रामनाथ बांदोड्या , केळशेची 
सांतेर कवळ्यां , वेर्णेची म्हाळसा म्हाड्डोळा , कुट्ठाळचो मंगेश मंगेशीं आनी सांकवाळचो 
नरशींव वेलंगा . सगले साश्टीकार देव अंबेजकार जाल्यात . पूण तांची सासाय तांणी 
आपल्या आदल्या जुवारे धडेवयल्या गावांनी दवरल्या . कलेबराबरूच देव - देवींच्यो 
तरातरांच्यो कळा हांगा आसात . 

ह्याच दैवतांचे सासायेन फुडें पावन जुवारेक अधनाशिनी म्हळ्यार पातकांचो 
नाश करपी म्हळ्या . आदी देवस्पण , संस्कृताय आनी विद्याव्यासंगाचो हो वाटार . 
कृष्णदास शामा आनी धर्मानंद कोसंबी हांगाचे . तांचे जिणेचें गिन्यान विसरतले 
म्हळ्यार पसून आमकां तें जमचेलें ना कित्याक तर पलतडच्या तांच्या गांवच्यान 
ते आमकां नित्य साद घालीत आसात . पलतडचो कुट्ठाळचो सोयरोबा भाटकार 
जाल्यार आपलें भाट केदें व्हड तें सांगतना म्हणटा , ' सोना चांदी हमको नहीं 
चाहिए , अलख भूवनका बासी ! तुम ढालीबन हम झोलीबन , चार कोट जहागिरी ! ' 

आमच्या गांवांनी पावन जुवारेची जुव्यांची संस्कृताय सुरू जाता . हांगचो एक 
एक मनीस म्हळ्यार एक एक जुवो कसो . तो एकमुळो म्हणुनूय कळना आनी 
तपस्वी म्हणुनूय कळना . तो सगलो संवसार आपलेमदींच पळयता . संवसारांतलें 
सगले व्हडपण आनी ल्हानपण तो आपलेमदींच पळयता . आपूण सामको निराधार , 
पूण आपुणूच आपलो आधार अशें तो मानता . आपूण म्हळ्यार काय न्हय तरी 
आपूण म्हळ्यार सगले अशें तो मानपी . असल्यांनी दुसऱ्यांक तो कोण हे कळूक 
कठीण जाता . ताचें वद्य कळना आनी कर्मूय कळना . 

जुवारेचें खरें मर्म म्हळ्यार मर्मगांव , म्हणजेच मुरगांव . हांगा ती भव्य आनी 
उदात्त जाता . आनी हांगाच ती परमानंदाक पावता . 

रागणे आनी मागणे 


युधिष्ठिराक धर्मराज म्हणटात . कित्याक तर तो धर्मान चलपी . साक्षात धर्मूच ! 
कोणेय धर्म ताचेपसून शिकचो इतलो धर्मिश्ट ! 

पूण म्हाका केन्नाकेन्नाय प्रस्न पडटा , धर्मराज जुगार कित्याक खेळ्ळो ? एकानें 
भीमाचें मानूं येत . गदायुद्धांत जर ताणे कोणायकडेन पैज लायिल्ली जाल्यार धर्मराजान 
ताका दटावपाचो . ' गदायुद्ध खेळटलो जाल्यार खेळ , पूण पैज लावं नाका ' अशे 
देखीची उतरां ताणें ताका सांगपाची . 

शकुनीमामा कपटी , दुर्योधन वायट हे सगलें खरें आसलें तरी धर्मान जुगार 
कित्याक खेळचो हो प्रस्न म्हाका जायते फावटीं सतायता . महाभारत घडोवंक हो 
खेळ कृष्णान ताचे तकलेत घालो अशें धरले तरी धर्माबद्दल हो प्रस्न म्हाका 
पडटाच . काय धर्मराजा वेळार धर्म जुगारी जायत चलिल्लो काय ? 

एकानें आसूं येता . कित्याक , धर्माचें रूप हाली हाली इतलें बदलत चलला 
की हालींचो धर्म कितलोसोच जुगारी जायत चलला . 

जात्रेच्या वेळार देवळाच्या भायर प्राकारांत गडगडो आसलेबगर जात्रा जालीशी 
दिसना . देवळाचें कोमिसांवूय हो गडगडो आडायना . जात्रेक गडगडो आसप हेय 
एक धर्मीक कार्य अशें ताका दिसता जाल्यार कोणाक खबर . 

धर्मनिश्ठ जायते आसात . तांची मनां हांव दुखोवंक सोदना . पूण जाका आमी 
धर्म म्हणून घेवन नाचतात तो कसो कसो मोडणां घेत फुडें गेलो ही विचार करपासारकी 
गजाल . धर्माच्या नांवार धर्मापरस झगडी चड . असलो धर्म देवांनी घडोवंक ना . 
मनशांनी वाडयला . 

आमच्या गांवांत देव - देवींनी मात आमकां सर्वधर्मसमभाव शिकयलो . क्रिस्तांव 
लोक सकाळफुडे आमचे गांवचे ग्रामदेवतेक फुलां आनी फळां धाडून दितात . आमच्या 
गांवच्या बाजाराकडेन एक वड आसा आनी लागींच एक खुरीस आसा . आमच्या 
गांवचे हिंदू वडाकडेन उदवाती लायतात आनी खुरसाकडेन मेणवाती लायतात . 
दोगांयकूय आंगवण करतात आनी दोनूय देव तांकां प्रसंगाक पावतात असो तांचो 
भावार्थ जाल्लो आसा . 

' गर्वान स्वताक हिंदू म्हणात ' हो उलो आमच्या गोंयकारांक व्हडलोसो आयकूक 
येना . आमच्या गांवच्या देवांनी आनी खुरसांनी हो उलो सामको दुबळो करून 


उडयला . 


आमच्या गोंयच्यो कांय देवी मागपी देवी म्हूण प्रसिद्ध आसात . हरशी तांची 

देवळां इतलीं श्रीमंत की तांकां कितेंच मागपाची गरज ना . पूण ह्या देवळांतल्यो 
देवी मनांत आयल्यार गरिबांचे पोरणे वस्त्र लेगीत मागतात . मागीर तें हिंदूंचे आसूं 
वा क्रिस्तांवांचें . आमच्यो ह्यो देवी सर्वधर्मसमभाव दवरपी . तेचप्रमाण समाजवादी ! 
म्हाजनाचे बायलेचो शालू एकाने ती ना मागीत पूण एके गरीब क्रिस्तांव बायलेचें 
पोरणे कापड मागतली . आपल्याक शालवांतले बायलेपरस साद्या कापडांतली बायल 
मनान लागींची अशें देवीक सांगचें आसता काय कितें कोण जाणा ! देवीच्यो कळा 
कोणे सांगच्यो ? 

म्हाजनांक दिसता देवी आपली . कोमिसांव म्हणटा देवीचो कारभार आमी चलोवपी . 
खंयचेय जाती - पातीचे देवूळ आसूं , सगल्या देवळांतली कोमिसांवां एकेच जातीची . 
कोमिसांवांच्या कदेलार बसतकूच कोमिसांवाचे वांगडी अवर्णनीय जातीचे जातात . 
जायते आडवाद आसात . पूण सर्वसादारणपणान कोमिसांवांच्या कदेलाबद्दल अशेंच 
म्हणचें पडटा . 

मोपना 
म्हजो एक देवळांतलो अणभव सांगता . एक फावट एका देवळाच्या कोमिसांवाचे 
कचेरेंत हांव बशिल्लो . कोमिसांवाचो प्रेझिडॅट धरून सगले ऐटीन आपआपल्या 
आसनांचेर बशिल्ले . इतल्यांत फुडल्यान काजराचो भेस करून आनी आंगभर भांगर 
वस्ती घालून एक क्रिस्ताव चेडूं देवळांत येता तें आमी पळयलें . कोमिसांवाच्या 
एका वांगड्यान आमकां म्हळे , ' देवीन हाच्यो वस्ती मागल्यात काय दिसता . ' देवळाक 
व्हड सोर्त लागची तशी ताच्या तोंडार खोस पातळ्ळी . 

हांव हे ' मागणे ' म्हणचे कितें तें पळोवंक देवळांत गेलो . तें चेडू चौकाचेर गेलें 
ना . ताची नदर एकसारकी देवीकडेन लागिल्ली . तें कोणा दुसऱ्याकडेन पळेनासले . 
चेडवाचे आवयन भटाक आपयलो . चेडवाच्या आंगार आनी वस्तीर उदक सोडूंक 
सांगलें . भटान उदक सोडलें . चेडवान तें भावार्थान घेतले . देवीचें ध्यान लागिल्लेवरी 
तें देवीकडेन पळयतालें . देवीचें तीर्थ पियेवंक मेळ्ळं आनी आपल्या आंगार उदक 
सोडले म्हूण तें खोशी जालें . देवीक तळी दिवन आवय आनी धूव गेली . आपूण 
देवी सायबिणीचें , हो भाव त्या चेडवाक कितलो खोसदिणो आसलो ! हांव कोमिसांवाचे 
कचेरेंत गेलों तेन्ना एकलो वांगडी बरोच तापिल्लो . 

' तें चेडू वस्तीर उदक सोडून वस्ती घेवन परतलें तरी कशें ? ' ताची तक्रार . 
हांवें ताका म्हळे , ' त्या चेडवाची नदर एकसारकी देविकडेन लागिल्ली . देवीनूच 
ताका खुणायलें आसतलें , तुज्यो वस्ती उदक सोडून तूं घेवन वच . म्हज्यो म्हूण 
त्यो वापर . ' 

' पूण पयलींच्या काळार वस्तींचेर उदक सोडल्यार वस्ती परत्यो व्हरनासले . ' 
ताणें म्हाका पयलींची याद करून दिली . 

हांवें म्हळे , ' आता काळ बदलला . तुमी त्यो वस्ती सांबाळून दवरतले असो 
देवीक विस्वास आसतलोच . पूण त्या चेडवाक ' काजराक दुसयो वस्ती करूंक 
तांक नाका ? म्हणून वस्ती परत्यो व्हर म्हूण दयेस्त देविनूच ताका सांगला आसतलें . ' 

दुसऱ्या एका देवळांत आनीक एक देखाव हांवें पळयलो . एका चेडवाची एक 
भांगराची सरपळी देवीन मागिल्ली . देवळांतल्या भटान ताका विचारले , " तूं सरपळी 
हांगा दवरून वतलें ? ' त्या चेडवान सांगलें , ' प्रसादार देवीन सरपळी परत व्हर 
आनी आपली म्हूण वापर म्हळां . ' तेन्ना त्या भटान त्या चेडवाक कानमंत्र दिलो . 
' फुडल्या दारांत कोमिसांवाक दिसता तशें नाका . कंडेच्या दाराकडेन यो . थंय सरपळेर 
उदक सोडुया . ' 

' ही कितें चोरयेची वस्त ? फुडल्या दारांतूच हांव सरपळेर उदक सोडटले . देवी 
सायबिणीन सांगला तशें करतलें . म्हाका कोमिसांवाचें कितें पडलां ? ' त्या चेडवान 
फुडल्या दारांत भावार्थान सरपळेर उदक सोडलें आनी तें सरपळी घेवन गेले . 

देवी कोणाक दुखोवंक सोदिना . ती सगल्यांक वळखता . कारभाऱ्यांचेर तितलीच 
भावार्थ्यांचेर तिची नदर आसता . देवी सगल्यांक सांबाळून घेता . देवी दुबळ्यांक 
आदार दिता आनी मातिल्ल्यांक चेपून दवरता . 

देवीभक्त तरातरांचे आसतात . देवीचे म्हाजन , कुळावी , ग्रामस्थ , भावार्थी आनी 
देवीचे मागणेचे . तेभायर कदेलाचेर बशिल्लें कोमिसांव . 

एक फावट देवीचे पालखेफुडें एक म्हाजन व्हडल्या व्हडल्यान भजन म्हणून 
आनी गजर घालून आपूण देवीचो हेरांपरस व्हड भक्त म्हणून दाखोवंक लागलो . 
बाकीचे ल्हव ताळ्यान पूण सुरान भजन म्हणटाले . ताळो पडटकूच तो भजन 
आड्डुपी भक्त म्हजेफुडें आयलो आनी म्हाका विचारले , ' म्हजें भजन कशें लागले ? ' 
' बरें लागलें ' , हांवें म्हळे , ' पूण देवीक इल्लो कणकण हाडलो तुवें . ' तो म्हजेर 
रागार जालो . 

आनीक एक भक्त म्हजे वांगडा जेन्ना जेन्ना देवळांत वतालो तेन्ना परतो परतो 
देवळाच्या घुडाच्या कळसाकडेन पळयतालो . एक फावट हांवें ताका विचारले , ' आरे , 
तूं सदांच कळसाकडेन कित्याक पळयता ? ' ताणें जाप दिली , ' तुका खबर ना ? 
तो कळस हांवें घाललो . ' कोण देवीपरस देवीचे प्रभावळीकडेनच चडसो पळयतालो . 
ती प्रभावळ ताणें दिल्ली . 

काय जाणांक देवीच्या शालवांची पावणी आवडटा . मागीर देवी उबगून पिंजकी 
वस्त्रां मागता . देवीक सगले सारकें . शालू जावं , पोरणी वस्त्रां जावं . देवीचे मन 
व्हडले . 

एकदां हांव देवीचे पालखेक गेल्लों . येतना म्हाका कोमिसांवाच्या एका वांगड्यान 

आपल्या मोटारीन घरा हाडलो . वाटेर ताणें म्हाका प्रस्न केलो . ' आमचे देवीकडेन 
आयलेबगर तुजें कांय चलना तर ? ' तो तिका आपली देवी म्हणटालो . कित्याक 
तर तो ते देवीचो म्हाजन आनी देवळाचो कारभारी आसलो . आनी हांव ते देवीचो 
कोण न्हय अशें ताका दिसतालें . 

तेन्नाच्यान केन्नाय पालखेक वचचे बदला हांव पालखे आदल्या दिसा देवळांत 
वचून 

देवीचे दर्शन घेता . ह्या म्हाजनांचो अहंकार आनी बडवाचार कोण आयकतलो ? 
पालखे दिसा ते जे चांचाळ उलयतात तें कोण आयकून घेतलो आनी आपली 
एकाग्रताय नश्ट करतलो ? 

धर्म हो बरोच . पूण धर्मान अहंकार आनी गर्व उपरासता जायत आनी धर्म 
विचारांचो ताळतंत्र सोडूंक लायता जायत जाल्यार धर्माक द्यूत खेळूक लावन देवाचेरूच 
मन एकाग्र केल्लें बरें . 


नुस्तें 


कोंकणींत मासळेक नुस्ते कित्याक म्हणटात ताचो तर्क एका मराठी संपादकान 
गोंयचेर बरयिल्ल्या एका पुस्तकांत केला . ' मासळी नसताना नुसतें काय जेवायचे ? ' 
अशें म्हणटां म्हणटां गोंयकार मासळेकूच नुस्तें म्हणूक लागले अशें तो संपादक 
निश्चीतपणान सांगता ! कोंकणी ही मराठीची बोली अशें सिद्ध करपाक त्या वेळार 
मराठीवाद्यांक असले सवाय तर्क सवाय नुस्त्यापरस अदीक बरे पडटाले . पूण हे 
उत्पत्तीवयल्यान ह्या मराठी बरोवप्यान कोंकणीचेर आनीक एक आपत्ती हाडल्या . 
ती म्हळ्यार कोंकणी ही मराठीची बोलीच न्हय , जाल्यार मराठीच एक पिशी बोली 
अशें तो सिद्ध करता . पूण हे आमच्या पिशा मराठीवाद्यांक सांगूक गेल्यार ते म्हाका 
पिशांत काडटले आनी म्हाका म्हणटले , ' तूं कोंकणीवादी , तुका ते समजुपाचें ना . 
आमी कट्टे मराठीवादी . ' अशें म्हणटना कट्ट्या मराठीवाद्यां वयल्यान कोंकणींत 
' कट्टी ' हें उतर आयलां अशें म्हणूक पसून ते उणे नात ! 

आमच्या आगशी गांवचे पुर्तुगेजांनी आगासाईं केलें हाचे चुरचुरे दिसून आमच्या 
सुसंस्कृत मराठी सैनिकांनी त्या गांवचो ‘ जीर्णोद्धार ' करून ताका ' अगस्तीपूर ' हे 
नांव दिले . सध्या ते आमोणेच्या आम्रवनांत ' अमरावती ' नांवाचो तकटो लावपाच्या 
दिग्विजयाक गेल्यात म्हूण आयकतां ! पूण मुळांत आगशी हो धड गांवूच नासलो , 

जाल्यार अघनाशिनी न्हयचे धडेवयल्यान ताका तें नांव पडलें अशें सांगूक गेल्यार 
तें कोडू उतर आयकूक ते तयार नात . आनी ह्या आमशींत आदी अगस्ती रुशीचो 
मठ आसलो म्हूण सांगतात ! आसतूय . तसो मडगांव म्हळ्यार आतांच्या मठग्रामांत 
आदी खंयच्या तरी रुशीचो मठ आसलो म्हणटात . खंयच्या रुशीचो तो सोद लागूंक 
ना . पांडवां कपेलाकडेन व्यासांचो मठ आसलो ही खबर अजून कोणाक लागूक 
ना . काय बरी देवाची सासाय आसून आमी मठाची पिसाय कित्याक घेवन बसल्यात 
हे मात कळना . आमकां कोंकणी नाका , मराठी जाय ; देव नाका , मठ जाय अशें 
म्हळ्यार तें फट न्हय . 

पूण आमच्या आगशींत आनी व्हडल्या गोंयांत लागीच अघनाशिनी आनी जुवारी 
आशिल्ल्यान मत्स्यावताराक आमचे लोक खूब मानतात आनी अगस्ती रुशीचे कूळ 
सोदूंक ते बसचे नात पूण नुस्त्याचे कूळ आनी नुस्तें सोदता सोदतना अघनाशिनीचें 
मूळ सोदून काडूंक वतले ! 

नुस्त्याचे रुचीवयल्यान आमकां नुस्त्याचे जायते अवतार खबर आसात . नुस्तें 
हे उतरूच आदी अन्नावयल्यान आयला . नुस्त्याक ' निस्तें ' अशेंय म्हणटात आनी 
हे उतर ' निश्टान्न ' ह्या उतरावयल्यान आयला अशें दिसता . 

व्हडल्या गोंयच्या म्हज्या एका खाप्या नुस्तेखायऱ्या इश्टान हांवें नुस्त्याचे खंयचे 
अवतार ताका खबर आसात काय म्हूण विचारल्यार ताणे तोंडाक रूच काडून 
घडाघड कितलींशींच नांवां सांगली . ती थोडेभितर अशी : बांगडो , ताल्लो , शेवटो , 
बुरांटो , पेडवो , गोब्रो , बाळो , राणो , बोकडो , कानकात्रो , खडपो , तोपयो , बामुड्डो , 
करकरो , दोडयारो , कोंबो , कोंगो , वेल्ली , कल्ली , कुल्ली , मुड्डशी , सरंगुटी , मोरी , 
वागी , तोंकी , तिसरी , शिनाणी , खांसी , खरचाणी , धाडी , शेवटाळी , वागोळे , कापसाळे , 
सुळे , केड्डे , भाणशिरें , कालू , चिरपूल , लेप , बरंजळ , विसवण , काळूदर , धोळस , 
चणाक , रांवस , थिगूर , झेंगड , केर , आक्रीत , गादोरेडो , देवमासो अशी देवाचींशी 
कितलींशींच नांवां ताणे घेतली आनी विष्णू सहस्त्रनावां कांय न्हय अशें करून 
नुस्त्यांची अशी एकवीस हजार नांवां आसात असो सिद्धांत मांडलो . 

हांव श्रावक , म्हळ्यार शिवराक . हांवें श्रवण करपाचें , भक्षण करपाचें न्हय . नुस्तें 
हे म्हाका ' नश्टान्न ' . तशें पळोवंक गेल्यार नुस्ते रुचीन खातल्यांक पसून मनांत 
खंय तरी अपराधाची भावना आसता . नुस्त्याचे जाळ उदकांतल्यान वयर काडटा 
तेन्ना नुस्तें जिवाच्या आकांतान फडफडटा हे दर्यादेगेवयलो गोंयकार पळेता आनी 
जेन्ना मुस्तें खायना तेन्ना तरी केन्नाय ताका ताची याद उरता . हेखातीर नुस्तें ना 
खावपाचे दीस ताणें थारायल्यात . पवित्र दिसांनी आनी सणा - परबांक नुस्तें खावप 
अयोग्य अशें तो मानता . गणपतीच्या दिसांनी तर आपूण नुस्तें खातां 

हे गणपतीक कळचे न्हय म्हूण ताका बेगीन पावोवंची ताकतीक लागता . ते नदरेन 
नुस्त्याक नश्टान्न म्हणूं येता . 

पूण श्रावकाचे , म्हळ्यार बुद्ध भिक्षूचे अहिंसक आनी तटस्थ नदरेन नुस्त्याकडेन 
पळयत जाल्यार तें ' नीरस्थ ' कशें दिसूक लागता . नीरस्थ म्हळ्यार उदकांत रावपी . 
कोंकणस्थ , देशस्थ , मठग्रामस्थ तशे हे नीरस्थ . देशस्थ , कोंकणस्थ आनी मठग्रामस्थ 
तरी एकाद्रे कोंकणांत , देशांत जावं मठांच्या गांवांत ना रावत , पूण नीरस्थ उदकाबगर 
केन्नाच रावनात . इतले ते व्रतस्थ ! 

खंयच्याय वादापरस गोंयकारांक नुस्त्याचो सुवाद चड जाय . म्हज्या ह्या नुस्त्या 
संबंदांतल्या वादाक सुवाद नासत पूण नुस्त्याच्या नांवां संबंदान हांवें जे तर्क काडल्यात 
ते सारके आसूं येतात . आतां मराठीवादी पिशे असो हावें तर्क काडला तो मात 
चुकीचो आसा अशें म्हाका दिसता . भाशावादाचेर सत्ता भोगून भोगून आनी जाय 
तेन्ना भाशांतरां , रुपांतरां आनी पक्षांतरां करून ते इतले शाणे जाल्यात की ते 
म्हाका पिशांत काडून म्हणटले , ' कितें तर्कटां घेवन बसला ? आमचो हो भाशावाद 
म्हळ्यार पसऱ्यावयलीं चकाटा . आमकां तरी मराठी आनी महाराष्ट्र खंय जाय ? 
महाराष्ट्रांत वतले वतले म्हूण आमी तुमकां पिसायतात आनी धगयतात आनी आमचो 
पसरो फुलयतात . ' आनी मागीर म्हाका सामकोच मुल्त काडून म्हणटले , ' नुस्तें 
बोलायचे नसते . खावंक शिकूक जाय खावंक . आरे ए कम्बख्त , तुवें केन्ना खालेंच 


ना ! ' 


आस्तिक 


आमचे भाशेत आस्तिक आनी आसतीक अशे एका उच्चाराचे पूण दोन अर्थांचे 
शब्द आसात . आस्तिक म्हळ्यार जाचो देवाचेर भावार्थ आसा तो आनी आसतीक 
म्हळ्यार जाचो द्रव्याचेर भावार्थ आसा तो . आस्तिक संवसारांत जंय - थंय देव पळेता 
आनी आसतिकाक जंय - थंय दुडू दिसतात . 

दुडू हो कानडी शब्द . आमच्या भाशावाद्यांक वायट दिसत म्हूण हांव ते बदला 
द्रव्य हो शब्द चडसो वापरता . दुडू आसल्यार कितें फाल्त अशें आमी म्हणटात . 
तर द्रव्य आशिल्ल्याचे कुस्कूट पसून भव्य दिसता अशें हांव म्हणटां . 

तशें पळोवंक गेल्यार भांगर होय कानडी शब्द . पूण भांगर ही वस्तूच इतली 

मोलादीक की थंय भाशावाद आड येना . गोंयचे सगले भाशावादी भांगर हो शब्द 
मोटे रूचीन उच्चारतात . कट्टे मराठीवादी लेगीत मराठी उतर वापरचे भरीक पडनात . 
भांगराचेर आमचो सगल्यांचो मोग . बऱ्या शृंगाराक भांगर जायच पडटा . भांगराचेर 
मोग नाशिल्लो कोण मेळटा ? आनी मोग हो धर्म , जात , भाशा हांच्यो सगल्यो 
वणटी मोडून उडयता . भास खंयचीय आसली तरी अर्थ एकूच . फुलाक खंयचंय 
नांव दिले जाल्यार वास तोच अशें एका कवीन म्हणिल्लेंच आसा . 

भाशावाद हो हालींच्या राजकर्त्यांचो . ते सत्तेर आशिल्ल्यान आनी आसतीक 
आशिल्ल्यान ताका गरजेभायर म्हत्व आयला . 

ज्ञानेश्वरा वेळार कोंकणी - मराठी वादूय नाशिल्लो आनी कानडी - मराठी वाद्य 
नाशिल्लो . म्हणून ताणें ' कानडा - हो विठ्ठलु करनाटकु , तेणे मज लावियेला वेधु ' 
अशें म्हळां . हे म्हणीत जाल्यार मराठीवादी आमका खावंक येत काय भंय दिसता . 
ज्ञानेश्वरीचेर भाश्य करपाचे अधिकार सगले मराठीवादी प्राध्यापकांक दिल्ले आसात . 
ज्ञानेश्वरीत कोंकणी शब्दूय जायते आसात अशें म्हणटल्यांक ते सुके सोडीत अशें 
दिसना . ज्ञानेश्वराच्या ' वेधु ' हाचो अर्थ वेगळो आनी आयच्या मराठीवाद्यांच्या वेधांचो 
अर्थ वेगळो . मराठीवाद्यांचे साहित्यीक दिंडेंत जेन्ना विठ्ठलाचो गजर जाता तेन्ना 
राहू - केतूवरी मराठीवाद्यांचो वेध विठ्ठलाक लागता काय कितें असो भय दिसता . 
आस्तिकाचो अर्थ जसो लिखाणाप्रमाण बदलता तसो वेध हाचो अर्थ मनशाच्या 
अंतस्थ हेताप्रमाण बदलता . 

पूण हाचो अर्थ असो न्हय की मराठीवाद्यांत सगलेच राहू - केतू आसात वा 
मराठीवाद्यांतूच राहू - केतू आसात . सगल्याच भाशावाद्यां मजगतीं शुभ - अशुभ ग्रह 
आसतात . भाशेचेर भावार्थ दवरतात ते भाशेचे आस्तिक आनी भाशेच्या नांवार 
आपलो राजकी वा अर्थीक सुवार्थ सादतात ते भाशेचे आसतीक अशें म्हणूं येत . 

कसलेय सवंग करूं येत , पूण पयशांचें करूं नजो अशें म्हणटात . आस्तिकांक 
आसतिकांचे सवंग करूंक कठीण . पूण आसतीक मात संवसारांत तरातरांची सवंगां 
करूंक लापीट . आसतिकांकडेन धन आसता . त्या नेटार ते सत्ता हातासतात . सत्ता 
आसतकूच ते शाणे थरतात . तांची पिशी भाशणां पसून वेदवाक्यां कशी 

छापून 
येतात . कांय आसतीक मागीर आस्तिकांचे सवंग करतात आनी व्हड व्हड देवळांचो 
कारभार चलोवंक घेतात . देवळांतल्या देवाचेर भावार्थ आसूं वा नासू , तांचो अर्थाचेर 
भावार्थ आसता . देवाक नमस्कार करतना तांचो अर्दो नमस्कार फुडें दवरलेले फंड 
पेटयेक आसता . तांचो हेत बरो आसतूय . पूण देवा इतलीच तांकां फंडांतूय सासाय 
दिसता . फंड नाशिल्ल्या दुबळ्या म्हादेवाकडेन तांचें ध्यान वचना . 

आस्तिक आनी आसतीक हातूंत सुखी - समाधानी कोण हो एक प्रस्न उरता . 

पयशे नाशिल्लो मनीस वैतागता खरो , पूण अर्थसंग्रह करपी तरी समाधानी आसात ? 
मूर्ख आसूं ना जाल्यार विद्वान आसू , अर्थसंग्रहा फाटल्यान लागलो म्हणटकूच 
ताचे फाटल्यान अनर्थ लागतात अशें धर्मग्रंथांनी सांगला . 

धनाच्या संग्रहाक लागून चोरयेचो भंय मनाक पडटा . अर्थसंग्रहान गर्व येता . 
नाडपणां आनी धवंगीपणाची संवय लागता . ओगांत मद भरता . आपूण व्हड , तो 
ल्हान हो भेदभाव रुजूंक लागता . आपल्याक कोणूय नाडीत म्हूण ताचें मन दुबावी 
जाता . वेसन , चैन , विलास हांकां लागून तो भ्रमिश्ट जाता . कितलेय जोडलें तरी 
आपले परस दुसरो व्हड जायत हे चिंतून तो स्पर्धा करूंक लागता . असो तो 
असमाधानी उरता . त्या मानान आस्तिक तितली आस्पत नासुनूय सुखी - समाधानी 


आसूं येता . 


नव्या देवनागरी कोंकणी व्याकरणी नेमांप्रमाण आस्तिक आनी आसतीक हे दोन 
शब्द कोण कशे बरयत म्हूण सांगू नजो . आमचे कोंकणी भक्त आस्तिकाचे आसतिकूय 
जाले जाल्यार कांय नजो . पयलीं कोणे कोणे कोंकणी खातीर त्रास काडल्यात 
ताचें फळ कोणाक तरी मेळुकूच जाय . पूण हे फळ चाखता आसतना अर्थाफाटल्यान 
अनर्थ आसता हे मात विसरूंक फावोना . नव्या नेमांप्रमाण आमचे काय जाण कितेंय 
करून आस्तिकाचे आसतीक जावंक सोदतात हे सारकें न्हय ! 


गावता ताका फावता 


वेंचणुकांचे मोड आयिल्ल्याक अंदू तिकेटीखातीर जी सर्त जाली तशी केन्नाच 
पळोवंक नासली . दर एकलो तिकेट आपल्याक फावो म्हणटालो . निमाणे , तिकेट 
फावो ताका गावली काय गावली ताका फावली हे काय कळना ! 

गोंयांत फाटल्या चार - पांच वर्सानी हिसपाभायर मंत्री जाले . कोण जाले आनी 
कितले जाले ताचो हिशेब दवरूं नजो . तांकां मंत्रीपद फावताले म्हणूं नजो , पूण 
जांकां गावलें तांकां फावलें अशें म्हणूंक जाय . 

तिकेटी मेळोवपाक हाली कोणूय कितेंय कारणां दितात . एक मंत्री तर म्हणटा , 
' म्हजेकडेन लाखांनी रुपया आसात . लाखांनी मेत्र जमीन आसा . पूण हांव नाडलेल्या 
आनी पिडलेल्या म्हणटात त्या समाजांतलो . तेन्ना म्हाकाच तिकेट फावो . ' कोण 
म्हणटा , आपूण सनातन हिंदू धर्माचो म्हूण आपल्याक तिकेट फावो जाल्यार कोण 

म्हणटा , आपल्या मतदारसंघांत चड क्रिस्ताव आसात तेन्ना आपूण क्रिस्तांव जाल्ल्यान 
आपल्याकूच तिकेट फावो . ज्या मतदारसंघांनी हिंदू , क्रिस्ताव मतदार लागी लागी 
समान आसात थंय उमेदवार म्हणटा , आपूण समानतावादी देखून आपल्याक तिकेट 
फावो . 

आमच्या उमेदवारांची आपल्या पक्षाची निश्ठाय तोखेवपासारकी . पक्षाची तिकेट 
मेळत जाल्यार हर प्रयत्न करून पक्ष जैतवंत करूंक वावुरतलों , ना जाल्यार पक्ष 
ना - नपश्यात करूंक वावुरतलों असो तांणी सोपूतं घेतिल्लो आसा . 

सगल्या पक्षांकडेन समभाव हो आमच्या उमेदवारांचो एक व्हड गूण . ह्या पक्षाची 
तिकेट ना जाल्यार त्या पक्षाची ! सगले पक्ष सारके ! सत्ता म्हत्वाची . सत्य 
पिशेपण ; सत्ता हे शाणेपण ! 

अंदूं वेंचणुकेपरस तिकेट मेळोवंकूच चड बोवाळ जालो . नमनाकूच घडोभर तेल 
सरलें . आतां वेंचणूक सामकी लागी पावल्या . सगलें बेगीन बेगीन उलगूंक जाय . 
मतदाराक फूस लावंक जाय . भुलोवंक जाय . वेंचून येवंक जाय . मागीर मतदारांक 
गुठलावंक जाय . जायती कामां आसात ! 

खंयचोय एक पक्ष धड सारको निवडून आयलो जाल्यार बरें आसा . ना जाल्यार 
पक्षांतराचे व्हड काम फुडें असा . ताचे खातीर आतांसावनच तयारी करूंक जाय . 

हे निवडणुकेचे वारें शारांनी तशेंच आमच्या खेड्यांनी धुवूक लागला . वारें येता 
तशें सूप धरून आमच्याय सांत आंद्रे मतदारसंघांत सपक्ष ना जाल्यार अपक्ष 
म्हणून जायते जाण वेचणुकेक उबे रावल्यात . फाटले खेपे आमच्या गांवांतल्यान 
अपक्ष उमेदवार निवडून येवन मंत्री जाल्लो . तो अंदू काँग्रेसीचे तिकेटीचेर उबो 
रावला . पूण कोणूय कसोय उबो रावू , आमी मनीस पळोवन ताका मत दिवचें 
थारायला . मूज जातकूच लग्न जावचो अधिकार जसो प्राप्त जाता तसो निवडून 
येतकूच तो खंयच्याय पक्षांत वचून सत्तेर येवं येता . हो उमेदवारांचो अणभव आमकां 


आसा . 


हो काँग्रेसचो उमेदवार म्हजो शेजारी दोतोर . काँग्रेसचे खंयूय पावू , पूण शेजारचो 
दोतोर म्हूण म्हाका तो आकांताक पावतलो असो म्हजो विस्वास आसा . ताका 
मत दिवंकूच जाय . ' युगोडपा'चो उमेदवार आदलो काँग्रेसचो . वीस वर्सा ताणें निश्ठेन 
काँग्रेसीचे काम केला . ते निश्ठेचें फळ म्हणून काँग्रेसीन ताका ' यू गो ' म्हूण भायर 
घाला आनी अपक्षाक भितर घेतला . हो उमेदवार जुवारी वाड्यार रावता आनी 
हांव सालेरी वाड्यार तो म्हाका घट्ट वेंग मारून म्हणटा , ' तूं नांवान जुवारकार 
आनी हांव गांवान जुवारकार ' . आनी तसो तो म्हाका पावताय बी . दोतोर म्हाका 
वायट प्रसंगाक पावता , पूण हो म्हजो इश्ट म्हज्या बऱ्या - वायट प्रसंगाक पावला . 

काँग्रेसच्या उमेदवाराक लागून म्हज्यान ताचो उकतो प्रचार करूं नजो पूण 

मनांतल्यान 
म्हजें मत ताकाय आसा . 

' बीजेपी'चो उमेदवार दोंगरेर रावपी . दोंगरेर गोंयचो संतकवी कृष्णभट्ट बांदकार 
हांणी बांदिल्ले रामाचे देवूळ आसा . बीजेपीचो उमेदवार थंय आसप हे रामतत्वाक 
धरून योग्य आसा . निवडून आयल्यार तो पोरणे देवूळ मोडून व्हडले राममंदीर 
बांदीत आसलो . पूण त्या देवळाक तेंकून कपेल ना ही एक व्हडली आडखळ 
आसा , आनीक काय केलेंना तरी हिंदू धर्माची दिवटी तो पालोवंक दिवंचो ना 
म्हूण ताकाय मत दिवंशे दिसता . 

बरे उमेदवार कोणाक नाकात म्हूण ' गोलोप'न कोणाक नाका ते बरे उमेदवार 
आपल्या पक्षामार्फत दवरचे केल्यात आनी आमच्या गांवांत तांणी बरो उमेदवार 
वेंचून काडलो . तो हाडान आनी खाडान पसून कोंकणीवादी आसा हाचो म्हाका 
अभिमान आसा . गोलोपच्या अध्यक्षान आपल्या उमेदवारांक निवडणुकेच्या खर्चाक 
दुडवांचो आदार करचो आनी पावती घेवंची , निवडणुके उपरांत लोकांक हिशेब 
मेळटलो , अशें वर्तमानपत्रांनी प्रसिद्ध केल्ल्यान हांव हेर पार्थ्यांच्या उमेदवारांनी 
दिल्ल्या पाल्क वतां आनी तांचे झळकेक पसून रावना . हो म्हजो कोंकणीद्रोह 
अशें कोणाकूय दिसत . पूण तशें कांयच नासून म्हजे कोंकणी निश्ठेक हांवें वेव्हाराची 
जोड दिल्ली आसा . पूण मनांतल्यान म्हजो तो अपुर्वायचो उमेदवार . 

जायते जाण आपूण स्वतंत्र उमेदवाराक मत दितले , स्वतंत्र उमेदवार वेंचून 
हाडपाची आमचे गांवची चाल मोडची न्हय अशें म्हणटात आनी हे स्वतंत्र उमेदवार 
वायटशे नात . चडशे काँग्रेसींतल्यान आनी म.गो.तल्यान हालींच नवेताल्ल भायर 
सरिल्ले आसात . कोणाचें नाल्ल हे निवडणूक चिन्न आसा जाल्यार कोण माड 
घेवन उबो रावला . एकूण मेळून सगले एकूच . 

आमी अंदू दोळे धांपून शिक्को मारपाचें येवजिला . खंय पडटा तो पडटा . निमाणे , 
जाका गावता ताका फावता ! 

* 


बाकी कितें ? 


' आरे , तुवें इतलें बरयला अशें तूं म्हणटा , पूण बाकी कितें ? ' 

एका साहित्य अकादेमी तस्रीपधायान म्हाका हो प्रस्न मोट्या अहंकारान विचारलो . 
ताचेंय खरें आसलें . कित्याक , ताच्या साहित्यांत बाकी कितेंय उरलिना जाल्यार 

एक पुरस्कार तरी बाकी उरतलो आसलो . तो आपलें धोन मिरयत , हात झेलयत 
फुडें गेलो . पूण हांव विचार करूंक पडलों . ' खरेंच , म्हज्या साहित्यांत बाकी कितें ? ' 

एका मनशान खंय खूब धनसंपत्ती केली . तरातरांचे वेव्हार करून धन मेळयलें . 
पूण तो मेलो तेन्ना म्हज्या शेजाऱ्यान म्हळे , ' हाणे आडमार्गान इतली . धन - संपत्ती 
मेळयली , पूण बाकी कितें उरलें ? माती आनी गोबर . अस्थी आनी दांत . ' 

आमच्या गांवांत एका काळ्या बाजारवाल्यान खूब जोडलें . कोणा दुसऱ्याक आपल्या 
धनाचो इल्लो पसून लाव जावंक दिलो ना . एक दीस ताचो कितल्याशाच लाखांचो 
म्हाल कस्टमान धरलो तेन्ना काळजाच्या आताकान तो मेलो . तेन्ना म्हज्या गांवचे 
लोक म्हणूक लागले , ' इतलें जोडलें पूण बाकी कितें उरलें ? ' 

हेखातीर हांव म्हज्या बरपांत प्रेम , स्रद्धा आनी भक्ती हांकां खूब म्हत्व दिता . 
लोकांक तें शाणपणाचे दिसूं ना जाल्यार पिशेपणाचें . तेंच निमाणे उरतलें अशें 
म्हाका दिसता . 

जोडिल्लें धन केन्नाय वगडावं येता . जोडिल्लें नांव एका साद्या कारणाक लागून 
वगडावं येता . पूण निमाणे बाकी कितें उरतलें ? प्रेम , श्रद्धा आनी भक्ती . ती 
कोणाच्यान आडावं नजो आनी वगडावं नजो . मनशाक देह आसता , आत्मो आसता 
आनी मदीं कोण तरी ' हांव ' म्हूण आसता . हो अहंकार जायते फावट नडटा . 

' हावे इतलें केला , हांव इतलों सुंदर दिसतां , हांवें इतलें जोडला ' हो अहंकार 
पयस करून मनीसपण राखल्यार तेंच फुडाराक उरतलें . हांवें बरयला तातूंत कितें 
बाकी उरतलें असो जेन्ना हांव म्हजे म्हाका प्रस्न करतां तेन्ना म्हाका विचार करचो 
पडटा , ' कितले दादले , बायलमनशां तुज्या आयुश्यांत येवन गेली ? तांकां लागुनूच 
तुवें बरयलें . निसर्ग आसा म्हणुनूच निसर्गाचेर तुवें बरयलें . देवत्व आसा म्हणुनूच 
तुर्वे देवाचेर बरयलें . तेन्ना अहंकार सोड . ' 

' मोगरी ' सावन सुरवात करून हांवें जायतें प्रेमकाव्य बरयलें . ह्यो . व्यक्ती म्हज्या 
आयुश्यांत येवंक नाशिल्ल्यो जाल्यार हांव कितें बरयतलों आसलों ? 

हांवें गितां बरयल्यांत , पूण तांका संगिताची साथ जाय . संगिताची साथ नासली 
जाल्यार म्हजी पदां सुकी उरपाची . कोणूय विचारता , ' गीत कशें लागले ? ' ' बरें 
जालें ' . तेन्ना कोणे अहंकार धरपाचो ? बरोवपी म्हणटा म्हजें गीत , गावपी म्हणटा 
म्हजें गायन , वाजोवपी म्हणटात आमी वाजप दिल्लें नासलें जाल्यार हो कितें 
गायतलो आसलो ? दर एकल्याचो अहंकार तेन्ना नडटा . हे सगल्यांचेच , हे म्हजेंच 
न्हय . हे तत्व आनी हेच खरे . 

एका कोंकणी भक्तान म्हाका एक दीस म्हळे , ' कसले काव्य बरयता रे ? आतां 
नाटकुली बरय . लोकांक तांची आयज चड गरज आसा . शाळा - कॉलेजांनी लोक 

तुजें काव्य मागिनात , नाटकुली मागतात . ' तो मेळत थंय साहित्य जात्रा व्हरता 
आनी खपता तें विकता . म्हणून तो म्हजेकडल्यान खपता तें मागतालो . 

ताका हांवें म्हळे , ' हांव साहित्य यात्रेक आयला . तुजे जात्रेक न्हय . थंय तें 
देवळांत आसा तें साहित्य शारदेच्या पायांकडेन म्हजी नदर लागल्या . तुज्या दुडवांचे 
पोटलेकडेन न्हय ! ' 

तर बाकी किते ? श्रद्धा ना , भक्ती ना , निश्ठा ना . फकत पयशे . ते कोणाक 
दवरून वचपाचे ? बाकी कितें उरतली ह्या त्या ' तस्रीपधारी ' मनशाच्या प्रस्नाक 
हांव जाप दिना . पूण म्हजी म्हाका हांवें जाप दिवंकूच जाय . म्हज्या समाधानाक 
हांव बरयता . हेरांकूय तातूंत आनंद मेळचो अशें म्हाका दिसता . मन अस्वस्थ 
जालें . मनाक वेध लागले . ते प्रेमाचे आसूं वा भक्तीचे . हांव बरयत रावता . 

हो म्हजे तस्रीपधारी मित्र म्हाका एक दीस एके भजन कार्यावळी वेळार मेळ्ळो . 
सगले भजनांत तल्लीन जाल्ले . हांवूय ते भक्तीचें सूख अणभवतालों . हो म्हजो 
मित्र हांगा थंय ओगीच पळयत राविल्लो . कोणाचो तरी तंबोरो पळयतालो जाल्यार 
कोणाची पेटयेवयलीं बोटां , आनी कोणाचो पखवाजावयलो हात . भजन सोंपतकूच 
हांवें ताका कितेंय तरी विचारूंक जाय म्हूण विचारले , ' भजन कशें जालें ? ' 
ताणें म्हाका म्हळे , ‘ जालें रे ! पूण बाकी कितें ? ' 

* 

शाणू भाटकार 


मटको हो एक सरकारान अमान्य केल्लो , पूण तितलोच लोकमान्य जाल्लो 
ह्या देसांतलो विस्वासार चलपी धंदो . ह्या देसांत विस्वासार चलसारके धंदे दिसान 
दीस उणे जायत चलल्यात . अशा वेळार मटक्यान आपली प्रतिश्ठा अजून पसून 
बरी सांबाळ्या . सरकाराचीय मटक्याकडेन पळोवपाची नदर पळोवन ना पळोवपासारकी 
आसा . म्हणुनूच मटक्याचो धंदो हप्त्याहप्त्यांनी वाडत आसा . पूण आमचो शाणूदाद 
आदींसावन देशभक्त . कायद्यांत बसना तें तो करिना , म्हूण मटको लायना . पूण 
दुडू ना त्या धंद्यांत पैजो मारल्यार कायदो भंगना म्हूण शाणूदाद सदां सांजवेळा 
बाजारांत पैजो मारता . कामार वचून थकून आयिल्ल्या लोकांक सांजेचो वेळ सारपाक 
मटक्या सारकें ह्या देसांत बरें साधन ना आनी आमच्या शाणूदादाक पैजेसारकें 
दुसरें साधन ना . मटको लावपांत सूख आसा पूण दुशणूय आसा तशें पैजेंत ना . 
ज्ञानेश्वर म्हाराजांनी लेगीत संस्कृत भाशा पंडित मराठीक बोली म्हणून पिडूंक 
लागले तेन्ना अमृताकडेन पैज मारल्या . शाणूदादाकूय जेन्ना गोंयचे राजकारण पिडूंक 
लागले तेन्ना तो पैजो मारूंक लागलो . पूण ह्यो ताच्यो पैजो आमच्या आयच्या 
राजकारण्यां संबंदान आसतात म्हूण तो पैजो हरता . अमृताकडेन पैज मारपाची ; 
विखाकडेन न्हय . 

शाणूदादाचे हालींचेच पैजेची ही एक गजाल . गोंयचे मानादीक मुखेलमंत्री आनी 

उपमुखेलमंत्री खंयच्याच कार्यक्रमाक एकठांय येवंचेनात , गोंयचो राज्यकारभार लेगीत 
ते एकठांय पळोवंचे नात अशें जो शाणूदाद बाजारात पैज मारून सांगतालो तो 
ते दोगूय जाण झेतान बर्लीनाक वचूंक भायर सरले म्हूण आयकतूच दोन दीस 
बाजारांत तोंड दाखयना जालो . 

हरशी तांचो एकचार जालो म्हूण कांय लुकसाण जावपाचे ना . उरफाटें , फायदोच 
जातलो . तांचे दिल्लीचे निरिक्षक आनी आमचे गोंयचे विदुशक आपल्या पक्षाच्या 
एकचाराक लागून जे विमानांनी गोंयांत येतात आनी दिल्लीक न्हिदूंक - उलूंक आनी 
फोल्गां मारूंक यो - वच करतात अशें शाणूदाद म्हणटा ताचेपरस बारा 
अधिकाऱ्यांसयत ही तांची एकचारान केल्ली बर्लीनची पयली वाऱ्यावयली वारी एक 
दोन रुपयांनी तरी गोंयाक सवायूच पडूंक जाय . 

तशें राजकारण म्हळ्यार कांय वीख न्हय . जायत्या जाणांचें तें अन्न . पूण एकल्याचे 
अन्न ते दुसऱ्याचें वीख म्हणटात . तेचपरी राजकारण हे शाणूदादाचें वीख थरला . 
तरी शाणूदाद शाणो जायना . परतून परतून राजकारणात रूच घेता . 

शाणूदाद आदलो गांधीवादी . ताणें चरख्यार सूत काडला . पूण कोणाक सूत 
घालुंना . फुडें ताची प्रगती जावंकूच ना . तो आदलोच गांधीवादी उरला ! 

शाणूदाद आदलो राष्ट्रवादीच . पुर्तुगेजा काळार भारत सरकाराचो रेडिओ गुपीतपणान 
आयकून 

मागीर ताचेर बाजारांत व्हडाव्हडान आनी उक्तेपणान चर्चा करतना मोंतैरीन 
ताका धरलो आनी ताचो येतिश्ट पेट काडलो . ताचो परिणाम म्हणून आतां जाणटेपणांत 
ताका फाटीचें आनी कमराचे दुखणे अदींमदीं पिडा करता . पूण राष्ट्रवादाचो तो 
फुडलो चरण , म्हळ्यार लोकांक पिडा करून आपलो सुवार्थ सादप हातूंत ताका 
गतीच ना . तो आदलोच राष्ट्रवादी उरला म्हूण तो एक वेळार राष्ट्रवादी आसलो 
हाचो पसून लोकांक उगडास ना . त्या वेळार राष्ट्रवादी नासल्यार चलतालो . पूण 
आयचो राष्ट्रवादी आसल्यार तो कितेंय सादोवपाचो . पूण तें ताका जमूंक ना . आयचं 
राष्ट्रवाद हो मार खावपाचो न्हय तर मार दिवपाचो हे आयच्या भुरग्यांक लेगीत 
समजता , पूण शाणूदादाक समजना . आयचो स्वतंत्र भारतांत जल्माक आयिल्लो 
भुरगो पसून राष्ट्रवादी आनी देशभक्त आसता . तो जल्माक येतनाच देशसेवेचे व्रत 
घेवन देशगीत म्हणीत जल्माक येता आनी फुडें पावन तो जें जें कितें बरें - वायट 
करता आनी चड करून जे उपद्व्याप आनी उपद्रव करता ताका देशसेवा , लोकसेवा , 
ग्रामसेवा ना जाल्यार वाड्याची तरी सेवा म्हणटात ! आयच्या वर्तमानपत्रांतल्यो 
जायराती वाचीत जाल्यार कोणाकूय चली जावं चलो जालो म्हूण नासता . सगली 
जातात तितलीय पुत्ररत्नां आनी कन्यारत्नां ! फुडें फुडें जाल्यार वर्तमानपत्रांतल्या 
जायरातींचो द | सुदारतकूच सगली भारतरत्नांच जल्माक येवपाची आसात ! 

शाणूदाद भाटकार म्हूण जल्माक आयलो ती पयली चूक जाली . आयलोय जाल्यार 
पोरणो भाटकार म्हूण जल्माक येवपाचो न्हय . 
शाणूदादाक 

जायतो लोक भाटकार म्हणटात . पूण ती ताची फकाणां . शाणूदादाक 
एकूच घर आसा . घराभोंवतणी एकूच ल्हानशें घरभाट आसा आनी थंय ताचो 
वंशपरंपरेन रावतलो एक अपुर्बायेचो मूंडकार आसा . मूंडकार कायदो कितें म्हणटा 
तो शाणूदादाक खबर ना . मुंडक उपनिशद एका वेळार समजू येत पूण मूंडकार 
कायदो कठीण ! ह्या मूंडकारान ताका तो शिकोवंचो थोडो प्रयत्न केला . आदी 
ह्या मूंडकाराची एक खोप शाणूदादाच्या घरभाटांत आसली . एके चवथी दिसा हो 
मूंडकार दोळ्यांत दुकां हाडून शाणूदादाक म्हणूक लागलो , ' म्हजी खोप आतां म्हाका 
पावना . म्हजे पुतूय आतां व्हडले जाल्यात . ते खोपीत सगल्यांक घेवन कसो रावतलों ? 
एक ल्हानशें घर बांदपाक तुजो ना हरकत दाखलो जाय . ' शाणूदादान दाखलो 
दिलो . ह्या मूंडकाराकडेन थोडे गुपीत धन आसलें . गोंयचे सुटके चळवळी वेळार 
गोंयचे सरादीर कसली तरी ताची गुपीत चळवळ चलताली तातूंत ताका प्राप्ती 
जाल्ली . ताणे दाखलो मेळटकूच एक बरें तेर्रासाचें घर बांदले . मागीर ताणें गायो 
हाडल्यो . गायांक रावंक गोठो नाका म्हणटलो ? शाणूदादान गोठो बांदूंक दिलो . 
काय काळान भितरले भितर वणटी उब्यो जाल्यो आनी एका पुताक रावपाक घर 
जालें . दुसरो पूत वॅल्डर . आतां मात दाखलो नासतना घर बांदपाक मूंडकार शिकिल्लो . 
ताणें वॅल्डींगाचें सामान हाडून पुताक दिले . तें दवरूंक कितें तरी बांदले . मागीर 
सामान विकलें आनी एक दीस थंय घर उबें जालें . हे सगले रातयां कशें कशें 
घडून येतालें तें शाणूदादाक कळ्ळंच ना . मूंडकाराक सरादीर आसतना रातची चळवळ 
करची सवंयूच आसली . तेच प्रमाण हेय देशकार्य घडून आयलें . मूंडकाराकडले 
पुर्वापारचे बरे संबंद इबाडचे न्हय म्हूण जायते दीस शाणूदाद तोंड धांपून ओगी 
रावलो . पूण हे अशें कशें घडत गेलें म्हूण निमाणे एक दीस शाणूदाद मूंडकाराक 
विचारूंक ताच्या घरा गेलो जाल्यार ' जाप काडशी जाल्यार खबरदार ' अशें म्हणून 
मूंडकारान शाणूदादाचेर हात उबारलो अशें सांगतात . शाणूदाद लज राखूक जायत , 
ना जाल्यार मान राखूक जायत , ना जाल्यार आनीक कित्याक तरी जायत , ' तशें 
न्हय ते , तशें न्हय तें ' अशें म्हणून सारकें सत्य सांगिना . असो भाटकार जावंचे 
परस शाणूदाद शेत जमनीचे जर पाड भाटांनी रुपांतर करून प्लॉट करून विकपी 
नवो भाटकार आसलो जाल्यार कितलो सुखी आसपाचो ! तेभायर मूंडकारांचो फुडारीय 
जावपाचो . 

' शाणूदाद , तूं गांधीवादी ! सत्य कित्याक सांगिना ? ' अशें म्हणून शाणूदादाचेर 
हल्लो करून लोकांनी शाणूदादाक बेजार केलो . आपूण गांधीवादी आसून सत्य 

कित्याक सांगिना हो प्रस्न शाणूदादाकूय पडटा . संवसारांत सत्य म्हणचे कितें होच 
एक प्रस्न शाणूदादाक सतायता . 

पूण महात्मा गांधींचें सत्य हे सगले सत्याचे प्रयोग आसले . आपल्याक सत्य 
गावलें असो दावो महात्मा गांधीन करूंक ना . गांधीवादाक लागून शाणूदादान अहिंसा 
व्रतूय घेतला . नुस्ते , मांस तो खायना . हो अहिंसेचो प्रयोग शाणूदादान आपल्या 
बुकल्याचेरूय करून पळेलो . बुकल्याक शिवराक दवरलो आनी तो शिवराक रावलोय . 
पूण रातचो हुंदीर सांपडत जाल्यार हो बुकलो ताका मायेन चाटिना जाल्यार लिपोवन 
ताचे रगत चाट्टा ! तेचपरी शाणूदादान सामकी गरज पडली जाल्यार सत्य लिपोवंक 
कायच हरकत ना . ' नेति , नेति , तशें न्हय तें , तशें न्हय तें ' अशें म्हळ्यार सत्याच्या 
प्रयोगाक बादा येना . 

पूण शाणूदादाचे राष्ट्रप्रेम व्हड . राष्ट्रकार्याच्या वेळार आपल्याक पडिल्लो मार फुकट 
वचचोना असो ताका विस्वास आसा . अंती लोकशायेचें आपल्या अंतकाळार तरी 
जैत जातलें असो ताका विस्वास आसा . ताचो राजकारणावयलोय विस्वास उडूंक 
ना म्हणून तर तो पैज मारता . पूण तो खंय तरी एका आंकड्याक चुकता . शाणूदादाची 
आनीक चड खबर नाका . आमीय चुकत . आमचो धंदो आमी पळोवंया ! 


अमर मतों 


कोंकणी साहित्याक सुकती लागत ह्या भंयान काय विचारवंत सुकून बडी जावंक 
लागल्यात हे पळोवन तांचो हुस्को जावंक लागला . कोंकणीचे इतल्यार पडूक ना 
म्हूण 

तांकां बेगीन कोणे तरी सांगपाची गरज आसा . वेळ करीत जाल्यार तांचें 
चडार पडत म्हूण भंय दिसूक लागला . 

आमच्या माची गजाल वेगळी . मर्त्याच्या आवय - बापायगेर भुरगी जावन जावन 
मरताली . तेन्ना कोणे तरी सांगलें की फुडल्या भुरग्याक ' मर्तो ' नांव दवरल्यार 
एकातें तें वांचत . म्हणून माक मर्तो हे नाव पडला . आनी खरेंच मर्त्याच्या बऱ्या 
नशिबान तो आतां पन्नास वर्सा वांचला . पयरूच आमी माचो एकावनावो वाडदीस 
मनयला . 

माक तशी भुरगेपणासावन जायतीं वायटा येवन गेली . पूण सगली वायटां 
हुपून 

मर्तो वाटावला . माच्या वायटा वेळार ताच्या बरें मागत्यांनी माची आतां 

धडगत ना अशें जायतेदां म्हळे पूण मर्तो तांतल्यान वांचून अजून धडधाकट आसा . 
मर्तो ह्या नांवानूच मर्तो वाटावला अशें शाणे लोक म्हणटात आनी जे तो मरतलो 
असो हुस्को करताले तांकां अती शाणे म्हणटात . 

मर्तो कश्टी . कश्ट करीत आसता आनी नाका जाल्ले विचार घेवन केन्नाच 
बसना . माच्या आंगांत आळसाय ना आनी विचारांत बडाय ना . मर्तो लोकांक 
कसल्याय कामाक उपकरा पडपी . थंडायेच्या काळारूय लोकांक मर्त्यांची याद जाता 
आनी मारामारीच्या काळारूय . हालींच देशांत प्लेगाची धाम पातळळ्या म्हूण माक 
लोक हुंदरांक मारूक व्हरतात . मर्तो बिळांतले आनी शेतांतले हुंदीर सोदून काडून 
काडून मारता . हुंदीर मारता मारता हालींच माक जोर आयलो . शेजाऱ्यांनी बेगीबेगीन 
दोतोराक आपयलो . माच्या मोगान लोकांनी दोतोराक आपयल्लो हे खरे . तरी 
ताका प्लेग बी जाला जायत आनी तो शेजरा पातळत ह्या भयान चड करून 
आपयल्लो . नाय जाल्यार न्हय त्या हुंदरांचे वाटेक मर्तो वता . दोतोरान वाटेर हुंदीर 
मेल्लो पळेलो . खरे म्हळ्यार मान ताचो खून केल्लो . पूण दोतोराक दिसले , 
तें निसर्गीक मरण . दोतोरान माक प्लेग जाल्ल्याचे सर्टिफिकेट दिले . ताका वखदाच्यो 
गुळयो फर्मायल्यो आनी बेगीन सरकारी हॉस्पिटलात दाखल जावंक सांगलें . पूण 
मान ताची दखल घेतली ना . गुळयोय घेतल्यो नात आनी हॉस्पिटलातूय गेलो 
ना . मर्तो जोरांतल्यान सामको बरो जाला . माच्या नांवाक प्लेगूय भिंयेता . 

मदीं मांक पोटदुखण्याचे दुयेंस जाल्लें . दोतोराक दिसलें तो कॅन्सर म्हूण . 
दोतोरान म्हळे , मर्तो चडांत चड आठ म्हयने वांचत . पूण मर्तो वांचलो आनी 
दोतोराचो एक मामाच आठ म्हयन्यांनी मेलो . ताका कॅन्सर जाल्लो खंय . पूण 
दोतोराक आदी पारखुंकूच जालोना . निमाणे निमाणे तो कॅन्सर म्हूण कळ्ळो आनी 
मामा मेलो . तेन्नाच्यान दोतोर पसून केन्नाच मर्तो मरतलो म्हणिनात . 

' मर्तो अमर रहे ' अशेंय कोण म्हणूक वचना कित्याक मर्तो आनी अमर ही 
उतरां लागी लागी सोबनात . अमृतावरी नांव गोड आसल्यार त्या नांवाचो जयजयकार 
करप सोबून दिसता . माक जीव बरो आसा पूण नांवाक जीव ना . ताका लागून 
ताका नांवाचो अहंकारूय ना . नांवांत कितें आसा काय म्हणटात . पूण नांवाक 
लागुनूच माक नांवाचे व्हडपण ना आनी म्हणुनूच माक निजाचे व्हडपण आयला . 

माचें नांव मर्तो आसलें म्हूण कितें जालें ? जायत्या जाणांच्या नांवांत राम 
आसून 

लेगीत तांचे जिणेत ' राम ' नासता . माक मात सदांच काम आसता आनी 
तातूंत राम आसता . 

माक ह्या दिसांनी कामाचे चड पडला . प्लेगाच्या दिसांनी सेवा करपाचे काम 
ताका पडिल्ल्यान ताका विचार करपाक वेळूच ना आनी आमचे विचारवंत मात 

ह्या दिसांनी संगलो विवेक सोडून कोंकणीचो विचार इतलो कित्याक घेवन बसल्यात 
कळना . कोंकणीचें कितें जाता तें जायत . आपलो वेवसाय - धंदो सोडून कोंकणीच्या 
जीवन - मरणाचो विचार एकसारको कितें करपाचो ? आमच्या विचारवंतांनी आतां 
गरजेभायर बातां मारचे परस मर्त्याची देख घेवन ह्या दिसांनी काम करूंक जाय . 
कोंकणीचो हुस्को करचो न्हय . कोंकणीचे काम करीत रावचे . एक - दोन पुस्तकां 
तरी बरोवंचीं ! 

* 


बाप्पाचें पुडवें गेलें तें बरें जालें 


बाप्पा एक व्हड भाटकार . पुर्तुगेजांच्या तेंपार ताका खूब मान . बाप्पा सोंप्यार 
बसून खबरो ताण सांगपी . पुर्तुगेजांच्या तेंपार पणजे वचून आपल्या भाटकारपणाच्या 
नेटार जायत्या जाणांची कामां ताणे केल्यात . बाप्पाक भाटां जायतीं . हुस्को ना 
चिंता . कपलाक आंठयो नात . खुशालभरीत जावन हांगच्यो थंयच्यो खबरो सांगून 
तो लोकांक गुल्ल करतालो . बाप्पाचे सगलें ज्युस्ताज्युस्त . खावप वेळार , जेवप 
वेळार , न्हिदप वेळार . केन्नाकेन्नाय पाडपाक वचप . पूण कोणाचें पाड पडूं अशें 
बाप्पान चिंतलें ना . कारण देवानूच ताका तशें खूब दिल्लें . म्हणटकूच कोणाचो 
दुस्वास करपाचो प्रस्न येनाशिल्लो . बाप्पाक नाटकांचो आनी तियात्रांचो खूब नाद . 
तेन्ना सिनेमा तितले चड नासले . पूण काय सिनेमा येताले ते पळोवन तांच्यो खबरो 
तो सुरबूस सांगतालो . 

बाप्पाचे पुडवें , खोमीस आनी हातांत रोत आनी पायांक चरचरीत जोतें असो 
भेस . भायर वतना ज्युदी आनी माथ्याक काळी तोपी . एक दीस एका तियात्रिश्तान 
तियात्राक भेस करपाक बाप्पाचे एक पुडवें मागून व्हेलें . बाप्पा दयेस्त . कोणाक 
ना म्हणपी न्हय . ते राती बाप्पा तियात्र पळोवंक गेलो जाल्यार पुडवें न्हेसून जें 
सवंग आयलें तें बाप्पाचेंच तासूक लागले . बाप्पाचेर त्या दिसा त्या तियात्रिश्तान 
कितली कांतरां म्हणची ! लोकांचो हांसून खळखळ ! दुसऱ्या दिसा तियात्रिश्तान 
बाप्पाक ताचें पुडवें हाडून दिले आनी म्हळे , ' बाप्पा , तुजें पुडवें न्हेसतकूच म्हाका 
कसली कसली कांतरां सुचलीं ! ' बाप्पान म्हळे , ' आरे नाडा , म्हजें पुडवें न्हेसून 
म्हजीच तासंपट्टी ? चल तोंड घेवन वच हांगाच्यान ! ' 

फुडल्या वर्सा बाप्पालें पुडवें मेळना म्हूण तियात्रिश्तान अंतू म्हाल्यालो वालो 
मागून व्हेलो . अंतूचो भेस म्हळ्यार वालो आनी बानयेन . अंतू केंस कापपाभायर 

आनिकूय बारीक सारीक जायती कामां करतालो . तियात्रांतूय सवंगा रंगोवंक वतालो . 
ते राती पळेत जाल्यार अंतू म्हाल्याचो वालो न्हेसून अंतू म्हाल्याचेच तियात्रिश्त 
तारांक लागला . करतां करतां ' अंतू म्हालो वालो , अंतू करता कालो ' अशें म्हणटकूच 
अंतूक राग मारलो . 

दुसऱ्या दिसा अंतूकडेन वचून तियात्रिश्त सांगता , ' तुजो वालो न्हेसून म्हाका 
कितली बरी कांतरां सुचलीं ! इतलेंच न्हय तर कालो पसून येवजलो ! ' 

अंतून बाप्पाकडेन कागाळ केली . बाप्पान म्हळे , ' आतां उपाय ना . आतां आमी 
दोगांयनी भेस बदलिल्लो बरो . बाप्पान इनास आल्फियादा कडल्यान आपणाक 
दोन काल्सावां आनी अंतूक मोटवीं काल्सावां शिंवून घेतली . बाप्पा आतां लांब 
काल्साव घालता आनी अंतू मोटवें काल्सांव . बाप्पा म्हणटा , ' पुडव्यान हरशी ल्हव 
ल्हव दिसता आनी जिवाक बरे दिसता . पुडवें हरशीं खरेंच सुपेरियोर . पूण आतां 
काळ बदलला . 

बाप्पाची तोपीय गेली . ताचें अशें जालें . बाप्पा सदावरीच सोंप्यार बसून ताण 
खबरो सांगतालो . बाप्पान म्हळे , ' आतां म्हारगाय वाडल्या . जाणटेपणांत म्हाका 
आतां दिल्लीक वचूंक कश्ट पडटात . पूण हांव दिल्लीक गेल्लों जाल्यार मंत्र्यांक 
सांगून इल्ली सस्तताय हाडूंक लायतलों आसलों . ' इतल्यांत एका नावाडग्यान म्हळे , 
' बाप्पा , ती काळी तोपी घालून पणजे वचून काम करपाचे दीस सोंपले . आता 
दिल्लीक धवी तोपी घालून वचूंक जाय . तुजे तोपयेक आतां चुनो काड . हांव 
जाल्यार तुजे तोपयेक बरो धवो चुनो काडून दिता . ' हे थंय आशिल्ल्या काय 
पोरांनी आयकलें . आनी ' बाप्पा तोपयेक चुनो काड , तोपयेक चुनो काड ' अशी 
बाप्पाची फकाणां करूंक लागले . 

बाप्पान अंतूगेर वचून निमाणे आपलो भोंवरो आनी शेंडी देवयली , मोटवे मोटवे 
केंस दवरले आनी तोपी खुंटयाळ्याक लायली . 

बाप्पाचो भेस आतां बरोच बदलला . पूण बाप्पा म्हणटा तें मात खरें दिसता . 
बाप्पा म्हणटा , ' हांवें पुडवें सोडिल्ल्याक तियात्रांचो द | सुदारला . पयलींवरी पुडव्यांचेर , 
शेंडयेचेर तियात्रां आतां नात . बरी बरी तियात्रां येवंक लागल्यांत . पयलींची पोरकारी 
ना . पोरांय आतां सुदारल्यांत . पयलीं तोपयांची फकाणां करताली ती आतां अभ्यासाक 
लागल्यांत . 

बाप्पाच्यो खबरो अजुनूय ताण चलतात . ताका तसो कोणाचो दुस्वास ना . लोकांच्या 
बऱ्याखातीर बाप्पा हासत्या तोंडान कित्याचोय त्याग करूंक तयार आसता . 
केला तसो ! लोकांच्या बऱ्याक बाप्पाचो कसलोय त्याग आसता . बाप्पाचे पुडवें 
गेलें तें बरेंच म्हणचे पडलें ! 


पुडव्याचो 

मिनेझ भाटकार 


असामान्य म्हूण मिरोवपी मनशाचे कर्तृब ताची बायल - भुरगी धरून उरिल्ली 
सगली भुरावळ सदांच वाखाणीत आसतात . पूण सामान्याचे कर्तृब सांगूक कोणाकूय 
जड पडटा . 

जड मनान म्हाका आतां मिनेझ भाटकाराची इल्लीशी खबर सांगची पडटा . 

मिनेझ भाटकार भाटये गांवचो . गांवकार वाड्यावयंलो . तो भाटकार तसोच गांवकार , 
म्हळ्यार नांवाजतो भाटकार . 

मिनेझ भाटकाराक शेतां - भाटा , बांद , आगर सगले आसात . व्हडलें चार - चवगांचे 
घर आसा . पूण हे सगलें आसून चडशें कांय नाशिल्ले भाशेन . कित्याक तर मिनेझ 
भाटकाराक बापोलभावान नाडला . मिनेझ भाटकार आवय - बापायचो एकलोच पूत . 
ल्हानपणांतूच बापूय ह्या संवसाराक अंतरलो आनी मिनेझ भाटकार बापोलभावाच्या 
हातांत पडलो . आवय बावडी सगले समजताली . पूण निराधार बायल जाल्ल्यान 
कांयच करूंक पावनासली . मिनेझ भाटकाराच्या बापोलभावान आपल्याक सगलें 
येरांस मेळचे म्हूण नाडपणान मिनेझ भाटकाराक पाद्री जावपाक सेमिनारीत धाडलो . 
पूण थंय मिनेझ भाटकाराचे चित्त लागना जालें आनी तो परतो घरा आयलो . 
बापोलभावाचो दाव सादलोना म्हूण तो मिनेझ भाटकाराक सतावंक लागलो . पूण 
मिनेझ भाटकारान चिंतलें की कसलीय नोकरी मेळूक जाय जाल्यार शिकप घेवंक 
जाय . तो भाटयेच्यान सायकलीन पणजे लिसेवार शिकूक वचूक लागलो . लिसेवार 
प्रिमैर सिक्ल जाले उपरांत मिनेझ भाटकाराचें मन अभ्यासांत लागना जालें . ताका 
पुलिसेंत भरती जावची उमेद जाली . पुलिसांच्या फार्दाची ताका खूब तोखणाय . 
पुलिसेचो भेस आपल्या आंगार चडोवपाची ताका उमळशीक . कामिन्यांवाच्या पंख्यार 
पांय दवरून पुलीस तालाव दितात तो देखाव ताका खूब मानवतालो . बरीच खटपट 
करून मिनेझ भाटकारान आपले ध्येय साध्य केलें . तो पुलिसेंत भरती जालो . 
रायबंदरा पुलीस पोस्टार ताची ' ग्वार्द आवसिलियार ' म्हणून नेमणूक जाली . उपरांत 
ताका ग्वार्द म्हणून बडटी मेळ्ळी . रायबंदरा ताची एका चेडवाकडेन बरी वळख 
जाली . आनी मिनेझ भाटकार त्या चेडवाकडेन काजार जालो . तेन्ना ताची पिराय 
तेवीस वर्साची आसली . मागीर मिनेझ भाटकारान आपली बदली कालाफुरा करून 
घेतली . थंय ताका एक चेडू आनी एक चेडो अशी संतत जाली . उपरांत ताची 
बदली आपल्या गांवांत जाली . थंय ताची बायल भायर पडली . मिनेझ भाटकारान 
दुसरें काजार केले . हे दुसरे बायलेपसुनूय ताका एक चेडो आनी एक चेडू अशी 

संतत जाली . 

मिनेझ भाटकाराच्या मामाचें घर कळंगूटे . ताका एक मामा आनी एक मावशी 
आसली . मामा मुंबय नोकरेक आसतालो . थंय तो एका चेडवाच्या मोगांत पडलो . 
पूण घरच्यांक तें चेडू पसंत नाशिल्ल्यान तांणी ताका मुंबयसावन घरा कळंगूटे 
आपोवन हाडलो . ताका ताच्या घराण्याक सोबसारक्या घराण्याच्या सोदांत घरची 
लागली . पूण मिनेझ भाटकार व्हंकलेक पळोवंक वचूंक फाटी फुडें सरूंक लागलो . 
व्हंकलेक पळोवंचेलें काम तो मिनेझ भाटकाराचेर सोंपयतालो . मिनेझ भाटकार दर 
एकली व्हंकल नापसंत करतालो . ताच्या मनांत एक विचार येतालो , ' मामा व्हंकल 
म्हाकाशी पळोवंक लायता ? तो काजार जायना जाल्यार मामाच्या घराचे येरांस 
आपल्याक पडटलें . घराकडेन नागवला तो नागवला , मामाचे येरांस तरी भोगूंक 
मेळत . ' मामा कांय वर्सानी भायर पडलो . मावशीय आंकवार राविल्ली . तीय भायर 
पडली आनी आजोळच्या घरचे येरांस मिनेझ भाटकाराक पडले . 

मिनेझ भाटकाराची बदली म्हापश्यां जाली तेन्ना मिनेझ भाटकारान नोकरी सोडली 
आनी आजोळच्या येरांसाच्या नेटार फोल्गां मारूंक लागलो . ताणे कळंगूटचे घर 
आनी घरभाट विकून उडयलें . तो गांवघरा आयलो आनी भाड्याच्या घरांत रावंक 
लागलो . 

मिनेझ भाटकाराच्या घराचो आनी घरभाटाच्या वाट्याचो येरदैर ताचो बापोलभावूच 
जाल्लो . ताच्या बापोलभावान घर आनी घरभाट तांचो पाय मरणादेगेर आसतना 
आपल्या नांवार करून घेतिल्लें . मिनेझ भाटकाराक थंय रावपाक जागो दवरूंक 
नाशिल्लो . जाणटेपणांत मिनेझ भाटकाराचे आवयक थंय रावपाक मात ताणें जागो 
दिल्लो . तितलो मात ताणे उपकार केल्लो . 

उपरांत मिलिटरीन बांबोळे मिनेझीचो दोंगोर आसलो तो विकतो घेतलो . ताच्या 
बापोलभावाके आनी ताका ताचो वांटो आयलो . मिनेझ भाटकाराक सुमार दोन 
लाख रुपया आयले 

हेवटेन मिनेझ भाटकाराची आवय जाणटेपणान भायर पडली . मिनेझ भाटकाराच्या 
बापोलभावाचो भार उणो जालो . आता तरी दोन लाख रुपया मेळिल्ल्यान भाटकार 
सुखी जावपाचो . पूण मिनेझ भाटकाराक परतो नशिबान दगो दिलो . पयशे मेळ्ळे 
उपरांत ताची एका जकातचोरान आनी काळ्या पयशेवाल्यान इश्टागत जोडली . 
ताका तरातरांच्या धंद्यांनी पयशे ओतून दोनांचे चार लाख करूया अशो मांडण्यो 
सुचयल्यो . आपल्या घराकडेन रावंक व्हेलो . पयशे कोणूय व्हरत म्हूण आपले तिजोरेंत 
दवरूंक लायले , ताका बरो खावयलो पिवयलो आनी एक दीस ताचे पावणेदोन 
लाख रुपया घेवन पसार जालो . मिनेझ भाटकार पादिसेर तो पादिसेर ! 

आतां मिनेझ भाटकाराचो आनी ताच्या बापोलभावाचो पन्नास हजारांचो एक 
दोंगर उरला . तो विकून आपल्या वाट्याक केन्ना कार्य पयशे येतले म्हूण मिनेझ 
भाटकार चिंतीत आसा . ह्या दिसांनी काय जाण दोंगर विकतो घेवंक तयार जाल्यात . 
ते पयशे येतकूच मिनेझ भाटकार तांचें कितें करीत हाचो भरवंसो ना . तो त्या 
दोंगराच्या नेटार उदारी करीत आसा . ती उदारी पावोवन निमाणे मिनेझ भाटकार 
पयशांचें कितें करीत सांगू नजो . 

मिनेझ भाटकार मात म्हणटा , आपले आख्खे जिणेंत कोणें आपलें बरें म्हूण 


केलें ना . 


आयज म्हाका मिनेझ भाटकाराचो उगडास जावपाक एक कारण आसा . ताचो 
आयज वाडदीस . ताणें म्हाका वाडदिसाक सांजवेळा आपयला . आयज सकाळी 
तो म्हाका बांदाकडेन वता तो दिसलो . शेताचें आनी बांदाचें ताका व्हडलेशें कांय 
मेळना . बांदार ताचो मूंडकार पयशेकार आसा . ताचो एक पूत भायर गल्फांत आसा . 
दुसरो तारवटी आनी तिसरो बरे सिर्विसेक आसा . त्या मूंडकारान पणजे फ्लॅट 
घेतला आनी बांबोळे जागो घेतला . बांदावयलें आपलें घरूय बरेंच वाडयला . तो 
तें घरूय सोडूंक तयार ना . तीग पुतांक तीन घरां नाकात ? पयसोय बरो घोळटा . 
चवथो पूत आसल्यार आनिकूय फ्लॅट तो घेवपाचो . मिनेझ भाटकार मात भाड्याच्या 
घरांत रावता . आयज वाडदिसाच्या समयार बांदाचे जाव शेताचे कितेंय थोडे तरी 
खर्चाक पयशे मेळत काय म्हूण मिनेझ भाटकार आपल्या बांदाकडेन वता तो दिसता . 
पूण ताका कितें मेळत हाचो दुबावृच आसा . सांजे ताच्या वाडदिसाक वतना ताच्या 
इश्टांक ताचो खर्च भागोवपाक विशेश कितें तरी घेवन वचचें पडटलेशें दिसता ! 

असोय एक इतिहास 


राजा - महाराजांचो इतिहास होच एक इतिहास कशें धरपाची संवय जावन पडल्या . 
आमच्या गांवांत कदंब राजा राज्य करताले . तेन्नाचे लोकांचे जिणेचो कोणेय अभ्यास 
करून ताचो इतिहास बरोवन दवरिल्लो जाल्यार तो केदो मोलादीक इतिहास जातलो 
आसलो ! तो तसो कोणे फावो तितलो बरोवन दवरूंक ना म्हूण म्हाका चिटमिटे 
पडटात . आनी म्हाका दिसता , आमीय आतां हालींच्या शेंकड्यांचो थोडो तरी 

लोकजिणेचो इतिहास बरोवन दवरूंक जाय . तो कोण केन्ना बरयता तो बरयत 
पूण थोडो तरी आदले एके जिणेचो इतिहास समजून घेवपाक हांव तेविशी म्हापशेंच्या 
एका जाणटेल्या कारागिराकडेन उलयतालों . कारागिराकडेन उलोवपाचे कारण म्हळ्यार 
खरेलो कारागीर जावं कलाकार मतां - मतांचो आयो धरिनासतना नितळ मनान हकिगत 
सांगूक योग्य आसता . हो चड फाटलो इतिहास न्हय जाल्यार आमचे फाटले मुस्तीतले 
लोकजिणेचो प्रकार . तो लेगीत आमकां केन्ना केन्ना विसरायेर पडटा म्हूण तो सांगचो 


पडटा . 


हो कारागीर म्हाका पणजे जुन्ता हाउसाकडेन मेळ्ळो . ताका हांवें ताचे आदले 
जिणेविशीं कांय सादे प्रस्न विचारले . ते हांव सांगूक वचना , पूण तो जें सांगत 
सुटलो तें थोडेभितर सांगतां . 

' हांव म्हापश्यां अन्साभाट वाड्यार रावपी . थंयचे प्राथमीक शाळेत म्हजें पयलें 
शिकप जालें . मास्तर बरे आसले . मास्तराक पगार म्हयन्याक आठ रुपया आसलो . 
पूण मन लावन शिकोवपी . म्हापशेंसून बेती कार्ररी थोड्योच आसल्यो . कारैरीन 
आयल्यार दोन आणे दिवंचे पडटाले . पूण आमी चडशे चलतूच येताले म्हळ्यार 
जाता . वराक एक कारैर सुट्टाली . हाफ - टन आठ प्रवाशांची आनी मागीर आयल्या 
ती वन - टन अठरा प्रवाशांची . पणजे येवंक फेरिबोटीक एक आणो . व्हड्याक दोन 
पयशे . आतांचो हो झगमग नासलो . पूण तेन्ना सूख - शांती आनी मनाक समाधान 
आसले . एकमेकांकडेन बरेपण आसले . आता माणसुकी ना , मान दिवपाचे भान 
ना आनी मनाक शांतताय ना . जाती - धर्मांमदी आशिल्लें मनीसपण आतां दिसना . 
कित्याक दिसना ते म्हज्यान सारकें सांगू नजो . माणसुकी ना म्हूण जायत , ना 
जाल्यार राजकी सुवार्थ म्हूण जायत . हांव सेगुंद ग्राव मेरेन शिकलो . तेन्ना प्रोफेसोरांक 
पंगार म्हयन्याक अठरा रुपया सुमार आसलो . इश्कोलांत शिकोवपी जायते क्रिस्ताव 
आसले तरी कोंकणे , क्रिस्तांव जावं मुसलमान हो भेदभाव प्रोफेसरांकूय नासलो 
आनी आमकां शिकप्यांकूय नासलो . कायदे आनी शिस्त मात कडक , चोरयो मारयो 
घडनाच आसल्यो म्हळ्यार जाता . ' 

' तशें पळोवंक गेल्यार तेन्ना चलपांत भोवपांत आळसाय येनासली . जावं जिवाक 
त्रासूय भोगनासले . म्हापशेंच्यान सांखळे पसून आमी चलत वताले . गोंयच्या फेस्ताकूय 
तशे चलतूच येताले . तें सूख आयज इतल्यो बसी आनी हेर साधनां आसून लेगीत 
मेळना . ' 

अशें कितलेशेंच तो सांगत रावलो . पूण म्हाका घरा वचूंक वेळ जातालो म्हणून 
हावें ताचो निरोप घेतलो . म्हाका बाजारांत वचूंक जाय आसलें . सामान घेवन घरा 
बेगीन पावूक जाय आसलें . दोन जाल्ली , चारां पयलीं तरी घरा पावूक जाय , 

कित्याक तर कदंब बस स्टॅण्डार साडेपांचां उपरांत ऑफिसां सुट्टकूच बसीक गर्दी 
जाता . ज्युन्ता हावसाकडल्यान बाजारांत चलत वचपाक म्हाका वाज येता म्हूण 
हांवें मोटारसायकलकाराक आपयलो . मोटारसायकलीन पणजे मार्केटांत गेलो . सामान 
खूब जाल्लें . एका - एक रुपयाच्यो दोन प्लास्टीकच्यो पिशव्यो सामानान भरल्यो . 
हे सामान घेवन म्हणून बस स्टॅण्डार वचूं येता ? कितें करतलों ? रिक्षा केली . 
बस स्टॅण्डार पावलों तेन्ना तीन जाल्ली . व्हडल्या गोंयां वचप म्हळ्यार एक तर 
वास्कोचे ना जाल्यार मडगांवचे बसीन वचप . कंडक्टराचे उले आयकूक आयले , 
' डायरेक्ट वास्को , डायरेक्ट वास्को . ' ' डायरेक्ट मडगांव , डायरेक्ट मड़गांव . ' हे 
आनीक कितें ? चडशो डायरेक्ट बसी साडेपांचां उपरांत सुट्टात . पूण आतांच 
तीन वरांचेर हे ' डायरेक्ट ' सुरू ? हांवें कंडक्टराक ते संबंदान विचारले . तो तापलो . 
' वाटेवयलो मरे तूं ? ओगी बस . डायरेक्ट वास्को . ' मातसो फुडें गेलों जाल्यार 
कंडक्टरान म्हाका विचारले , ' मडगावां वता ? ' हावें म्हळे , ' हांव व्हडल्या गोंयां 
वतां . ' ' सर तर कुशीन ' , ताणें म्हाका तापयलो . ' डायरेक्ट मडगांव ' म्हूण आड्डूंक 
लागलो . आमी वाटेवयले प्रवाशी कोण म्हजेभाशेन पिशव्यो घेवन , कोण बायलो 
भुरग्यांक हांडीर घेवन , कोण आनीक कितें घेवन कुशीक रावन पळेतात . वास्कोची 
आनी मडगांवची बस ' डायरेक्ट ' प्रवाशांनी भरली . म्हाका हरशी डायरेक्ट प्रवाशांक 
आराम बसका मेळ्ळ्या म्हूण खोशी जावपाची . पूण आमी वाटेवयले प्रवाशी कुच्छित्री . 
आमच्या कुच्छित्री मनांक डायरेक्ट वास्कोकारांविशीं आनी डायरेक्ट मडगांवकारांविशीं 
गरजेभायर मत्सर उत्पन्न जाता . मडगांवची आनी वास्कोची बस डायरेक्टांनी भरली . 
आतां थेट मडगांवकारांक आनी थेट वास्कोकारांक एक गुपीत सांगपाचे म्हळ्यार 
कंडक्टरांक तांचेय विशीं आदर ना . फक्त तांचेकडल्यान प्रवासाचे चड पयशे मेळटात 
आनी आमी वाटेवयले लोक मदीं देंवले जाल्यार मागीर फुडें बस इल्ली रिकामी 
वचत म्हूण कंडक्टरांक भंय आसता . काम , क्रोध , लोभ , भंय , मद आनी मत्सर 
हांतलो भंय हो कंडक्टरांचो सगल्यांत व्हड दुस्मान . लोभ हो तातूंत दडून बशिल्लो 
आसा . क्रोध बी ते आमकां वयलेचाराक दाखोवपाखातीर . कित्याक तर डायरेक्टांनी 
जेन्ना मडगांवची आनी वास्कोची बस भरली तेन्ना कंडक्टराक आमची वाटेवयल्यांची 
दया आयली . दया हो कंडक्टरांचो व्हडांत व्हड गूण ! कंडक्टरांनी आमकां वाटेवयल्यांक 
म्हळे , ' तुमकांय घरा पावूक जाय न्हय , आतांच चडात तुमी . ' ही ताची दयेची 
उतरां आयकून आमी लूट करीत एकामेकांचेर पाय दवरीत बसींत भरले . आमी 
दोन लायनी केल्यो तरी लोक भायर उरले . कंडक्टराक तांची दया आयली . ' सगल्यांकूच 
घरा पावूक जाय न्हय ? पळे , जागो कितलो आसा तो . तुमी फाटी सरात . तुमी 
फुडें सरात . आतां तीन लायनी करात . ' अशे तरेन हो विजयरथ भरलो तेन्ना 

बस सुटली . म्हज्या हातांत दोन पिशव्यो . खंय कसो उबो रावप तेच कळना . 
हांवें मनाक विचारले , ' पयलींचे लोक म्हापशेंच्यान सांखळे चलत वताले आनी 
तुज्यान विसूय मिनटां उबो रावं नजो ? ' पूण मनाची आनी देहाची कबलात कशीच 
जायना . कबलात फिस्कटली तेन्ना म्हजो म्हाकाच राग आयलो . इतल्यांत म्हज्या 
बऱ्या नशिबान म्हज्या म्हयांत आशिल्ल्या सिटावयलो एक भुरगो उठलो आनी 
म्हाका बस म्हणूक लागलो . म्हजो त्या उतरांचेर विस्वासूच बसना जालो . पूण 
ताणे आग्रो केलो तेन्ना हांव बसलों . हांवें मनांत म्हळे , ' पळेलें ? गोंयांत इतली 
तरी माणसुकी अजून थोड्यांच्या मनांत उरल्या . हाचेफुडें ती उरत काय म्हणून 
दुबाव आसा . ' हांव व्हडल्या गोंयां देंवलों आनी त्या भुरग्याक बसपाक जागो दिलो . 

धा - पंदरा वर्सीपयलीं इतलें नासले . तेन्ना ' आवोंताद ' बसीन आमी येताले , वताले , 
डायरेक्ट आनी डायरेक्टर ही मानाची सिटां नासली . तेन्नाचे एके गजालीची म्हाका 
याद जाली . 

हांव असोच बसीन प्रवास करतालों . एक अमेरिकन भोंवडेकार म्हजे म्हयांत 
बशिल्लो . प्रवासांत आमची खूब विशयांचेर चर्चा जाली . बसींतले प्रवासी त्या वेळार 
एकामेकांकडेन उलयताले . वळखीच्या , अनवळखीच्या सहप्रवाशां वांगडा लेगीत कसली 
कसली तरी चर्चा करताले . सट् करून म्हज्या अमेरिकन सहप्रवाशान म्हाका म्हळे , 
' तुमी बसींनी अशे एकमेकांकडेन मेकळेपणान उलयतात कशे ? वळखीच्या आनी 
अनवळखीच्या प्रवाशांमदीं लेगीत एकसारकी चर्चा आयकूक येता . हे कशें घडटा ? ' 

हांव ताची उतरां आयकून अजापलों . म्हाका दिशिल्लें अमेरिका हो एक व्हड 
लोकशाय आनी स्वतंत्रताय मिरोवपी देस . थंय हाचेपरस चड मेकळेपणान चर्चा 
जाता आसतली . हांवें ताका विचारले , ' तुमचे अमेरिकेंत बसींनी अशे लोक उलयनात 
तर ? ' ' ना , ना ' , ताणें म्हळे . ' आमी सिटार बसतकूच कोणाकडेन उलयनात . हाचे 
ताचेकडेन लेगीत पळेनात . कोण केन्ना कसलो वाद उस्तून काडीत , आनी मारामारी 
करीत जावं फार पसून पेटयत म्हूण भंय आसता . म्हणून बसींनी आमी एकसुरेच 
वतात आनी एकसुरेच येतात . ' हांव अजापलों . हांव आनी हाचेर कितें मत मांडूं ? 

हावें हें हालींच समजून घेतले आनी कितें घडलें तें सांगले . इतिहासांत खंय 
जशें घडलां तशें सांगचें , आपली मतां भरसुची न्हय म्हूण ह्या खबरांनी हांव म्हजें 
मत कालोवंक वचना . असो हो लोकजिणेचो हालींचो इल्लो इतिहास . जण एकल्यान 
आपले मत मनांतले मनांत थारावंचें . 


* 

पांडी पटेकार 


फिशालकायेन पटे मारपाक पांडीक कोण लागना . जगांत एकूच संत्य आसा , 
तें म्हळ्यार असत्य हे पांडीचे तत्वगिन्यान . तो एकसारके असत्याचे प्रयोग करीत 
आयला आनी तातूंत तो सफल जाला . 

पांडीक हांवें एक फावट विचारले , ' पांडी , इतंले पटे कित्याक मारता रे तूं ? ' 
आपल्याक ज्योतिश , भविश्य सगले कळटा अशे पटे मारून पांडीन म्हजो हात 
आपल्या हातात घेतलो आनी म्हज्या हातावयल्यो रेशो पळेत म्हळे ; ' ही पळय 
तुका लांबचे लांब धनरेशा आसा . ना जाल्यार म्हज्या हातार पळे , धनरेशाच ना . 
म्हणून कितें तरी प्राप्ती जावंची आनी दीसपट्टो ग्रास मेळचो म्हूण म्हाका पटे 
मारचे पडटात . म्हजे पटे सुके न्हय . म्हजे हात ओले जातात जाल्यारूच आनी 
कितें तरी प्राप्ती जाता जाल्यारूच हांव पटे मारता . 

पटे मारतल्यांचो राजा म्हूण पांडीक पट्टाभिशेक करूंक कांयच हरकत ना . 
पांडीचे सुके पटे सुके न्हय हे मात खरें . पांडीचे पटे आनी पांडीच्यो चोरयो ह्यो 
एकमेकांत अशो घुसपल्ल्यो आसात की दोगांकूय वेगळावं नजो . 

पांडी आमचो शेजारी पूण ताचे पसून चार हात पयस रावचे असो आमका 
सगल्यांचो बोध . पांडीक केन्नाय हाव लागीं करतां तेन्ना घुस्पागोंदळांत पडटा . 

आमच्या गोरवांक चरवपाक नित्याचो राखणो गोटी आसा . एक दीस पांडीन 
येवन गोटीबद्दल तक्रार केली आनी म्हाका म्हळे , " तो तुमचो गोटी गोरवांक पाड 
शेतांनी घालता . थंय तांकां चरव सारको मेळना . दीसभर चरोवन गोरवां उपाशी 
ती उपाशी . तेभायर तांकां तो मारता . तांकां म्हजेकडेन सोड . हांव पळे तांका 
कशी पोट भरून हाडटा . ' बदल तरी करून पळोवया अशें म्हणून हांवें पांडीकडेन 
गोरवां चरपाक दिली आनी खरेंच गोरवां पोट उपाट भरून येवंक लागली . पूण 
एक दीस ज्याकेलीन बाजारांत गाळी संवता तें हांवें आयकलें . ' कोण पाड पडिल्ले 
गोरवांक सोडटात कोण जाणा ! म्हज्यो वाली खाल्यो . आतां शेतांत गोरवां दिसल्यार 
दोंकेच मोडून घालता . ' दुसऱ्या दिसा आमोरेचेर वचून पळेत जाल्यार ज्याकेलिनाच्या 
शेतांत आमचीच गोरवां ! पांडी परतो गोरवांक व्हरूंक आयलो तेन्ना ताचेफुडें गोरवांक 
तापोवन हांवें म्हळे , ' कितें चोरां जाल्यांत गो तुमी ? लोकांच्या शेतातल्यो वाली 
चोरून खातात ? ' अशें म्हणून हांव तांचे म्हयांत गेलों आनी तांकां ' काय बरें 
काळू म्हजे , काय बरो नंदू म्हजो ' अशें म्हणीत सांसपिली . ' केन्नाच कोणाचें चोरपी 
न्हय . शेतकारांक बोब मारपाची संवयूच जाल्या . ' खरे सांगूक गेल्यार म्हजी गोरवां 

म्हाका खड्डो मारूंक येतात आनी फटी मारतल्याक ल्हेवतात हे पळोवन पांडीचे 
संगतीन म्हज्या गोरवांकूय पटींची आनी वालींची रूच लागल्या हे म्हाका कळून 
आयलें आनी पांडीक गोरवांक चरोवंक व्हरपाक मना केलो . 

फुडलो एक म्हयनो म्हज्या गोरवांक शिस्तीर हाडपाक म्हाका नाकापुरो जालें . 
काय दिसांनी हांवें पांडीक ज्याकेलिनाचे शेत राखतना पळेलो तेन्ना हांवें ज्याकेलिनाक 
विचारले , ' तुवें पांडीक शेत राखूक दवरला ? ' ज्याकेलिनान खुलासो केलो . ' हय 
बाबा , कोण पाड पडलेले शेतांत गोरवां घालतात कोण जाणा ! पांडीन म्हाका 
आपूण बरी राखण करतां म्हूण सांगले . नाय जाल्यार तो बेकार . पयशेय चड 
मागिना म्हूण ताकाच राखूक दवरलो . तो राखण बरी करता . ' 

थोड्या दिसांनी पांडी फांतोडेर कणंगां , वायंगी , भाजी बी घेवन लोकांक फुकेसवाय 
विकता तो हांवें पळयलो . एक दीस म्हाकाय कणंगां हाडून दिवंक लागलो तेन्ना 
ज्याकेलिनाच्यो गाळी आनीक बादूक नाका म्हूण हांवें ताका परतिलो . 

पांडी एका जाग्यार धरना . आयज एकल्याची सिर्वीस जाल्यार फाल्यां दुसऱ्याची . 
तरी पांडीच्या पट्यांक लोक कशे भुलतात कळना ! 

शेत राखून ताका आनी ज्याकेलिनाक पुरो जातकच पांडीक हांवें अशोकाचे 
गॅरेजीत पळयलो . पांडी मॅकानिकाचे काम बरें जाणा . हो सवायसो मॅकानीक पळोवन 
आनी पांडीच्या पट्यांक भुलून अशोकान ताका आपले गॅरेजीत कामाक दवरलो . 
म्हयनोभर पांडीन आंग मोडून काम केले . पूण ते उपरांत गॅरेजीतल्या मोटारींच्या 
पार्टीच्यो चोरयो जावंक लागल्यो . कोण चोरयो करता तें उजवाडाक येवंचे पयलींच 
पांडीन गॅरेज सोडली आनी हे दुबावीत वातावरण नाका म्हणून बेतके मामागेर 
वचून रावलो . पांडीच्या मामाचो दोंगर आसा आनी तेन्ना काजी चंवरलेल्यो . उर्राकाचो 
तेंप सोंपसर पांडी मामागेर . दीस - रात पांडी उर्राकान तरी . त्या समाधानाक पांडीक 
कितलेशेच फावटी समाधी लागली . काजूचो मोसम सोंपतकूच चातुर्मास करून 
आयिल्ल्या पुण्यवंत मनशाभशेन पांडी परतो आपल्या घरा दिसूक लागलो . 

काय दिसानी पांडी परतो आपल्या कामाक लागलो . पांडी मिनेझ भाटकारा 
फाटल्यान फुडल्यान कित्याक असो सगल्यांक प्रस्न पडलो . पूण थोड्याच दिसांनी 
खरे कारण कळ्ळे . भाटकाराचो एका जाग्याखातीर देमांद चलतालो . ताचो निकाल 
ताचेवटेन लागपाची खात्री आशिल्ली . करता करतां पांडी सेलाद फोली घेवन मिनेझ 
भाटकारावांगडा पणजे वचूंक लागलो . देमांदाच्या कामांतूय पांडीक गत आसा . सरपंचाक 
मेळप , मामलतदाराच्या ऑफिसांत खेपो घालप , कोर्टाच्यो तारखो हाडप अशीं जायती 
भाटकाराची कामां पांडीन आपल्या आंगार घेतली . निमाणे देमांदाचो निकाल 
भाटकारावटेन लागलो आनी ताका तीस हजार रुपया आयले . तांतले पंदरा हजार 

भाटकाराच्या भुरग्यांक गेले . साडेसात हजार ताचे बायलेक . भाटकाराक साडेसात 
हजार रुपया उरले . भाटकारान ते बँकेंत घाले आनी मागीर बायलेकडेन झगडलो . 
बायलेच्या साडेसात हजारांतले तीन हजार आपणाक खर्चाक जाय अशी ताची 
मागणी . बाजार आपुणूच करतां , नुस्तें आपूण हाडटां , साकर , पेत्रोलूय हाडटां तेन्ना 
बायलेन आपल्याक उण्यांत उणे तीन हजार दिवंक जाय असो भाटकाराचो हट्ट . 
बायल उबगली आनी तिणें घोवाक म्हळे , ' घे . हे साडेसात हजारूय व्हर आनी 
घरा जेवंक येवं नाका . ' 

भाटकार रागान घरा वचना जालो तेन्ना पांडीन ताका सांबाळ्ळो . भाटकारान 
आपले सगले भाटांचे कुडके विकून खाल्ले आनी हो निमाणो कुडको आसलो . 
अशे वायट परिस्थितीत भाटकाराक एकलो सोडूं येता ? पांडीन ताची काकूळट 
केली . भाटकार बँकेतले पयशे काडून काडून पांडीक घेवन भोवंक लागलो . 
खावप - पियेवप एकठांय . रातचो पांडीच्या घरा न्हिदूंक लागलो . एक दीस भाटकारान 
बँकेंतल्यान तीनशे रुपया काडले . त्या दिसा दोगांयनी बरें फेस्त केले . देडशे रुपया 
कडयले . रातीकडेन सामको बेशुद्द जावन भाटकार पांडीगेर न्हिदलो . पूण पांडी 
मात सावध . तो अशा वेळार सोरो पचोवन सावध रावता . सकाळफुडें भाटकार 
शुद्दीर येवन पळेत जाल्यार बॉल्सांत विसूच रुपया . भाटकारान पांडीक विचारले 
तेन्ना पांडीन म्हळे , ' तूं भानार आसलो काल ? कितें मोडटा तें तुकाच खबर 
ना . तूं सगले खर्चितलो आसलो . तरी हांवें तुका सकाळी निवळणेक जाय म्हूण 
वीस रुपया बॉल्सांत सांबाळूक लायले . ' 

भाटकाराक जाप उरली ना . दुसऱ्या दिसा सावन भाटकाराचो आनी बायलेचो 
एकचार जालो . पांडीगेर रावचे परस झगडी विसरून बायलेकडेन गेल्यार लाब आसा 
अशें ताणे येवजिलें आसतलें ! 

पांडी ह्या दिसांनी घराकडेन दिसना . तो खंय तरी मुदांसाक गेला . हालींच 
खबर कळळ्या की पांडी पिरवळा कोणाच्या तरी कुळागरांत वावुरता . तो थंय पिराच्या 
व्हाळाकडेन पटे धुवन आनी पुण्य जोडून केन्ना परतो येता तें पळोवंक जाय . 

वामन पंडीत 


दरेका गांवांत एकलो कोणूय देवाक सोडिल्लो आसता . वामन पंडीत आमच्या 
गांवांत देवाक सोडिल्लो म्हळ्यार जाता . देव जसो सगल्या प्राणीमात्रांत आसता 
पूण 

तो खंयच एकेकडेन नासता तेच रितीन देवाक सोडिल्लो सगल्यांमदीं आसून 
लेगीत कोणाच्या अध्यांत आनी मध्यांत नासता . 

तशे आमच्या गांवांत कोण ना कोण कोणाक तरी सोडिल्ले आसतातच . थोडे 
क्लबांक सोडिल्ले आसतात , जाल्यार थोडे सभांक सोडिल्ले आसतात . थोडे मठांक 
सोडिल्ले आसतात , जाल्यार थोडे ' गिरेस्ताश्रमांक ' ; थोडे नाटकांक जाल्यार थोडे 
जात्रांक ; थोडे लग्नसमारंभांक जाल्यार थोडे सत्कार समारंभांक . कांय जाण मंडळांक 
जाल्यार काय जाण बायजन - मंडळांक , जाल्यार काय जाण बायलांक सोडिल्ले 
आसतात . 

आता ' बायलांक सोडिल्ले ' दोन तरांचे आसतात . जो आपले बायले वांगडा 
रान्नीपोल्लांत पडिल्लो आसता तो एक प्रकार आनी आपले बायलेक सोडून 
' दवरिल्लेगेर ' तिच्या सान्नीकोयरांत सांपडिल्लो आसता तो दुसरो प्रकार . आमचे 
गांवचे फाटले पिळगेंत असोच एक विलक्षण पराक्रमी पुरूश जावन गेलो , जो आपले 
बायलेक आनी दवरिल्लेकूय सोडिल्लो आसलो . तो बायलेक सोडून दवरिल्लेगेर 
गरजेप्रमाण सलग वर्स देड वर्स रावतालो आनी तिगेर जाल्ल्या भुरग्याक नांव 
दवरुनूच परतो आपले बायलेसरी येतालो आनी तेच रितीन बायलेसरी रावन परतो 
दवरिल्लेगेर वतालो . तो परंपरावादी नासलो , पूण समतावादी आसलो . घरचे बायलेक 
तो जें जें कितें दितालो तितलेच आनी केन्नाकेन्नाय कांकणभर , गोंठभर आनी पाटलीभर 
चडूच दवरिल्लेक दितालो . 

आमचो वामन पंडीतूय आमचे फाटले पिळगेंतलो . पूण जो जल्मभर ब्रह्मचारी 
रावलो . एकल्याक एक पावना आनी दुसऱ्याक एकूय फावोना ही देवाची कसली 
रचना कोण जाणा ! ताका आपल्याक सोडिल्लो म्हणून देवानूच ताका लग्नाच्या 
दाव्याक कोणाक बांदूंक दिलोना अशेंय आसूं येता . तो एक जीव सदाशीव आशिल्लो . 

देवाचे मनीस आनी देवाक सोडिल्ले मनीस हातूंत फरक आसा . देवाचे मनीस 
सोवळे आसतात . देवाक सोडिल्ले तशे नासतात . गरीब - श्रीमंत तांकां सारकेच आसतात . 
देवूळ , मठ , भवन असलें तांकां कांयच लागना . ते त्रैलोक्य भवनांत एकसारके 
भोंवतात . देवाचे मनीस देवाच्या नांवान उलयतात . देव ओगी बसता म्हणून देवाच्या 
नांवान ते चडूच उलयतात . पूण देवाक सोडिल्ले देवाच्या नांवाचो जप चडसो 

करिनात . तांकां देवाक सोडल्यात म्हणटकूच देवाचो जप केलोना तरी तांकां पावपाची 
जबाबदारी देवाचीच आसता . 

त्या वेळार सगल्या वादांनी वामन पंडीत पडिल्लो आसलो . समाजवाद , गांधीवाद 
आनी साम्यवाद अशा त्रिगुणांपसून ताचो वाद घडिल्लो . मार्क्स आनी लॅनीन , गांधी 
आनी नेहरू , बहुजन आनी हरीजन असो ताचो समाजवाद आसलो . जातींचे समाज 
आनी एससी , बीसी , ओबीसी अशे सवलतीचे वाद त्या काळार उपरातूं नासले . 
बहुजन जावं हरीजन हीं उतरां तेन्ना निकतींच हरिद्वाराकडेन पाविल्ली . फुडल्या 
प्रवाहांत जे तातूंत कितें बरें वायट भरसून व्हांवन आयला तें तेन्ना घडूक नासले . 

वामन पंडिताचें खरें आडनांव पंडीत न्हय . पूण ताचे आपल्या विशयांतलें गिन्यान 
पळोवन ताका भोवमानान पूण इल्लें विनोदान गांवच्या लोकांनी अपुर्बायेन दिल्लें 
हे आडनांव . तशें खरेल्या पंडीत आडनांवाचे काय जाण आमच्या गांवांत आसले 
पूण तांकां एक तर आडनांवान ना जाल्यार पयल्या नांवान लोक उलो मारताले . 
वामन पंडिताक मात जोड नांवानूच उलो मारताले . घोड्यागाडये भाशेन वामन 
पंडीत ही दोन उतरां एकेच पावटीन आनी एकाच दमान उच्चारल्यारूय तांचो 
खरो अर्थ ध्यानात येता . 

गांवान कोणाय मनशाक आपल्याक सोडचो अशें जेन्ना देवाक दिसता तेन्ना देव 
ताची तशी जल्मापसून वेवस्था करता . ताणें संवसार करचो न्हय अशी कितें तरी 
मांडणी करून दवरता आनी तो उपाशीं पडचो न्हय म्हूण एकलो तरी संवसारी 
भाव ताका दिता , जो आपलो संवसार पळोवन ताकाय पळेता . ताका गांवभर खंयूय 
आनी कोणागेरूय वचपाचो पासपोर्ट दिवन दवरता . गांवांत एकसारकी भोंवपाची 
इत्सा आनी शक्ती दिता . शिकप दिता पूण शिकप अर्धार सोडूंक लायता . ताका 
कसल्या तरी वादाची जावं विशयाची गोडी लायता . पूण ताचे विशयवासनेचेर कसले 
तरी चेपण दवरता . तेभायर घरदार सांबाळून रावपी मनशाक समजना असलो कसलो 
तरी खास गूण देव ताका दिता . हिमटेपणाखातीर प्रसिद्ध घराण्यांत जर पयशे 
वगडावप आनी पयशांचो कसलोच हिशेब नाशिल्लो भुरगो जल्माक येत जाल्यार 
जावं नुस्त्याबगर जायना अशा घरांत जर जल्मापसून शिवराक व्रत धरपी भुरगो 
जल्माक आयलो जाल्यार , जावं आपूण आपणाक देव समस्तांक अशें मानपी घरांत 
देव आपणाक आनी आपूण समस्तांक अशें समजुपी भुरगो जल्माक आयलो जाल्यार 
देवान ही त्या घराण्याखातीर न्हय तर आपणा स्वताखातीर कितें तरी तजवीज 
करून दवरल्या असो देवाचो दुबाव घेवपाचो . 

.वामन पंडीत गांधीवादाक लागून शिवराक जावंक नासलो . तो जल्माचोच शिवराक 
आसलो . गोंयचे गांधीवादी चडशे शिवराक नासतात . कितेंय खातात . पूण वामन 

पंडीत जल्मापसून अहिंसक . दुसरी गजाल म्हळ्यार तो तोपी घालिनासलो . आंगस्तर 
आनी धवें खोमीस हो ताचो भेस . माथ्याक बारीक भीस , आंगान शिडशिडीत , 
चाल तुरतुरीत , ताच्या गांधीवादाक धोनूय नासलें आनी पोंगूय नासले . हातांत हरिजन 
ना जाल्यार केन्ना ब्लित्झ सारकी दावखुऱ्या विचारांची पत्रां . खांकेंत डिस्कवरी , 
जांव ' ग्लिसमीस ' . केन्ना केन्नाय हातांत भारतीय गडी तेंडुलकराचें जावं दुसऱ्या 
खंयच्या तरी इंग्लीश गड्याचें चरित्र ना . जाल्यार राहूल सांकृत्यायनचे जावं किशोर 
मथुवाल्याचे पत्रक . 

वामन पंडिताच्या हातांत क्रांतीखातीर ब्लित्झ आनी शांतीखातीर हरिजन आसतालो . 
पूण केन्ना केन्ना ह्या दोन तोंकांमदलीं ' भारत ' सारकीय पत्रां आसताली . पूण ताचें 
हरिजनाचे वाचप चड . वाटेन चलतनाच ताका वाचपाची संवय आसली . आख्ख्या 
गांवांत सकाळच्यो आनी सांजेच्यो ताच्यो दोन पदयात्रा आसताल्यो . महात्मा गांधी 
जसो विमानांत बसनासलो तसो वामन पंडीत मोटारीत बसनासलो . 

हाली काळार दरेका विशयांत हो पंडीत , तो पंडीत अशी कितें तरी पंडीत 
ह्या उतराची व्याख्या जाल्या . पूण वामन पंडीत फकत गांधी - नेहरूच्या विशयांतूच 
पंडीत आसलो . वामन पंडिताचे जिणेत गांधी आनी नेहरूंक एक उच्च स्थान 
आसलें आनी तांचे जिणेच्या तत्त्वज्ञानाचो गांवांत ' अश्व - शक्ती ' गतीन प्रसार करप 
हो ताचो नित्याचो वावर आसलो . हातांत गांधी - नेहरूचे साहित्य घेवन तो जेन्ना 
सदांच्याच झपाट्यान गांवची पदयात्रा करतालो तेन्ना वामन पंडिताचे घोड्यागाडयेंत 
बसून गांधी आनी नेहरू नित्य आमचे गांवची भोंवडी करतात काय अशें दिसतालें . 

हांव वामन पंडिताचे पदयात्रेत चडसो सामील जातालोंच . इतलेंच न्हय तर जायते 
फावटी लागीच कालाफूरा तीन कोसांचेर आशिल्ल्या वाचनालयांतूय वामन पंडीत 
केन्नाकेन्नाय म्हाका ओडून व्हरतालो . हालींच्या यांत्रीक आनी तांत्रीक साहित्याचेर 
उबगणी चर्चा करतां करतां मोटारीन वतना पसून ती वाट पयस दिसता . पूण 
त्या वेळार गांधी नेहरूंच्या मांत्रीक आनी यांत्रीक साहित्याचेर चर्चा करीत वतना 
ती कालाफूरची पदयात्रा पसून आमकां काय न्हय कशी दिसताली . 

संवसारांत येवन आपणे काय केलेंना अशें मूर्ख लोकांक दिसत म्हूण वामन 
पंडीत गांवच्या भुरग्यांक केन्नाकेन्ना इंग्लेजीच्यो शिकवण्यो दितालो . विद्यार्थी ह्या 
अर्थान ते भुरगे . पूण त्या काळार मराठी आनी पुर्तुगेज शिकून मागीर इंग्लेज शिकताले . 
हे भुरगे बरे जून आनी जाणटे जाल्ले आसताले . ते सारके शिकच नासले , उरफाटे 
आपल्याक सारकें शिकोवंक ना म्हूण म्हयनो जातकूच शिकवणेचे पयशे दितना 
रडी खाताले आनी वामन पंडिताचे पयशे बुडटाले . अशे तरेन आदी आपल्या 
गुरूक बुडोवंक शिकून मागीर लोकांक बुडोवन वयर सरिल्ले जायते आसतीक आमच्या 

गांवांत आसात . 

तशे आमच्या व्हडले गोंयचे आसतीक हिंदू म्हळ्यार . ' महागोमन्तकस्थ हिंदू समाज ' 
आपल्या धर्मगुरूबगर आनी खंयच्याय गुरूक गुरू मानिनात आनी ताच्या शिश्याबगर 
आनीक कोणाक शिश्य म्हणिनात . वामन पंडीत म्हाका गांधी - नेहरूच्यो गजाली 
एकसारक्यो सांगता आनी त्यो अन्यकुंक हांव ताचे फाटल्यान भोंवतां म्हूण तांणी 
म्हाका केन्नाच वामन पंडीताचो शिश्य म्हळोना . ते म्हाका वामन पंडीताची शेपडी 
म्हणटाले . पूण ह्या गोमंतकस्थांचो एक धर्मगुरू प्रकृती बरी ना म्हूण शिरधना वेळेर 
मुदांसाक येवन राविल्लो तेन्ना ताणेय संस्कृतापसून मुदांस म्हूण वामन पंडीताकडल्यान 
म्हयनोभर इंग्लेज शिकोवणेची सेवा करून घेतल्या ती पसून ते सेवा म्हणून मानून 
घेवंक तयार नात . ह्या आमच्या गोंयच्या भावीक समाजांत फकत मोटारीत येतल्यां 
वतल्यांकडल्यान सेवा घडटा , पदयात्रा करून करड काडटल्यांची सेवा रुजू जायना . 
पाद्यपुजा करतल्यांचे आनी करून घेतल्यांचे पाय जमनीक लागूक जायनात असो 
एक नेम आसा . पूण वामन पंडीताक ताचे कायच पडूक नासले . देवाक सोडिल्ल्या 
मनशान देवाच्या मनशांकडल्यान कसलीय अपेक्षा करप म्हळ्यार देवाकूच वायट 
दिसपाचें ! 

वामन पंडीताक गुरूवर्य टागोरांबद्दल बरोच आदर आसलो . टागोरांची गितांजली 
समजून घेवपाचो आनी आमकां समजावपाचो ताणे बरोच प्रयत्न केल्लो . तें काव्य 
आमकां ते पिरायेंत व्हडलेशें कळनासले . पूण आमी ते कळटालेंशें दाखयताले . 
अशें आसले तरी तें पुस्तक वामन पंडीताचे अंजलींत पळोवन आमकांय टागोरांबद्दल 
खूब आदर दिसतालो . तेच भाशेन स्वामी विवेकानंद . स्वामी विवेकानंदांची व्याख्यानां 
आमकां तेन्ना तरी तकलेवयल्यान वताली . तरी अमेरिकेच्या शिकागो शारांत उलोवपाचे 
सर्तीत तो पयलो आयलो आनी ताणे सुरवेकूच ' ब्रदर्स अॅण्ड सिस्टर्स ऑफ अमेरिका ' 
म्हणटकूच ताळयांचो गजर जालो हे आयकून आमीय आमच्या विद्यालयाच्या उलोवपाचे 
सर्तीत ' ब्रदर्स अॅण्ड सिस्टर्स ऑफ गोवा व्हेल्ल्य ' अशी भाशणाची सुरवात करूंक 
लागिल्ले . 

वामन पंडीताक देवाक सोडिल्लो अशें म्हणपाचें आनीक एक कारण म्हळ्यार 
असल्या मनशांक देव जाय तेन्नाच संवसारांत धाडटा आनी जाय तेन्नाच उबारता . 

वामन पंडीतान भारताचे स्वातंत्र्य पळयल्लेंच , ताणें गोंयचेय स्वातंत्र्य पळयलें . 
उपरांत पंडित नेहरून गोंयाक भेट दिली तेन्ना वामन पंडीताक तो वाटेरूच मेळ्ळो . 
व्हडल्या गोंयां कदंब राजाचे आदले राजधानये मुखार तेन्नाचो एक राजपथ आसा . 
ताका आमी आतां व्हडली बीद म्हणटात . थंय आमी नेहरूक पळोवंक उबे राविल्ले . 
नेहरू दाबोळेच्यान पणजे वतना आमची गर्दी पळोवन मोटारींतल्यान देंवलो . म्हाका 

तो वामन पंडीताक पळोवन देवलो काय दिसलो . खरे पंडीत एकमेकांक पळोवनूय 
आदली वळख नासतनाय एकमेकांक वळखतात . 

उपरांत रोखडेंच देवान पंडित नेहरूक व्हेलो . आनी फाटोफाट वामन पंडीताकूय 
आपोवन व्हेलो . जेन्ना वामन पंडीत गेलो तेन्ना आमकां खूब वायट दिसले . पूण 
देवाचे इत्सेफुडें इलाज नासता . देव आपल्याक सोडिल्ल्या मनशाक वेळार व्हरता , 
फुडलें नाका जाल्लें पळोवंक दवरिना.मा 


गाडेकार 


मोठ्या दुख्खान आयज म्हाका हालींच सुखाक पाविल्ल्या एका मनशाची खबर 
सांगची पडटा . ती म्हळ्यार एका गाडेकाराची . 

पयलींच्या काळार गाडेकार म्हळ्यार आमचे तकलेत येतालो तो रेड्यांक जावं 
पाड्यांक गरज नासतना खर गाळी घालीत बडी मारून आमुडपी गाड्यार बशिल्लो 
गाडेकार . ताच्या तोंडांतली भास हो कोंकणी भाशेचो खंयचो प्रकार हे सांगू नजो . 
पूण 

हाली कोंकणींत गाळीवरी भास वापरचेली जी धाम आयल्या तांतल्या खंयच्याच 
सदरांत ही भास बसना जाल्ल्यान हे भाशेक आमी गाडेकारी भास अशें म्हणूं 


येता . 


जपूण हांव ह्या गाडेकाराबद्दल सांगिना . गाडो म्हणटकूच म्हजे तकलेत येता तो 
पणजेच्या फूटपाथार आशिल्लो गाडो . ह्या गाड्यांनी जायतें मेळटा . थंय चॉकलेटी , 
विडयो , सिगरेटी , ब्लेडी , तरातरांची तेलां , शाबू , पॅना , पेन्सिली , रेवन्यू स्टॅप , 
ब्रश , पोवाची लातां अशो जिनसांवार वस्तू मेळटात . कांय गाड्यांचेर पानपट्ट्योय 
मेळटात . हे पानपट्टेक लागून म्हजी पणजेच्या जायत्या गाडेकारांकडेन दाटी जाल्या . 
कोण कोण कितें घेवंक येता तें गाडेकारांक खबर आसता . म्हणटकूच मनीस 
पळयलेबराबर त्या मनशाक जाय जाय त्यो वस्तू तो रोखडोच काडून दिता . काय 
गाड्यांचेर निरोध मेळटा . तीय गिरायकां ताका खबर आसात . पूण तो कोणाचो 
विरोधक न्हय . गाड्याफुडें मातसो वेळ रावलेबगर म्हज्यान फुडें वचूंक जायना 
म्हणून म्हजो तो गती - निरोधक . 

गाड्याफुडें चड करून एक तामरेत आसता . तिचेर बसून खबरो करप हातूंत 

एक वेगळीच रूच आसता . पानपट्टेचे रुचीसारकीच जिबेक ह्या खबरांची रूच 
लागता . पणजेच्या गाड्यांचे एक विशेश म्हळ्यार तांची चक्रां केन्नाच हालनात . पूण 
चक्रां आसात म्हूण तांकां गाडे म्हणटात . मडगांवां आनी म्हापश्यां हांवें गाडे पळेल्यात . 
पूण म्हाका त्या गाड्यांक अशी थिरावलेली चक्रां दिसूक नात . म्हजे नदरेक चक्रां 
आसून हालनात अशे गाडे चडशे पपजेंतूच दिसतात . 

पणजेच्या गाड्यांक चक्रां आसात , मागीर ती ल्हान , व्हड जावं मध्यम आकाराची 
आसूं . पूण चक्रां आसातूच . चक्रां आसून हालनात म्हणुनूच गाडेकार वैभवाक पावल्यात 
अशेंच म्हणचें पडटा . गाड्यार फळां - भाजी घालून भोंवपी काय जाण हेर शारांनी 
दिसतात पूण ते ह्या गाडेकारां इतले वैभवाक पावूक नात . 

म्हज्या मनाक पणजेच्या गाडेकारांबद्दल एक खास ओड आसा म्हूण हांव तांचो 
इतिहास सोदूंक लागतो . म्हज्या भुरगेपणांत , पुर्तुगेजांचे राजवटी काळार पयले फावट 
हांवें पणजेंत गाडे पळयले . जांकां बाजारांत वचून फळां हाडूंक त्रास पडटात तांकां 
लागून गाड्यार फळां घालून तेन्नाचे गाडेकार शारांत भोंवताले . 

पूण हालींचे गाडे अशे केन्नाच भोवक नात . एकाच जाग्यार रावल्यार चक्रां मातयेत 
मुंगरतात तशी ह्याय गाड्यांची चक्रांय जागच्या जाग्यार मुंगरलीं आनी फुडें फुडें 
ती सामकी रोमलीं . आनी म्हणुनूच काय कितें , तांकां गिरायक खूब जावंक लागले . 
गिरायक इतलें की कोणूच मुंगरिल्लें चक्र वयर काडूंक तयार ना . चक्रां आसून 
हालप ना आनी पांय आसून भोवप ना हाका मनाचो व्हड निग्रह लागता . 

अशाच सुखाधीन , निग्रही आनी निगरगट्ट मनशाक लक्ष्मीचो वर आसता . हे 
सगले पळेतकूच म्हाका एक अनुमान करचेंशे दिसता . महाभारतातल्या कर्णाची 
आयुष्यातली सगल्यांत व्हडली चूक म्हळ्यार तो मुंगरलेलें चक्र वयर काडपाचे 
भरीक पडलो . चक्र मुंगरलेलें आसतना तसोच जर तो झगडत राविल्लो जाल्यार 
तो कृष्ण - कारस्थानाक बळी पडनासतना एक वेळ वाटावपाचो . रथाचे चक्र मुंगरूं , 
हांव तें हालोवंचोंना असो ताणें निग्रह केल्लो जाल्यार एकाद्रो अर्जुनाक तो कासावीस 
करपाचो . पूण तो देवलो आनी ताणें व्हडली चूक केली . आसन मोडले जाल्यार 
लेगीत आसनाक घट वेंग मारपाचे हाली काळावयल्या राजकारभाऱ्यांचे कसब आनी 
तांची शिटूकसाण कर्णांत नासतली . हाका लागून ताचे चुरचुरे दिसतात . 

पणजेच्या गाड्यांची चक्रां हाली हाली धर्तरेत सामकी घट जाल्ली आसात . 
पयलीं खंय ह्या गाड्यांक सरकारी भाशेत ' मुवींग कार्ट ' म्हणटाले . पूण भिकारभासो 
करपाक हे गाडेकार सरकाराक वस्ताद सांपडले आनी सरकारान तांकां आतां ' अनमुवींग 
कार्ट ' म्हणून मान्यताय दिल्या . तांकां आतां विजेची कनॅक्शनां लेगीत दिल्यांत . 
हाचेवयल्यान ते ‘ परमानॅण्ट अनमुवींग कार्ट ' जाल्यात . 

रोमिल्लें चक्र केन्नाच काडलेंना जाल्यार वैभव मेळटा हे आमकां गाडेकारांकडल्यान 
शिकूक मेळटा . 

पणजे जायते गाडेकार आसात . म्हाका पणजेच्या गाड्यांचेर गेलेबगर सूख लागना . 
पूण म्हजे खास संवकळीचे अशे पांच - स गाडे पणजेंत आसात . पणजेंतल्या जायत्या 
संस्थांबद्दल म्हाका जितलो आदर आसा ताचेपरस चड पणजेचे गाडो हे संस्थेबद्दल 
आसा . म्हजो पणजेंतलो पयलो गाडेकार इश्ट म्हळ्यार तेन्नाचे कोंकणी भाशा मंडळाचे 
माळयेच्या सोंपणांकडेन आशिल्लो गाडेकार . पणजेच्या भाशा मंडळाचो द्वारपाल कसो 
हो गाडो सोबतालो . कोंकणी भाशा मंडळाक ही नॅशनल थिएटरा सामकारची माळी 
एके क्रिस्तांव बायलेन भाडे घेनासतना वापरूंक दिल्ली . तेन्ना कोंकणी भाशा मंडळाकडेन 
फंड नासलो . चडशे आपवावुरपीच ही माळी चडटाले . फुडें जेन्ना भाशा मंडळाक 
पयशे येवंक लागले , तेन्ना आपवावुरप्यांचो आंकडो उणो जालो आनी आपलेखातीर 
वावुरप्यांचो आंकडो वाडलो . 

हो कोंकणी भाशा मंडळा फुडलो गाडेकार पयलीं मराठीवादी आसलो . पूण चडशे 
कोंकणी आपवावुरपी ताचे इश्ट जाल्ल्यान आनी आपूण कोंकणी भाशा मंडळाच्या 
दारांत राखणदार कसो आसां हे येवजून ताका कोंकणीबद्दल मोग निर्माण जालो . 
चवथ आयली म्हणटकूच म्हजेकडल्यान तो कोंकणी गणपती पुजा अजून मागता . 
हाचेवयल्यान गणपती फाटोफाट ताची कोंकणीचेर श्रद्धा आसा अशें म्हाका दिसता . 
गणपतीक आमी कितें सांगतात तें म्हाका ह्या कोंकणी पुजेवयल्यान कळटा अशें 
तो म्हणटा . आतां कोंकणी भाशा मंडळ थंय ना , पूण म्हजे सारकेल्या कोंकणीवाद्यांकडेन 
ताणे अजून मायेमोगाचे संबंद दवरल्यात . 

ह्या गाड्यार तेन्ना मटको चलनासलो आनी आतांय जेन्ना सर्रास गाड्यांचेर मटको 
चलता तेन्नाय थंय मटको चलना . पूण म्हाका एका पोलीस हवालदारान मटक्याक 
लागून ह्याच गाड्यार धरलो . हो गाडेकार म्हजो खास इश्ट जाल्ल्यान कविता 
लेगीत हांव ताचे तामरेतीर बसून बरोवपी . पूण गाड्याफुडें बरोवप हो पोलिसांचे 
नदरेन गुन्यांव . पोलिसान फाटल्यान येवन म्हाका गोलाक धरलो आनी म्हळे , हांगाय 
मटको चलता तर ? अशें म्हणून लागीच आशिल्ल्या मुखेल पोलीस कचेरेंत तो 
म्हाका ओडून व्हरूंक लागलो . वाटेर ताणें म्हजी खबर काडपाक प्रस्न विचारले 
तेन्ना हांव कोंकणी लेखक म्हूण ताका सांगलें आनी हांव मटको लायनासलों , तर 
कविता बरयतालों हेय सांगलें . पूण पोलीस खात्याचे सादारणपणान कोंकणी 
लेखकांबद्दल वायट मत आसा अशें म्हाका दिसून आयलें . ताणें म्हाका म्हळे , 
' जाणा , जाणा , तुमी लेखक कसले ते . लेखक म्हणून असवडी कितें करीत तें 
सांगू नजो . ' 

ताणे म्हाका पोलीस कचेरेंत पोलीस निरिक्षकाफुडें उबो केलो . पोलीस निरिक्षकान 
म्हजी झडटी घेतली आनी पुरावो कांयच मेळना जातकूच म्हाका विचारले , ' कितें 
करता तूं ? ' ताकाय हांवें म्हजी वळख कोंकणी बरोवपीच म्हणून करून दिली . 
तेन्ना ताणे पोलीस हवालदाराक हाडून तापयलो . ' कित्याक ह्या वाटेवयल्या फालतू 
मनशाक घेवन आयला ? सोड ताका . ' -अशे तरेन म्हजी सोडणूक जाली . 

हालींच एका खबरांपत्राच्या सप्तकी समीक्षकान पयलींच्या कोंकणी लेखकांचे 
प्रस्थापीत फालतू लेखक असो जाहीरनामो केला . पूण ताचेआदी कितलींशींच वर्सा 
ह्या पोलीस निरिक्षकान आमी लेखक वाटेवयले विस्थापीत फालतूं मनीस असो 
आमचो पंचनामो केल्लो म्हणून म्हाका कोंकणी समिक्षक आनी पोलीस निरिक्षक 
हांचेमदीं व्हडलोसो फरक दिसना . 

कोंकणी भाशा आनी गाडेकार हांचेकडेन म्हजे संबंद सुरवातीपसून समांतर चलत 
आयल्यात . पणजेचें भाशा मंडळ जेन्ना टीबी कुन्य हॉलांत आयलें तेन्ना पयलींभाशेन 
जरी कोंकणीची चळवळ थंय चलना जाली तरी ते इमारतीफुडल्या गाडेकाराकडेन 
म्हजी दाटी जाली . 

उपरांत थोडे दीस कोंकणी भाशेची चळवळ ज्युन्ता हावसाकडेन एका दुकानांत 
चलताली . थंय हांव वतालों . तेन्ना थंयच्याय गाडेकाराकडेन म्हजी दोस्ती जाली . 
त्या दुकानावयली कोंकणी भाशेची चळवळ हाली बरीच भेळशेल्या . पूण थंयच्या 
गाडेकाराकडेन म्हजी दोस्ती मात वाडत गेल्या . हो म्हजो खास गाडेकार म्हणपाक 
एक कारण आसा . हांव सांत इनेझ जे कुडीत रावतां थंय शेजराच हो गाडेकार 
रावता . दुसरे वटेन एका पोलीस शिपायाचें घर आसा . शेजार बरो आसा . पयली 
तर हे दीसभर काम करून येताले आनी जेवन खावन सुस्त न्हिदताले . तांच्या 
घरांनी शांतताय आसताली . दोगूय सभावाचे बरे . बायलोय शांत सभावाच्यो आनी 
बरे देखीच्यो . ती ल्हान पिरायेची आनी अपुर्बायेची . 

सुरवातीच्या काळार ह्या गाड्याफुडें तामरेतीर बसून हांव गाडेकाराकडेन तरातरांच्यो 
गजाली करतालों . गाडो सकाळी सुरू जातालो तो रातचो णव मेरेन चलतालो . 
ह्या गाड्यार म्हज्यो दिसाक दोन तीन पावटी तरी जाताल्यो . थोडे वेळ तामरेतीर 
बसून खबरो करप हे नित्याचे आसलें . खबरो सदांच्योच . भारत - पाकिस्तान जावं 
ऑस्ट्रेलिया मदीं क्रिकेट खेळ चलतालो जाल्यार ताच्यो खबरो ; खंय झूज पेटलें 
जाल्यार कोण जिखत हाचो अदमास ; भारतांत नवे नवे पक्ष जल्मतात तांचेबद्दल 
खबरो . हे तरेच्यो आमच्यो खबरो चलताल्यो . 

घरा वतकूच हांव , तो आनी पोलीस शिपाय अर्द - पाऊण वर खबरो करून 
मागीर जेवंक वताले आनी सुसेगाद न्हिदताले . कसलीच किटकीट नासली . पूण 


७४ / रामभाऊ साहित्यसार 


हाली हाली ही स्थिती एकदम बदलल्या . कितें घडलें कोण जाणा , पूण ह्या गाडेकारान 
आपलो मार्ग बदललो . वेपार विकचे परस मटको घेतल्यार बरो , तातूंत अदीक 
प्राप्ती आसा अशें येवजून ताणें गाड्यार मटको घेवंक सुरवात केली . एक मात 
खरें , हालीं ताका प्राप्तीय खूब जावंक लागिल्ली . 

ह्या गाड्यार मटको सुरू जायत पसून आमचे तामरेतीवयली बसका उठल्या 
आनी आंकडेशास्त्र्यांची वाडल्या . तामरेत पावना म्हूण आतां एक बांकूय थंय आयला . 
वयलेचाराक तो गाड्यावयल्यो वस्तू पयलींवरीच विकता . पूण ताचें ध्यान - मन 
मटक्याचेर आसता . मटक्याच्या स्लिपीचेर ताचें चड मन लागिल्लें आसता . दोन - तीन 
तरांच्यो मटक्याच्यो स्लिपी तो बरयता . कल्याण , गोविंदा आनी मैन अशी ह्या 
मटक्यांची नांवां . मटक्यांची नांवां कितेंय आसली तरी अर्थ एकूच . पूण ' मैन ' 
ओगीच भाव खाता . ताच्योच स्लिपी चड वतात . कोंकणीत जशो देवनागरी , रोमी , 
कानडी बी लिपी आसात तशोच ह्यो मटक्याच्यो स्लिपी . पूण कोंकणींत देवनागरी 
ओगीच भाव खाता तसो तो ' मैन ' मटको . ह्या मटक्याक बक्षीस लागत जाल्यार 
देवनागरीक अकादेमीचो पुरस्कार मेळिल्लेवरी खोस जाता . 

ह्या आमच्या शेजारच्या गाड्यार मटको सुरू जायत पसून एक गुपीत म्हाका 
कळळे ते आमच्या शेजरा रावतल्या पुलीस शिपायाचें . ताका हरशी कसलेच वेसन 
ना . संवसार सुखी आनी कचेरेंत तो काम मन लावन करता . पूण एक उद्येग 
तो गुपीत करतालो . ह्या आमच्या गाड्यार मटको सुरू जावचे पयलीं तो खंयच्या 
तरी दुसऱ्या गाड्यार मटको लायतालो जावंक जाय . आतां ह्या गाड्यार नेमान 
लावन फुडें सरता . पूण ताका तरी कित्याक दोश दिवंचो ? सगल्या वेवसायांतले 
लोक मटको लायतात , मागीर पुलिसांनीच कितें पातक केला ? तसो मटको लावपी 
आनीक एक पोलीस मित्र म्हाका हाचे पयलींच मेळिल्लो . 

मटको सगल्याक चलता . पणजेंत आनी गोंयच्या हेर शारांनी तो तरतरता . तेचप्रमाण 
गोंयच्या खेड्याखेड्यांनीय . म्हजो जल्मगांवूय हाका अपवाद ना . आमच्या खेडेगावांतूय 
गाडे आसात . पूण ताका चक्रां नात . अशाच एका गाड्यार आमच्या पोलीस स्टेशनावयलो 
एक शिपाय नेमान मटको लायता . म्हजो तो खास इश्ट जाल्ल्यान हांवें एक दीस 
ताका कडेक आपोवन विचारले , मटक्यापसून तुमच्या खात्याक ही जी येणावळ . 
जाता ताचो वांटो तुमकां सकयल मेरेन पावना ? ' ना ' , ताणें म्हळे . ' खंय तरी 
तो वयले वयर जिरता ' . हो पुलीस मूळचो गोंयचे शिमेवयल्या महाराष्ट्रातल्या गांवांतलो . 
ताच्या म्हणण्याप्रमाण तांच्या गांवांनी हे प्राप्तीची वयर ते सकयल मेरेन जाच्या 
ताच्या हुद्द्याप्रमाण सगल्यांक वाटणी मेळटा . 

महाराष्ट्रवाद्यांआड जर कोणूय आसलो तरी महाराष्ट्रातल्या बऱ्या कायद्यांआड आसचो 

न्हय . ज्या राज्यांत हो बहुजनांच्या हिताचो नेम आसा तो आमच्याय राज्यातल्या 
संबंदीत खात्यान लागू करूंक अनमनचे न्हय अशें मनापसून दिसता . 

महाराष्ट्राचे राजधानी मुंबयंत जाल्यार मटको इतल्या प्रचंड प्रमाणांत आनी कडक 
शिस्तीन चलता की तो पळेत जाल्यार तो आमचो राष्ट्रीय खेळ कसो दिसूंक लागता . 
चड खपाच्या राष्ट्रप्रेमी आनी महाराष्ट्रप्रेमी वर्तमानपत्रांनी सकाळफुडें ह्या महत्वाच्या 
खेळाबद्दलचे निकाल छापून येतात . हाचेवयल्यान मटको सगल्यांक मान्यताय पाविल्लो 
खेळ आसा हे कळून येता . 

आतां हो पणजेंतलो म्हजो शेजारी गाडेकार मटको घेवंक लागिल्ल्याक बरोच 
धनवंत जावन सुखाक पाविल्लो खरो पूण हालींचे ताचे वागप पळयत . जाल्यार 
वायट दिसूक लागता . मटक्याच्या धंद्याच्या ताणाक लागून जावं धनाच्या लोभाक 
लागून , तो सदांच रातचो घरा येतकूच बरी मस्ती करूंक लागता . पयलीं बायलेकडेन 
मायेमोगान उलोवपी हो मनीस आतां पियेवन येवन घरांत दंगोमस्ती करता . साद्याशा 
कारणाक लागून तो तापता . ताच्या चित्तांत मटको भरिल्ल्याक ताचो सभाव चिडको 
जाला . पयलीं तो घेतिल्लो मटको दुसऱ्याक दितालो आनी आपलें कमिशन घेतालो . 
पूण आता थोडो मटको तो आपलेकडेनूच दवरपाची जोखीम घेता . झटपट दुडू 
कमोवपाच्या नादाक लागून तो मनाची शांती वगडावन बसला . पयलींचो हो आमचो 
शांत सभावाचो गाडेकार आतां मेळत तेन्ना उचांबळ जाल्लो दिसता . आतां तो 
घरांत मार - फारूय करूंक लागला . पियेवन येवन घरांत बायल - भुरग्यांक बडयता 
तें पळोवन खंत दिसता . 

' एक दीस ताणें बायलेक बरीच बडयली . तिचेर ताणें दांडो मारिल्लो तो तिच्या 
हातार पडिल्ल्यान तिच्या हाताक सूज आयली आनी तिका दोतोराकडेन वचचें 
पडले . दोतोरान कितें जालें काय म्हूण विचारले तेन्ना तिणे म्हळे , " भुरग्यांक मारूंक 
उबारलेली बडी हांवें हातार झेलली . ' ती ताचो मार खाता पूण आपल्याक तो 
मारता हें लिपयता आनी घराची अब्रू आपलेपरी सांवरपाचो यत्न करता . पूण आमच्या 
गाडेकाराक तें कांयच पडूंक ना . ताचो मटक्याचो होम अविरत चालू आसा आनी 
ह्या होमांत ताज्या घराचे वांशे लेगीत समर्पण जायत असो भंय दिसूक लागला . 

हाली हाली तर ताणे खुबूच विटयला . दर राती बायलेक मारप आनी भुरग्यांनी 
किळांच्यो मारप . बायलेन सोंस सोंस सोंसलें . जाता तितलो ताका सांबाळपाचो 
प्रयत्न केलो . पूण ती सोंसता तितलें ताचें चड जावंक लागले . एक दीस तिणे 
म्हाका म्हळे , ' हांव एक मार खातां ती खाता . भुरग्यांचेरूय हो कितेंय काडून 
घालीत म्हूण भंय दिसता . कितें म्हणून करचें हावें ? ' 

' आतां एकूच उपाय उरला ' , हांवें तिका सांगलें , ' तूं पोलिसेंत वचून केश कर . ' 

' ताचेआड तक्रार केली जाल्यार लोक कितें म्हणटले ? ' घोवाआड हांवें तक्रार 
केली 

म्हूण म्हाकाच दुशण दितले आनी हांव जर पुलिसेंत गेल्ली हे ताका कळ्ळे 
जाल्यार तो म्हाका आनिकूय मारतलो ' , तिणें म्हाका म्हळे . ' तुमी शेजाऱ्यांनीच 
उपाय केल्लो बरो . शेजरा गडबड जाता आनी आपल्याक त्रास जाता म्हूण तुमी 
पुलिसेंत कळयात आनी ताका इल्लो भंय घालात . ' 

' कितें करूंक जाता तें हांव पळयता ' , हांवें तिका उतर दिले . 
हो गाडेकार म्हजो इश्ट . पयलींचो ताचो सभाव खरेंच दिश्ट लागपा सारको 
आसलो . नस्त्या धंद्यांत पडून हो असो जाल्लो . पुलिसेंत म्हज्यान हाचेआड कागाळ 
करूं येता . पूण ते ताचो ओगीच कुंडो काडटले . हांवें विचार केलो आनी म्हाका 
एक मांडणी येवजली . 

आमच्या शेजारच्या पुलिसाक विस्वासांत घेवन हांवें ताका म्हळे , ' पुलिसेंत हाचे 
आड कागाळ करप बरें न्हय . ते ताका बडयतले . मागीर ओगीच आमच्या मनाक 
खातले . तूंच हे जाग्यार घाल . ' 

' तूं अशें कर ' , हांवें उपाय सांगलो . ' ताचेआड पुलिसेंत तक्रार केल्ल्याचो भास 
कर . तूं ताका सांग की ताचेआड पुलिसेंत कागाळ आयल्या . ' ' आनी मागीर ? ' 
पुलिसान विचारले . ' ताका म्हण , तूं सदा रातचो येवन बोवाळ करता म्हूण पुलिसेंत 
तक्रार आयल्या आनी म्हाका तुका धरपाची ओर्द आयल्या . मातसो भेश्टाय ताका . ' 

तेप्रमाण एक दीस त्या पुलिसान ताका भेश्टायलो . तेन्ना तो जाग्यार आयलो 
आनी आपल्याक वाटाय म्हूण त्या पोलिसाक पाराथूक लागलो . 

' तशें जाल्यार आयच्यान तुवें तुजे बायलेचेर थापट उबारूंक जायना . हांव हे 
खेपे जाग्यार घालतां . पूण दुसरी तक्रार आयली जाल्यार बेडयो घालून हांव तुका 
पुलीस स्टेशनाचेर व्हरतलो . ' पुलीस शिपायान ताका सांगलें . तेन्नाच्यान त्या मटकेकारान 
बायलेचेर हात उबारपाचो थांबयलो . पुलिसेच्या माराचो ताका भय पडला . 

सध्या तरी तो घरांत मार - फार करिना . पूण परतो तो उचांबळ जायना जाल्यार 
पुरो इतलेच आमी मागतात . 

वासू आनी पांडू 


फांतोडेर सदच्या मिसाची घांट जाता तेन्ना आमच्या बाजारांतल्या तावेर्नाची 
एक नाब उकती जाता . 

ह्या फांतोडेवयल्या मिसाक जशे काय भावार्थी नित्यनेमान वतात तशेच काय 
भावीक हे नाबीकडेन चुकनासतना कांकड आरतीक हजर आसतात . तांतलेच नेम 
ना चुकोवपी दोग जाण म्हळ्यार एक पांडू आनी दुसरो वासू . सकाळच्या नामस्मरणान 
जशी भावार्थ्यांक दीसभरचे उतळताप सोंसची शक्त येता तशीच शक्त वासूक 
आनी पांडूक सकाळचे दोन चार रुपयांचे मारतकूच येता . 

वासूक वासू कित्याक म्हणटात हे समजूं येता , पूण पांडूक पांडू कित्याक म्हणटात 
तें कोणाक खबर ना . 

वासू नव - हिन्दू घराण्यांतलो . कुळारचें आनी घोवा - घरचे अशी जशी दोन नांवां 
आसतात तशी वासूक दोन नावां . एक नांव इनास कार्दोज पूण घोळणुकेंतलें नांव 
वासू 

शिरोडकार . तो मिलाग्र सायबिणीच्या फेस्ताक जसो अगत्यान वता तसोच 
प्रसाद - पाकळी घेवंक शिरोड्या वता . 

पांडू धर्मान क्रिस्तांव . तरी ताका पांडू हे नांव खंयच्यान आनी कशें पडलें 
हे कोणाक खबर ना . आमचे हिंदू भाव ताका पांडू म्हणटात , तशेच क्रिस्ताव भावूय 
पांडूच म्हणटात . पांडूकूय पांडू नांवाची संवय जाल्ल्यान तो आपले मूळ नांव विसरला 
काय दिसता . 

वासू आनी पांडूची नित्याची कामां लागी लागी सारकीच . देवाचेर भावार्थ दवरून 
ते आपल्या नित्याच्या कामाक सुरवात करतात . सकाळफुडें खंयच्यान तरी पैदा 
करून ते पोसो - पोसो भरून फुलां हाडटात . तांतली आदी ग्रामदेवतेक हाडून दितात 
आनी अर्दी बाजारांतल्या खुरसाक ओंपतात . तांच्या नित्य कार्याक भावार्थाची कड 


आसा . 


उपरांत बाजारांत दुदा पोतयांची गाडी येता . काय जाणांगेर दुदा पोतयो पावोवपाचें 
वासू आनी पांडूचें काम लागिल्लें आसा . 

मागीर सकाळची खबरां - पत्रां येतकूच ती आपल्या काय बरें - मागत्यांगेर पावोवपाचें 
काम वासू आनी पांडू करतात . ह्या सत्कार्याक लागून तांकां म्हयन्याचे अखेरेक 


कितेंय सुट्टा . 


वासू लग्न जाला पूण लग्न जालासो दिसना कित्याक तर संवसाराचो भार 
तकलेर घेवन बशिल्लो तो केन्नाच दिसना . वासूक अपुर्बायेची तीन भुरगी . वासूची 

घरकान्न दोग - तीग जाणांगेर घर - कामां करता आनी चडसो संवसाराचो भार सांबाळटा . 
नुपुर्वण वासू भरून काडटा . 

पांडू काजार जावंक ना . तालार येतकूच पांडू आपल्याचेर कोण तरी केन्ना तरी 
मरताले म्हूण सांगता . खरें फट कोण जाणा ! पूण पांडूचेर मरचे परस कोणाबराबर 
तरी सुखान जियेवंचें तें कोणेतरी चिंतलें हे तांचे नशीब समजूंक जाय . आता 
तर पांडूची काजार जावपाची दशा फाटी पडल्या . पांडूनूय काजारांतले मन सामकें 
काडून उडयलां आनी घराचो वंश वाडोवची खालती कामां आपल्या भावांचेर 
सोपयल्यांत . 

वासू आनी पांडूच्या वावरामदीं एकसारकेपण दिसता तें म्हळ्यार दोगांकूय 
दिसवड्याचे मानायपण मान्य ना . दिसवड्याच्या कामार गेल्यार तांकां दिसाक 
चाळीस - पन्नास रुपया प्राप्ती जावपाची पूण तें तांच्या तत्त्वांत बसना . गरजेच्या वेळार 
कोणाकूय पावप आनी तातूंत आपलीय गरज भागोवप हे तांचे बडीर पडला . 

कोणाचे नाल्ल सोलपाचे आसत , जमीन पेटपाची आसत , खंय चुनो काडचो 
आसत जावं शेण भरचे आसत , कोणाच्या भुरग्यांक शाळेक पावोवंचे आसत ना 
जाल्यार कोणाच्यो पोटल्यो टॅपोर चडोवंच्यो आसत जाल्यार वासू उपकरा पडटा . 
मदीं ' कुट्ट ' करूंक मेळ्यार आनी घरा दाखोवंक इल्लें नुस्ते बी कितेंय व्हरूंक 
मेळ्यार वासूची कटकट नासता . 

वासूचें एक खाशेलेपण म्हळ्यार तो देवा - धर्माच्या कामाकूय उपकरा पडटा . वासून 
इल्ले घेतिल्लें आसले तरी संकश्टेक दुर्वा आनी प्रदोशाक बेल हाडूंक देवस्पणी 
लोक वासुकूच धाडटात . हामाक ताळयो हाडपापासून म्हाळाक दर्भ हाडून दिवपाचें 
काम वासूक 

बरें जमता . भावार्थान हाडल्यार आनी चड काय घेना आसतना दिल्यार 
वासूच्या सोयचो दर्प दर्भाकूय लागना आनी प्रदोशाकूय बादना . असली अर्थ नाशिल्ली 
कामां करूंक दिसवड्याच्या मानायांक फावोना तेन्ना प्रसंगाक वासूच पावता . 

पांडूचीय कामा अशींच विंगड विंगड रुपांची आसात . तांतलें एक म्हत्वाचे काम 
म्हळ्यार कोणाकोणाच्यो मोटारसायकली जावं स्कुटरी धुवप . मोटारी चडशे जाण 
घराच धुतात म्हूण मोटार चडशी ताच्या वाट्याक येना . तरी आसतना आमचे 
गांवचो एकलो मंत्री जालो आनी ताची सरकारी मोटार धुवचे भाग्य पांडूच्या वाट्याक 
आयलें . ताचो ताका इतलो अभिमान की मोटार धुतकूच पांडू तोंडान फों ऽ करून 
सायरनचो आवाज काडून दाखयतालो . पूण काय म्हयन्यांनी तो मंत्री गांव सोडून 
रावंक गेलो आनी पांडू धड्यार पडलो . पांडूची मोटार गेली पूण पांडूक ' पांडू 
फों ' हे आडनांव लोकांनी दिलें . गांवांत पांडू नांवाचे आनिकूय जायते आसात पूण 
पांडू फों म्हणटकूच हो पांडू म्हूण कळटा . 

पांडू माडार चडून कोणाकोणाक आडसरां काडून दिता . गरज पडल्यार शेतांतलेय 
काम करता . केन्नाकेन्नाय खुटावणेकडेन वता , नुस्त्याची वजी बी हाड - व्हर करूंक 
मदत करता . असलीं जिनसांवार कामां केली तरी पांडूचे खाशेलें अशें एक काम 
आसा . गांवांत कोणूय सोंपलो जाल्यार ताका मातयेक लावपाक फोंड काडचे काम 
पांडूच्या वाट्याक येता . ह्या कामाची बिदागी थरिल्ली आसता आनी दुख्ख विसरूंक 
पियेवपाची वेवस्था आसता . 

असली कामां केली तरी वासूवरीच पांडूक दिसवड्याचे मानायपण करपांत रस 
ना . सोमरसाक लागून ताका कामांत खंड जाय आसता . 

वासू आनी पांडू म्हळ्यार गांवांत अडलेल्यांक आदार . तांकां सोरो जाय तरी 
ते आमका जाय . ते जरी पियेवन झांकले तरी तांचे नदरेंत मोयपासाची झांक 
आसा . तांचे मोयपास आमच्यांनी तोडून उडोवं नजो 


जुवारेवयलो वैज 


खरो जुवारेवयलो वैज म्हणटात तो संवसारांत ना . जुवारी हो आमच्या गांवचो 
दर्यादेगेवयलो एक वाडो . ह्या वाड्याच्या इतिहासांत एकूय वैज जालोना . तरी पूण 
जुवारेवयलो वैज म्हूण आमच्या गांवच्या हेर वाड्यांनी दरेके पिळगेत एका वैजान 
तरी जल्म घेतला . 

संगितांत जशी घराणी आसात तशें ' जुवारेवयलो वैज ' हे घराणे ! हांची एक 
खासीयत आसा . ह्या घराण्यांत आदल्या काळार जावन गेलो तो ज्युलियांव वैज . 
हो बरो चित्रकार आसलो आनी वैजूय बी . हाचे जिणेंत शास्त्र आनी कला हांचो 
संगम आसलो . ताचे उपरांत ताच्या पुतांनी जुवारेवयले वैज म्हूण कीर्त मेळयली . 
दो . ज्युलियांवाचो नातू दो . फ्रांसिस शावियेर . आमी पळयला तो ह्या वैजाक आनी 
ताच्या वेळच्या हेर वैजांक . हे वैज आमच्या शेजराच पसरे - भाटांत रावताले . दो . 
ज्युलियांवाचे शिश्य आसले ते आमच्या दांडो ह्या वाड्यार रावताले . तांचे मजगतीं 
ज्याकी वैज आनी मागीर तियाग वैज अशे वैज जावन गेले . 

आतां राष्ट्रीय म्हामार्ग सतराक जशें गोंयांत म्हत्व आसा तशें त्या काळार जुवारेक 
आसलें . कोणाकूय कसल्याय वेळ - प्रसंगाक लागून हात - पाय मोडून घेवंची परिस्थिती 
प्राप्त जाताली तेन्ना ताका व्हड्यान जुवारेच्या बंदरार हाडटाले आनी थंयच्यान 

ताची पालखी व्हडल्या गोंयां पावताली . हाका लागून व्हडल्या गोंयच्या वैजांक जुवारेवयले 
वैज म्हणपाची चाल पडली असो एक अदमास आसा . 

आतां त्यो पालख्योय नात आनी माचुलांय नात . आतां मोटारी जाल्यो आनी 
डॉक्टर जाले ! 

आता जुवारेवयल्या वैजांची गरज नासली तरी त्या वेळार तांकां ' जिनियस ' 
म्हूण वळखताले . ' जीनिअस ' हे इंग्लीश उतर हांव अंधश्रद्धा हुमटावपी अतिरेक्यांचे 
खर ख्यास्तीक भियेवन वापरता . ना जाल्यार ' हातगूण ' ह्या कोंकणी उतरान म्हाका 
कितें सांगूंक जाय तें सांगपाचों . ह्या गुणांभायर तांचो सभावगूण म्हळ्यार ते शांत 
आसले . संवसारांत केदीय मोड - तोड आनी आदळ - आपट जाली तरी प्रसंगाक पावप , 
तकली शांत दवरप हो तांचो सभावगूण . ते बेजार जाल्ले जावं रागार जाल्ले हांवें 
पळयले नात . 

हे वैज हाडांच सारकी करताले अशें न्हय तर हेर जायत्या पिडां - दुयेसांक तांचेकडेन 
वखदा आसताली . झाडापाल्याच्या आनी पाळांमुळांच्या वखदांचें तांकां बरें गिन्यान 
आसलें . घावे पडल्यार , सूज आयल्यार , पुलेणां भरल्यार जावं थंडी - जोरांत लेगीत 
लोक तांचेकडेन येताले . आमचे गांवचे लोक मात तांकां जुवारेवयले वैज म्हणिनासले , 
कित्याक ते जुवारेवयले न्हय हे तांकां खबर आसलें . 

आमच्या गांवची खरी जुवारेवयली म्हणटात ती वैजीण . पूण तिका जुवारेवयली 
म्हूण कोणूच वळखनासले . तिका सगले जाण वैजीणमाय म्हणटाले . आवय फाटोफाट 
आमकां ही मांय आशिल्ल्यान तिका जुवारेवयली म्हणप म्हळ्यार मांयच्या मोगाक 
एका वाड्यांत बंदिस्त केल्लेवरी जातलें आसलें . ही मांय सासू ह्या अर्थान न्हय 
जाल्यार आवय ह्या अर्थान . श्रीकृष्णाक जशी देवकी आनी यशोदा , तशी आमच्या 
गोंयच्या सगल्या बाळकृष्णांक आदल्या काळार दोन आवयो आसताल्यो . आतांच्या 
काळार दुदाच्या डब्याक पसून कोण कोण आवय मानतात . श्रीकृष्ण खंय पुतनेक 
पसून आपली आवय मानतालो , कित्याक तर तिणें ताका दूद दिल्लें . 

जुवारेवयले वैजिणीचें नांव जालेंना , पूण वैजांचें जालें . संवसारांत बायलांचेर सतत 
अन्याय जाता अशें म्हणटात . तांतलोच हो एक प्रकार . पूण तो आमी जल्मापसुनूच 
करीत आयिल्ल्यान ताचें आमकां व्हडलेशें काय दिसना . 

वैज जावं वैजीण , आमच्या गावांत आयुर्वेद राखून दवरलो तो क्रिस्तावांनी . 
हिंदूंचो तोंडाचो वेद आनी तोंडाचे पटे मात बरे चलताले . 

मनीस कोणूय जावं , तांकां बरे करचो झाडा - पाल्यांचो एक निसर्गीक गूण आसा . 
तेचपरी मनीस खंयच्याय धर्माचे आसले तरी तांकां एकठांय हाडपाचो मनीसपणाचो 
एक निसर्गीक गूण आसा . धर्म मनीसपणाचे आड येना . धर्म मनशांत दिव्यत्व पळोवंक 

सांगता इतलेच . आमी हिंदू क्रिस्ताव एकठांय येतकूच हे एकमेकांचे मनीसपणाचे 
गूण आमकां कळूक लागतले . 

दो . फ्रांशावेराचें घर आमकां लागींच आशिल्ल्यान ताच्या घराकडेन आमचें येवप 
वचप खूब आसलें . म्हज्या भुरगेपणांत हांवें दो . फ्रांशावेर सोडून दुसरो दोतोर 
पळयलोना . एक ' कार्ताद ' दोतोर आमच्या शेजरा रावतालो पूण ताणें दोतोरकी 
धरून ' आदमिनिस्वादोर दुश कोमुनिदादीश ' मेरेन सगली समाजसेवा केल्ल्यान आमचो 
समाज ताका भिंयेवन दीस काडटालो . दो . फ्रांशावेराकडेन कार्त नासले . तेन्ना असल्या 
वैजांक कार्त नासतालें . आगशीच्या एका दोतोराच्या कार्ताच्या नांवार हो दोतोर 
वैजकी करतालो . त्या दोतोराक कार्त आसलें . ह्या दोतोराक दोतोरकेची पार्त आसली . 

दो . फ्रांशावेराकडेन कार्त नाशिल्ल्यान तो पणजे वैजकी करिनासलो , जाल्यार 
सरकारामदीं अंतरपाट धरून आपली वैजकी मडगांवां करतालो . मडगांव तेन्ना वेगळे 
आसलें . मडगांवकार मडगांवां कितें चलता ते पणजे कळूक दिनासले . तेन्ना थंय 
हाडां सारकी करतल्यांक मान आसलो . आतां कात काडटल्यांक मान आसा . 

दो . फ्रांशावेरागेर गेल्यार चडशें उतर म्हज्या कानार पडटालें तें ' एंप्रास ' . एंप्रास 
हें उतर पुर्तुगेज ' एम्प्लास्त ' म्हळ्यार ' प्लास्टर ' ह्या उतराचे सोंपें कोंकणीकरण . 
दोतोर घरा नासत जाल्यार ताची बायल भुरगीय सादें एंप्रास काय न्हय करून 
मारताली . दोतोराचो एक पूत म्हजेवांगडा इश्कोलांत शिकपी . आमी अभ्यास करतना 
जावं खेळटा आसतना मदींच कोणूय आयल्यार तो म्हाका म्हणटालो , ' मात्सो 
राव , एंप्रास मारून येतां आं . ' अशें म्हणून तो वतालो आनी रोखडोच आल्मुसाक 
वचून 

आयिल्लेवरी येतालो . म्हजेसारके शिकपी मात तेन्ना काय करिनासतना बेठेच 
' इंप्रेशन ' मारताले . 

ह्या जुवारेवयल्या दोतोरांची एक प्रथा त्या वेळार आसली . ती म्हळ्यार गांवच्या 
लोकांचे पयशे घेवप ना . आमचे शेजाऱ्यांचे जाल्यार केदेय वयल्यान पडल्यार पसून 
ते पयशे घेनासले . अशे व्हडले प्रसंग जरी म्हजेर आयलेनात तरी ल्हान प्रसंग 
येताले . केन्नाय जोर आयल्यार जावं थंडी बादल्यार , सोलपल्यार जावं हाडाक 
मार बसल्यार दो . फ्रांशावेराकडेन हांव वतालों आनी दोतोर ' कांय ना रे तें ' अशें 
म्हणून वखद दितालो आनी पयशे घेनासलो . एक फावट हाड मोडल्यार पसून 
दोतोरान ' कांय ना रे तें ' अशें म्हणून एंप्रास बांदलां आनी पयशे घेवंक नात 
हाचो म्हाका उगडास आसा . ' काय ना ' अशें म्हणून फुकट वखद दिता तो दोतोर 
अशी म्हजी भुरगेपणांत दोतोराबद्दल व्याख्या आसली . ' कळाव जाल्यार कितें जातलें 
आसलें कोण जाणा ? ' अशें म्हणून खर फी घेवन खर वखदां दिता तो दोतोर , 
अशी मागीरच्या दोतोरांनी म्हजे हे व्याख्येत सुदारणा केल्या . 

हे जुवारेवयले अस्सल वैज जावन गेले तशे जुवारेवयले नकली वैजूय जावन 
गेले . आमच्या एका असली जुवारेवयल्या वैजाचो घरजांवय फिर्याभाटांत रावतालो . 
ताच्या आंगांत अकस्मात आपल्या मांवाचे गूण कशे आयले कोण जाणा ! जुवारेवयलो 
वैज ह्या नावान ताणें साश्टीक जायतो पयसो कमयलो . 

मुंबय माजगांव नाक्यार हांवें एके इमारतीचेर ‘ डॉ . जुवारकार ' ही पाटी वाचली . 
थंय कोणाकडेन चवकशी केल्यार ताणें सांगलें , ' ते आयुर्वेदाचार्य आहेत . माजगांव 
तेन्ना म्हाका म्हजोच गांव कसो दिसलो . पूण म्हज्या खऱ्या गांवांत येवन चवकशी 
केल्यार तो आमच्या तियाग दोतोरागेर कामाक आसलो म्हूण कळे . तियाग दोतोर 
लोकांक वखदा दिता ती पळोवन पळोवन हो आपणाल्या घराकडेन स्वतंत्रपणान 
वखदां दिवंक लागलो . एक फावट ताणे तिफोयद जोराक दुदणीचो देंठो झरोवन 
घेवपाक दिलो . तिफोयद जोर चडलो आनी दोतोर तियागाक तो देंवोवंचो पडलो , 
दोतोर तियाग ताका अशे तरेन आड येवंक लागिल्ल्यान तो गोंय सोडून मुंबय 
गेलो आनी थंय नावारुपाक आयलो . गोंयां नांवरूप केल्ले मनीस मुंबय नावारुपाक 
येतात ! म्हाकाय केन्नाकेन्नाय गोंय सोडून मुंबय वचन दिसता तें हेच खातीर . पूण 
' ठेविलें अनंतें तैसेंची रहावें ' अशें येवजून हांव जुवारेरूच रावतां 

' ठेविलें अनंते तैसेंची रहावें ' ही संतांची शिटकावणी जेवन - खावन लेगीत वसवस 
लागिल्ल्या दुख्खी मनशांखातीर आसा . अस्सल जुवारेवयल्या वैजांचो उगडास काडीत 
जाल्यार ते जेवन - खावन सुखी समाधानी आशिल्ले अशें म्हणूक जाय . 

प्रवासयोग 


भारतभर गाडयेन ना जाल्यार बसीन प्रवास करपाचो म्हाका योग आयला . विमानान 
एकूच फावट प्रवास केला . पूण त्या मळबांतल्या प्रवासान भारतभूमिचें खरें दर्शन 
घडना . आबालवृद्ध , रोगी आनी भोगी लोकांक मात विमान प्रवास बरो 

भारतांत प्रवास करतना विविधतायेंत एकसारकेपण बरेंच दिसून येता . भारतातल्या 
प्रवाशांक वाहनांनी जागो उणो पूण चडांत चड जागो व्यापचेलो दर एकलो यत्न 
करता . हुबळीक बसीन प्रवास करतना एक जोडपें आनी तांचे ल्हान भुरगें तीन 
सीट आडावन बशिल्लें . म्हाका बसपाक जागो नाशिल्लो . हांवें त्या जोडप्याक तांच्या 
भुरग्याक म्हऱ्यांत घेवन म्हाका जागो दिवचो अशी विनंती केली . तांणी आपणे 
तीन तिकेटी काडल्यात अशें सांगून म्हजी विनंती अमान्य केली . काय वेळान 
तांच्या फुडल्या सिटावयलो पॅसेंजर वाटेर देवतकूच म्हाका थय जागो मेळ्ळो . थंय 
बसले बराबर वयल्या रॅकावयलो ट्रंक म्हज्या माथ्यार पडलो . तो आपलो ट्रंक 
म्हणून त्या जोडप्यान तो ट्रंक म्हयांत घेतलो . तो ट्रंक जर तांणी आपल्या माथ्यार 
दवरिल्लो जाल्यार एकाद्रो तो ट्रंक तांच्या भुरग्याच्या माथ्यार पडून आकांत जातलो 
आसलो हे येवजून म्हाका समाधान जालें . समाधान हे मानपाचेर आसता . 

गाडयेंत उबो रावन हांवें जायतेदां प्रवास केला . उबो रावन लांब लांब प्रवास 
करपाक त्रास खरो . पूण बशिल्ले आनी न्हिदिल्ले कांय समाधानी नासतात . न्हिदिल्लो 

मातसो पसून कितेंय त्रास जाल्यार तिडकता आनी बशिल्लो दोन दोन सीट आडावन 
बसचेलो प्रयत्न करता . 

गंगेत न्हावपाचो आनी हिमालयांत चलपाचो मनशाक योग येवंक जाय . हरिद्वाराक 
गंगेत न्हावपाचो जसो म्हाका योग आयलो तसोच हिमालयांत चलपाचो . आमी 
हिमालयाचे वाटेर पिठोडागड ह्या गांवांत वताले . पूण पावस पडलो आनी दोंगराचे 
कडे कोसळे . बसीची वाट बंद जाली . तेन्ना आमकां सुमार तीस - चाळीस किलोमिटर 
चलून पिठोडगड वचचे पडलें . हांगासुनूच आमी नेपाळ पळोवन आयले . 

भारत देस इतलो विशाळ आसा की वेगवेगळ्या शारांनी वतलो जाल्यार खूब 
लांबचो प्रवास करचो पडटा . पणजे , म्हापश्यां , मडगांवां असो प्रवास करतल्या 
आमचेसारक्या लोकांक तरी हो प्रवास खुबूच लांब लागता . दिल्ली , कलकत्ता , 
मुंबय , मद्रास जसो म्हाका प्रवास करचो पडला तसोच रांची , लखनौ , पतियाळा , 
मदुराय अशा शारांकूय भेट दिवचो योग आयला . वाटेर बरे - वायट अशे जायते 
अणभव मेळटात . तशेच वाटेर सज्जन आनी दुर्जनूय मेळटात . पयलो सज्जन 
आनी पयलो दुर्जन प्रवासाक वतना गाडयेंतूच मेळटा . 

एक बायल आपल्या दोन भुरग्यांक घेवन गाडयेत दाराकडेन जमनीर बशिल्ली . 
हांव उबो आशिल्लो . तिजेकडेन आनी म्हजेकडेन तिकेट आशिल्ली पूण रिझर्वेशन 
नासलें . हांव दिल्लीच्यान गोंयां येतालों आनी ती गुजराथांत खंय तरी वताली . 
तिकेट चॅकर आयलो आनी तिका तापोवपाक लागलो . तिजेकडल्यान पयशे खावंक 
मेळचेनात अशी ताका खात्री जाली आनी ताणें तिका डब्यांतल्यान भायर सर 
म्हणून संडासाकडेन धांवडायली . मागीर तो म्हजेकडेन आयलो . रिझर्वेशनाचे आनी 
आपले अशे वेगळे पयशे ताणें मागले . हांवें ताका रिझर्वेशनाचेच पयशे दितां म्हूण 
सांगतकूच तो म्हजेरूय तिडकलो . लोकांक आयकूक येवंचे म्हूण व्हड ताळो काडून 
तो म्हणूक लागलो , ' अशें रिझर्वेशना बगर येवन तुमी सरकाराचें लुकसाण करतात . 
तिडकत तो फुडल्या डब्यांत गेलो . वतना फुडल्या स्टेशनार देंवात म्हूण धेक घालून 
गेलो . हांवेय मागीर थंयच जमनीर बसुनूच फुडलो प्रवास केलो . तो परतो आमच्या 
डब्यांत येत म्हूण मात दुगदूग आसली . 

पूण फुडें हांवें म्हजें तत्त्व सोडले . तिकेट चॅकराक लांच खावयना जाल्यार गाडयेन 
प्रवास करप कठिणूच असो म्हाका परतो परतो प्रवास करतना अणभव येवंक 
लागलो . ती बायल मात म्हजेपरस तत्वाची . ते गरीब बायलेकडेन लांच दिवपाइतले 
पयशेच नासले . तिणें म्हाका आपूण केन्नाय प्रवास करतना तिकेट काडुनूय अशी 
संडासाकडेन बसून प्रवास करतां अशें सांगलें . 

कलकत्त्याक वतना मात रिझर्वेशन नासतना वचप कठिणूच . थंय लोक माड्डून 

वतात . बायलो लेगीत कालिमातेन असुरांक माडिल्ले भशेन माड्डितात . प्रवासांत 
आसतना म्हाका चोर , पाकीटमारांचोय त्रास जाला . कलकत्त्याक वाटेन वतना हांवें 
एक शंबर रुपयांची नोट फुडल्या बोल्सांतली काडून फाटल्या बोल्सांत दवरली . 
इतल्यांत फुडल्यान एक मनीस आयलो . ताणें म्हज्या पोटार मूठ मारली . सारको 
चलूक कळना काय विचारलें आनी म्हाका धुकलून तो फुडे गेलो . त्या प्रसंगार 
म्हजी फाटल्या बोल्सांतली नोट गेली . 

मुंबय भोंवतना हे घडणुकेचो उगडास जावन हांवें फाटल्या बोल्सांतली नोट 
फुडल्या बोल्सांत घाली . जाल्यार फुडल्यान एक मनीस येवन ताणें म्हाका गोलाक 
धरून हालयलो . सारको चलूक येना काय म्हूण विचारले . गोलाचो चपको सोडून 
तो फुडे गेलो तेन्ना एका अरिश्टांतल्यान वाटावलों अशें म्हाका जालें . पूण फुडल्या 
बोल्सांतली नोट मात ना जाल्ली . पूण ह्या दोनूय पाकीटमारांच्या युक्तींचे मात 
म्हाका कवतूक दिसले . 

दिल्लीक वेटींग रुमांत न्हिदला थंय म्हजी सामानाची बॅग कोणे तरी चोरून 
व्हेली . हांवें बरे बरे कपडे व्हेल्ले . पूण बॅग चोरून व्हरतकूच एका इँसांत दिल्लीची 
कामां जावंक अडचण येना हेंय म्हाका कळून आयलें . तेन्नाच्यान प्रवासाक हांव 
गरजेभायर चड कपडे जावं सामान व्हरना . त्याच बॅगांत म्हज्या फुडल्या एका 
पुस्तकाचे हातबरप आसलें तेंय गेले . तें छापून आयलेंना तरी काय लुकसाण जायना 
हेय म्हाका कळून आयलें . वाटेर प्रवासांत तें बरप सुदारतलों म्हूण हांव घेवन 
गेल्लों . पूण होवूच प्रवासांत सुदारिल्लों . 

दिल्लीक एक फावट हांव हरिद्वार वचपी बसीची वाट पळयत हॉटेलांत च्या 
घेत बशिल्लो . एक तरणाटी म्हजेफुडें येवन बसली . टायम कितलो जाला काय 
म्हूण म्हाका विचारूंक लागली . हांवें टायम सांगतकूच तिका च्या घेता काय म्हूण 
विचारलें . तिणे च्या घेतली . आमी एकामेकांची खबर घेतली . हांव पयशे दिवंक 
कॅशराकडेन वच जाल्यार ताणें ' ती तुका जाय ? ' काय म्हूण विचारले . तिणे आपली 
खबर सांगतना आपूण दिल्लीच्या एका व्हड मंत्र्याची नातेवाईक म्हणून सांगिल्लें . 
हांवें तें ताका सांगतकूच ताणें म्हळे , ' ना , ना , दिल्लीत तशेंच सांगतात . हांगा 
सदां येवपी ती . तुका जाय जाल्यार जमोवन दिता . ' दिल्लीत शिंदळकी करपाक 
पसून मंत्र्यांचे नाते सांगचे पडटा हे हाव नकळों आसलों . हांव त्या दिसा पवित्र 
हरिद्वाराक वचचों आशिल्ल्यान त्या पातकाचे भकीक पडलोंना . 

गाडयेच्या प्रवासांत फशिल्ले चोरयेचो हो एक प्रसंग ... मध्य प्रदेशांतल्या एका 
स्टेशनांत सिग्नलाची वाट पळयत गाडी राविल्ली . म्हजे फुडल्या सिटार जनेलाकडेन 
एक बायल बशिल्ली . भायल्यान टुणटुणे वाजयत एक गावपी आपल्या साथीदारासयत 

रामकथा गायतालो . गाडी सुटूक लागली . इतल्यांत त्या गावप्यान ते बायलेच्या 
मंगळसुत्राक हात घालो . पूण तिच्या पोलकाचे गोल ताच्या हातात आयिल्ल्यान 
आनी गाडयेन वेग घेतिल्ल्यान तिचे मंगळसुत्र तो तोडपाक पावलोना . 

रामाचे गायन करतना ताच्या मनात असले कारस्थान आसत अशे कोंणे धरूंक 
नासले . 

भारतात सगल्यांत सुखाचो आनी हिताचो प्रवास म्हळ्यार सरकारी वाहनान 
आनी सरकारी खर्चान करतात तो . म्हाका असल्या प्रवासाचो . योग आयलो तो 
मदुराय प्रशिक्षणाक गेल्लों थंय . थंयच्यान आमी सरकारी बसींनी दक्षिणेतल्यान 
चडशा देवळांची यात्रा केल्या . थंयची भव्य आनी दिव्य देवळा पळोवन मन संतुश्ट 
जालें . आतां सरकारी खर्चान केल्ले हे यात्रेची पुण्याय कितली फावो जाली हे 
देवाक खबर ! म्हज्या हेर प्रवासांकडेन तुळा केल्यार हो स्पेशल बसींनी केल्लो 
प्रवास खरोच स्पेशल जालो . हरशी ' तुमचो प्रवास सुखाचो जाव ' म्हूण दर स्टेशनाचेर 
सरकारी निवेदक कोार सांगतात . पूण ते खऱ्यांनी सांगतात काय प्रवाशांची फकाणां 
करतात हेच कळना ! 

रेल्वेन तसोच बसींनी हांवें असो प्रवास केला . पूण एकूच प्रवास म्हाका जमलोना 
तो रांचीक गेल्लों थंय . थंयचो बसीचो प्रवास पळयल्यार अजाप जाता . थंय खऱ्या 
अर्थान लोक बसीर चडटात . ते बसीच्या टॉपार बसून प्रवास करतात . मुंबय लोकल 
ट्रेनीचो प्रवास पयली बरो आसलो . आता ना . तेन्ना थोडेचं प्रवासी ट्रेनीन प्रवास 
करताले . हाका लागून लोकलीत चोरकामा करूंक बऱ्याक पडटालें . 

एक फावट मुंबय लोकलीच्या पयल्या वर्गाच्या डब्यांत हांव प्रवास करतालों . 
आमी सगले मेळून पांच - स जाण आसले . वाटेर एक मनीस आमचे फुडें आयलो 
आनी ताणे सगल्यांक उठात म्हणून धेक घालो . मागीर सिटापोंदचो साक ताणे 
काडलो . त्या वेळार ताचेच खातीर ट्रेनीचो वेग उणो जालो काय कितें कोण जाणा . 
ताणे तो साक अचळय सकयल देंवयलो . देवयतना बाटल्यांचो ' खळ्ळ ' असो आवाज 
आयकूक आयलो . त्या मनशान अचकीत आमकां उठात म्हणून धमकी दिली म्हूण 
आमी पयलीं भिंयेल्ले . पूण मागीर काय घडूक नाशिल्ले भाशेन आमी एकामेकांकडेन 
काय एक उलयनासतना ओगीच सिटार बसले . 
पूण 

म्हजो चडसो प्रवास सकयल्या वर्गाचो . थंय भय आसता , पूण जाग आसता . 
पयलीं ट्रॅम हो प्रकार आसलो . पयलींची ट्रॅम आनी पयलींचे प्रेम सारकेंच . एकसारकें 
चलता आनी सोंपून सोपना . मुंबयचे ट्रॅमीत हांवें पयलो प्रवास केल्लो . पूण मुंबयची 
ट्रॅम काडली तेन्ना हांवें कलकत्त्याक हे ट्रॅमसूख परतें अणभवलें . 

आता सगलेच सुपरफास्ट . प्रेम लेगीत सुपरफास्ट ! मदली स्टेशनां घेनात . खऱ्या 

प्रमांत कठीण प्रसंग येतातूच , हावे म्हज्या प्रवासांत जायते कठीण प्रसंग पळयल्यात . 
पूण 

म्हजै प्रवासाचे प्रेम मात खर ! 


गोपकपट्टण ते वनवासी 


अखिल भारतीय कोंकणी परिशदच विसावं अधिवेशन शिरसी नगरांत ११ आनी 
१२ फेब्रुवारी १ ९९ ५ ह्या दिसांनी जाले . ह्या अधिवेशनाक गोंयच्यान कोण कोण 
वतले हांची हाव चवकशी केली तेन्ना जायत्या जाणांक वचपाची उमेद दिसली 
ना , काय जाण म्हणूक लागले , " कित्याक वचूक जाय अधिवेशनाक ? सदा उठून 
तेच तेच . , तेच मनीस , तीच भाशणां , तेच थाराव . ' हावें तांकां म्हट , ' जात्रा दर 
वा काय वेगळी नासता , तेच रथ , तीच पालखी , तेच म्हाजन , तेच खाजे , तरी 
आसतना आमी जात्रक दर वर्सा वतात , तशें वचूंक जाय . ' 

तरी आसतना विचार करपी चडशे भायर सरलेनात , कोंकणीचर अंधश्रद्धा आशिल्ले 
थोडेमोव वचूक भायर सरले . 

अधिवेशन हे म्हजेय काय व्यसन न्हय , तरी आसतना कदंबांची आदली राजधानी 
वनवासी हो गांव शिरसी लागसारूच आसा , तेन्ना थय वचपाचो सुयोग मेळटलो 
ह्या विचारान म्हाका अधिवेशनाक वचपाची उमळशीक लागली . आमच्या गांवांत , 
म्हळ्यार आदल्या गोपकपट्टणांत , कदंब आदी राज्य करताले , तांची मूळची राजधानी 
वनवासी , विसाव्या शेंकड्यांत कितय घडू , फाटल्या शेंकड्यांनी तरी वचून येवंया 
म्हूण हांव वचूंक भायर सरला . 

कोंकणी भाशा मंडळान गॉयच्यान शिरसी वचपाक दोन मिनी बसींची वेवस्था 
केल्ली . तातूंत आमी मिनी - बरोवपी गेले . व्हडले बरोवपी धाकल्या मोटारींनी गेले . 
अशे सुमार दोनशे गोंयकार अधिवेशनाक पावले आसतले . 

बसींनी बसपाक सूख आसता , रशियचो आदलो प्रधानमंत्री क्रुश्चेव हांकां एक 
फावट विचारले , ' तुमी तुमचो देश म्हान म्हणटात , कश्टकरी लोकांचे कल्याण 
करपी म्हणटात , जाल्यार थंय दरेकाक एक धाकली मोटार तुमी कित्याक घेवन 
दिनात ? ' क्रुश्चेवान जाप दिली , ' बसींनी वचपांतूय जायतें सूख आसता . 

सूख मानीत तशें आसता अशें म्हणटात , बसींनी स्वतंत्रतायेचें सूख आसता 
जाल्यार धाकल्या मोटारींनी पारतंत्र्याचे सूख मेळटा , धाकले मोटरीन वतना ते 

मोटरीचो मालक जें कितें सांगता ताच्या दर उतराक ताका खूश करपाक नंदीबैलाभशेन 
' हय ' म्हूण मान हालोवपांत सूख आसता आनी बसींनी मारक्या बैलाभशेन ' न्हय ' 
म्हणपाचे स्वातंत्र्य सूख आसता . धाकले मोटारीतले साहित्यीक मान चडशी उबी 
हालयतात आनी बसींतले चडशे आडवी . जे साहित्यीक मान धरिल्ले भाशेन रावन 
न मेळयतात ते विमानांनी भोंवतात . अशे तरेन साहित्यिकांची संक्रांत खंयच्या 
तरी वाहनार बसून येता . 

शिरसीक वचपाक बसीन गती घेतली तशी एक एकल्याच्या उलोवपाक गती 
आयली . मनमेकळेपणान सगले जाण एकमेकांक आपले ज्ञान वाटूक लागिल्ले . आमचे 
मदलो एकलोच सद्गती मेळिल्ले भशेन ओग्गी आशिल्लो . ताका साहित्य अकादेमी 
पुरस्कार मेळिल्लो . हेर सगले एकामेकांक ज्ञान वाट्टा आसतना हो ओग्गी बसून 
आपल्या मनाच्या वानांत ज्ञानपीठ वाट्टालो . तरी आसतना पुरस्कार मेळिल्लो 
हो बरोवपी मनान सादो आसलो म्हूण आमचे सारके अबर्गतीवांगडा भाडे भरून 
मिनीबसींत पाविल्लो . ताचे हेर सांगाती खंयच्या तरी संस्था - आस्थापनांच्या म्हालवजार 
तांच्या वाहनांनी पसार जाल्ले . पूण ह्या बरोवप्यान तांचो शीण काडूं नजो . अडेच्या 
गिरेस्तांचें रीण काडचें न्हय अशी एक म्हण आसा . तेच परी ह्या प्रस्थापितांचो 
शीण काडूं नजो . मोग आसा थंय शीण काढू येत . भोग आसा थंय शीण काडूं 
नजो . 

शिरसी वचपाक दोन मिनीबसी , एक पणजेच्यान आनी एक मडगांवच्यान , सुटपाच्यो 
आसल्यो . दोनूय बसींचे मेळप गरजेचे ना . तेन्ना दोनूय बसी जाय तशो आनी 
जाय तेन्ना वेगळ्यो सुटच्यो अशें सुरवेक थरिल्लें . पूण वाट लांब आसा आनी 
जायतेकडेन रानांतल्यान आसा तेन्ना एकमेकांच्या सांगाताक लागून बसी मडगांवां 
एक जावन मडगांवच्यान वांगडा सुटच्यो असो विचार जालो . फुडें भय आसतकूच 
एकवट बेगीन जाता 

अधिवेशनाची सुरवात खरें म्हळ्यार आमच्या बसींनीच जाल्ली . शिरसी वचून 
अधिवेशनांत आमचेमदल्या कोणाकूच माचयेर वचपाची संद नाशिल्ल्यान बसिंतूच 
अधिवेशन भरलें . अधिवेशनाचो आनीक काय फायदो नासलो तरी एकामेकांची वळख 
जाता आनी बसींनी ही वळख सुमाराभायर जाता . ह्या प्रवासांत कोंकणीच्या फुडाराच्योच 
न्हय जाल्यार आपआपल्या फुडाराच्योय जायत्यो खबरो जाल्यो . हेरांचे हांव सांगूक 
वचना कित्याक तर हांवें तांची परवानगी घेवंक ना . पूण म्हज्या फुडाराविशीं बसींत 
जो परिसंवाद जालो तो सांगपाक म्हाका मेकळीक आसा . ताचोच आपरोस हांव 
सांगतां . 

सरकारी सेवेतल्यान बसपगारी जाल्लों आसलों तरी कोंकणीचे सेवेंतल्यान हांवें 


$ 

बसपगारी जावचो न्हय अशें जायत्या जाणांचे मत पडलें . कोंकणी संस्कृती ही 
निवृत्तीची न्हय तर प्रवृत्तीची अशें एका समीक्षकान म्हळे , जाल्यार ती फुडें फुडें 
सरपाची , फाटीं सरपाची न्हय असो एका टिकाकारान म्हाका थोमणो मारलो . कोंकणीची 
सेवा ही व्यापारी आस्थापनाच्या व्याकरणी नेमांप्रमाण हांवें चलोवंची अशें एकल्यान 
म्हळे , तर दुसऱ्यान कोंकणींत व्यापारी तत्व स्विकारून म्हाका व्हडलेशे यश मेळचेना , 
अशें आपलें मत . सांगलें . कोंकणींतल्यो बयो बयो सगल्यो एजन्सी कांय थारावीक 
बरोवपी हातासतात आनी थंय म्हाका पोरण्या बाजारांत जावं नव्या बाजारांतूच 
न्हय तर गांधी मार्केटांत पसून कोंकणीचे मार्केटींग करूंक जमपाचें ना अशें एका 
निशेल्ल्या बरोवप्यान म्हाका सांगलें . सैमाचेर मोग करतल्या एका कवीन शेती तत्वाचेर 
कोंकणींत बरप जावंक जाय अशें आपले मत मांडले . मातयेंत जशें बी किल्लता 
तसो मेंदवांत विचार किल्लता ; झाडाक जशें फूल येता तशीच कविता स्फुरता ; 
रुखाक जशें फळ येता तशेंच विचारांचें धन प्राप्त जाता , अशें मत मांडून एला 
फार्मात वचून बरी बरी गा | हाडून ती भाटांत रोवन , वॉटर पंप बसोवन , शेतांभाटांन 
कृषीधन पिकयतां पिकयता म्हाका विचारधन प्राप्त जातले आनी जोडूय बरी जातली 
असो सल्लो ताणें म्हाका दिलो . 

आमच्या एका बरोवप्याक दुसऱ्यांची कुंडली मांडपाचो नाद आसा . ताणें म्हजी 
कुंडली मांडून सांगलें की म्हाका बुध , गुरू , शुक्र हे शुभग्रह बरे आशिल्ल्यान 
हांव बरोवंक पावलों . म्हाका साहित्य अकादेमी पुरस्कार मेळचो योग आसा काय 
म्हूण विचारल्यार ' चंवर येत रावं दी , एका तरी चंवराक मेळटलो ' अशें ताणे 
म्हळे . ' म्हळ्यार हय , म्हळ्यार ना ' अशे तरेचे उत्तर दिले . पूण म्हाका ताचे हे 
सांगणेत व्हडलोसो अर्थ दिसलोना . साहित्य अकादेमी पुरस्कार मेळपाक शुभग्रह 
आसून उपकरनात , उरफाटें पापग्रह बरे आसचे पडटात अशें म्हाका दिसता . 

आमचे मजगतीं एक समिक्षक आसलो . तो आदी कांय उलयनासलो . पूण दुसरो 
उलयतकूच रोखडोच त्या उलोवपाबद्दल आपले मत सांगतालो . पूण तो कितें सांगतालो 
तें आमकां अर्दैच कळटालें . कित्याक तर ताच्या उलोवपांत अर्दी ग्रीक आनी लॅटीन 
उतरां आसताली . 

निमाणे , ह्या सगल्या बोवाळांत म्हाका एके लेखिकेन बेंगळूरच्या रामकृष्ण आश्रमांत 
वचून रावपाचो उपदेश केलो . ही लेखिका चडशी साहित्यीक भाशेत उलयता म्हणून 
खरें कितें सांगता तें कळना . म्हाका दिसता , वृद्धाश्रमांत वचून राव अशें ती म्हाका 
सुचयताली . 

वतना वाटेर रानांत आमकां मडगांवच्यान सुटिल्ली बस थांबिल्ली दिसली . आमी 
खंय पावले ह्या हुस्क्यान ती रावली काय अशें आमकां दिसले . पूण चवकशी 

केल्यार तिचे इंजीन तापला म्हूण कळलं . गाडयेचो रेडियेटर इबाडिल्ल्यान ते थांबिल्ले . 
दोनीय बसींतले लेखक सकयल देवन , कोंकणीचे प्रगतीच्या मार्गात आडखळ आयल्या 
ताचेर विचार करूंक लागले . निमाणे ही आडखळ तत्पुरती असो निर्णय जाल्ल्यान 
फुडल्या प्रवासाक सुरवात करंची अशें थरलें . बसीनी चडशे तरणाटेच आसले तरी 
संगल्या लेखिकांक तशेच मातशे जाणटे पिरायेच्या विचारवंतांक पणजेच्यान आयिल्ले 
बसींत घेतले . काय जाण उबे रावले . गाडी सारकी जातकूच फुडल्या गांवच्या 
स्टॉपार सगल्यांनी एकठांय जावचे अशें थरलें . तरी आसतना मडगांवचे गाडयेतल्यान 
पयल्यान पयलीं धांवत येवन जागो आडायिल्ले दोग तरणाटे मात कोणाची पर्वा 
ना हे भशेन आपल्यो बसका घट्ट धरून बशिल्ले . जाणट्यांक आनी अबलांक , 
तशेंच दुर्बळांक आदीं जागो दिवंचो अशें कोणे तरी म्हळे तेन्ना ' तुमी दुबळेपणाचे 
उदात्तीकरण करतात ' अशें ते म्हणूक लागले . तांची वृत्ती धरसोड नासली . आपल्या 
सोबीत आनी सडेतोड उतरांनी तांणी सगल्यांक थंड केले . आपल्या सडेतोड उतरांनी 
फुडें ते काव्य रचून म्हणूक लागले . ' जाची सरशी तो पावशी शिरसी , जो कोण 
आळशी तो वनवासी ' अशे तरेचें तें काव्य आसले . ते विनोदी काय गंभीर हेच 
कळनासले . तांचो तरी कितें गुन्यांव ? हालींची कोंकणी साहित्य मळावयली वस्तुस्थिती 
म्हळ्यारूच एक खेरीज रुचीचो विनोद . हालींच्या वेपारी तत्वांच्या सार्वत्रिकरणाचोय 
तांचेर बरोच प्रभाव पडिल्लो आसूक जाय . ' आपलो फुतूर सेगूर करपाक कापाजदाद 
आसूंक जाय ' अशे तरेची पुर्तुगेज उतरां जेन्ना ते फुडल्या प्रवासांत आमचेर शेवटून 
मारपाक लागले तेन्ना आमचो दुबाव खरो थरलो . फुडल्या गावात एका स्टॉपार 
आमच्यो दोनूय गाडयो मेळ्यो आनी आमचो फुडलो प्रवास बरे तरेन जालो ,. 

आमी शिरसी पावले तेन्ना शिरसी शार सगले न्हिदिल्लें . आमी थंय मध्यानराती 
पाविल्ल्यान आमकां हॉटलांनी रावंक मेळ्ळेना . परिशदेच्या माटवालागींच कुडी 
आशिल्ल्यो थंय साहित्यीक अस्तुऱ्यांची व्यवस्था जाल्ली . आमी वयल्या हॉलांत 
रावले . हॉलांत रावपाचेंय एक सूख आसता . थय न्हिदुनूच मायकाचेर परिशदेची 
भाशणां आयकूक मेळटालीं आनी भाशणां आयकता आयकता न्हिदूंक मेळटालें . 

कोंकणीतले नवे बरोवपी वेव्हारी न्हय काय आदी दिशिल्लें . पूण ह्या अधिवेशनात 
तेय बरेच वेव्हारी जाल्यात हे कळून आयलें . तांणी कोंकणी भाशा मंडळाच्या अध्यक्षांक 
घेरून तांकां आपलें वेव्हारज्ञान सांगलें . तांणी म्हळे , ' आमी पन्नास रुपया दिवन 
प्रतिनिधी जाल्यात . आमका काय परिशदेंत वांटो घेवपाची कसलीच संद ना . तेभायर 
बसीच्या भाड्याचे आमी दर एकल्यान दोनशे रुपया दिल्यात . परिशदेक इंतलो 
खर्च करप वेव्हारांत बसना . ' एक परिशद आनी दोन दीस सायट सिईंग केल्यार 
पयशे भरत . ' अध्यक्ष फाटीफुडें जावंक लागलो तेन्ना तांणी ताका कोंकणीच्या 

वेव्हारशास्त्राचे आनीक दोन धडे शिकयल , तेन्नाच ताका तांची मागणी मान्य करची 
पडली , शिस्त राखपाक पयल्या दिसा ताका आमचे वांगडा जोग फॉल्स पळोवंक 
येवंची पडलो , दुसऱ्या दिसा मात आमकां ताची काकुळट दिसली , परिशदेंत एका 
परिसंवादांत ताका वाटो घेवंचा आशिल्ल्यान ताका आमचे वांगडा वनवासीक येवंक 
मन्ना , 

परिशद बरी जाली , भाशणांय अभ्यासपूर्ण आसली . दुसऱ्या दिसा वर्तमानपत्रां 
वाचतकूच आमकां परिशदेची सगली खबर कळटाली . आमी उद्घाटन समारंभ आनी 
समारोप समारंभ मात चुकोवक ना , प्रेक्षणीय थळां आमी पळोवंक गेले तरी परिशदेंत 
जितले पळावंक जाय तितले पळयलें , परिशदेचो शश्टेकडचा आनी शंपडेकडलो 
वाटा आमकां मेळोच , तेभायर परिसंवादातली काय आवेशपूर्ण भाशणाय मेळ्ळी , 
भाशणां उदात्त आसली , गणेसपुजेक मात नाल्ल बरो मेळ्ळोना , कर्नाटकाचो उदेग 
मंत्री कोंकणी उदगाबददल उलोवचे सोडून कोंकणीतल्या गरिबांक वयर काडूंक 
जाय म्हणूक लागला . हे विशयांतर आनी ताचें तें गरिबीचे उदात्तीकरण कोंकणीच्या 
श्रेश्ठींक आनी शेठीक मानवलेंना , परिसंवादांतली हेर भाशणांय बरीच उदात्त आसली . 
ती जायत्या जाणांक मानवली , कोंकणीखातीर अजुनूय मोर्चे काडूंक जाय , निशेध 
करूंक जाय , बोवाळ करुक जाय , आरड मारूंक जाय अशे तरेचे वाळेसपणाचें 
उदात्तीकरण करपी भाशण बरें जालें . कोंकणीखातीर आमी खूब त्याग केलो , अजुनूय 
करीत आसात , हाचेयफुडें करतले , कोंकणीखातीर जीव लेगीत दितले हे एक टकपणाचे 
उदात्तीकरण करपी भाशण खूब बरें जालें , ते उलयतल्याक सोवून दिसले आनी 
आमकांय मानवले . 

रातची संस्कृतीक कार्यक्रम बरोच रंगलो , कर्नाटकांतल्यान कुमठा , यल्लापूर , 
अंकाला , बेंगळूर , मंगळूर आदी गावांतल्यान बरे बरे कलाकार आयिल्ले . तांचो कार्यक्रम 
फावो तसो जालो , गोंयांतूय अशी रत्ना आसात असो म्हाक गोंयच्या गांवगिऱ्या 
वाठारांनी तशेंच शारांनी गेल्लेकडेन अणभव आयला , पूण ती सध्या आमी आमचे 
सायीखातीर धापून दवरल्यांत , म्हजो संगिताचेर उलोवपाचा अधिकार ना . इंग्लीशींतलें 
' वोकल म्युझिक ' आनी कोंकणीतले ' होकवप ' हे कितें तें लेगीत म्हाका कळना . 
पूण परिशदेंत आमचे गोंयचे काय थरावीक साहित्यीक जशे बोवाळ घालतात तेचपरी 
गॉयचे गायनी कलेचे प्रतिनिधित्व परतें परतें एक दोगूच जाण करतात हे सारकें 
जायना . 

परिशदेचे थाराव हे चड म्हत्वाचे आसतात . आमचे मिनीबसींतल्या पंगडांतल्या 
एक - दोन वांगड्यांनीय परिशदत थाराव मांडचो यत्न केलो . पूण तो फळादीक जालो 
ना . कोंकणी परिशदेचा वावर करूंक जागो ना तेन्ना एक परिशद भवन बांद , 

असो एकल्यान थाराव सुचयलो , पूण एक भवन अजून जालेच ना , दुसरे खंयचे 
अशें काय जाण म्हणूक लागले . ते बदला परिशदेखातीर मठ बांदचो अशें म्हळ्यार 
तरी मठ बांदून जातलो अशें हेराचे मत पडले . निमाणे हो थाराव मांडलोच ना . 
खंयचेय लिपयेंतल्या कोंकणी पुस्तकाक धा वर्सा तरी साहित्य अकादेमी पुरस्कार 
दिवचो असो एक थाराव हावें सुचयलो . पूण म्हाका अनुमोदक एकलोय मेलो 
ना . आमच्याच पंगडांतले जायते जाण म्हजेर परतले . अशें केल्यार फुडली धा 
वर्सा तरी देवनागरी कोंकणी पुस्तकांक पुरस्कार मेळचोना . असो तांका दुबाव मारलो . 
पुरस्कारांक दर एकलो देवनागरी कोंकणीवालो इतलो आशेला हे म्हाका खबर नासले . 
हांची कामवासना तरी मरत , पूण काम करिनासतना पुरस्कार मेळोवपाची वासना 
मरची ना हाची म्हाका खात्री जाल्ली . हो थाराव थंयच जिरलो . ! 

परिशदेक लागुनूच कोंकणी अकादेमीचे प्रदर्शन आसले , ते पळोवंक वचात म्हूण 
मायकावयल्यान परत्यो परत्यो जायराती जाताल्यो म्हूण आमी ते पळोवंक गेले . 
थंय गोंयच्या जात्रांचें आनी देवस्थानांच्या फोट्यांचे प्रदर्शन केल्लें . आमची देवस्थानांचेर 
आनी तांच्या जात्रांचेर श्रद्धा आशिल्ल्यान आमी ही थळा आनी ह्यो जात्रा पळयल्यात . 
ह्या प्रदर्शनांतल्यान आमका नवे काय मेळ्ळेना . तरी शिरसीच्या लोकांक तें नवेंच 
आशिल्ल्यान ताचो बरोच फायदो जालो . आमी गोंयची ही पवित्र थळा पळ्यल्ली 
आसली तरी कोंकणी अकादेमीची पर्वरीची वास्तू मात पळोवपाची आमका कोणे 
संदूच दिवंक ना . तिचो फोटो प्रदर्शनात आसल्यार बरें जावपाचें . तरी आसतना 
कला अकादमी काय काम करिना म्हूण कला अकादमीचे काम कोंकणी अकादेमी 
करता आनी मदीं मदीं आपलेंय काम बरे तरेन सादयता हाचे कवतूक दिसले . 

जोगचो घोघो खरोच घो घो पडटा . ऊंच ऊंच काळ्याकिट्ट खडपांतल्यान 
तो एकसुरो जोगी कसो पाताळांत घालून घेता . ताचे रूप रुद्र दिससा , पूण दूदसागरावरी 
ताका सोबीतकाय ना . दूदसागरा भोंवतणी राना - वनांचो पांचवोचार रंग खुलला , 
जाल्यार हांगा सगलोच रखरख दिसता . हो पदभ्रश्ट जोगी कसो सर्गात दशा वगडायल्या 
म्हूण धर्तरेर धुकलून घाला असो दिसता . असल्या घसघशा म्हयांत मोगी मनशांची 
मनां उचांबळ जातात अशें म्हणटात . पूण दूदसागरा म्हांत मोग म्होंवाळ करूंक 
वचपाचें आनी हांगा मोगांत लासपाक येवपाचें . 

वनवासी ही कदंबांची आद्य राजधानी . आता हांगा तांच्या कुलदेवाचे म्हळ्यार 
मधुकेश्वर शिवलिंगाचे मंदीर इतलेंच आसा . तांची राजधानी मातयेभरवण जाल्या 
अशें थंयचे लोक सांगतात . आमच्या व्हडल्या गोंयांत लेगीत ' कोस्मुरायाचे तळे 
ही इतलीच ताची खूण उरल्या . राजपाटण मातयेभरवण जाला . तांचे आराध्य दैवत 
चांमुडेची सासाय मात आदलेवरीच उरल्या . तिचे देवूळ बांदलां आनी व्हडले गोंयचे 

लोक तिका ग्रामदेवता म्हूण मानतात . 

लागीच गुंडापूर गांव लागता . थंय सौंदेकारांचो देव वीरभद्र आसा . वीरभद्राच्या 
देवळांतूच चौकार बाहुबलीची व्हडली पाशाणी मूर्त आडवी उडयिल्ली तशीच आसा . 
ताची वेवस्था भारत सरकाराचे पुरातन खातें पळयता . एका प्रधानमंत्र्याक जावं 
मुखेलमंत्र्याक आडवो घालून दुसऱ्याक प्रधानमंत्री जावं मुखेलमंत्री जावंक मेळटा 
अशें सरकार सांगूक सोदता काय , असो भास हांगाचो देखाव पळोवन जाता . हीं 
प्रेक्षणीय थळां पळयता आसतना लेगीत आमकां अधिवेशनाचे भान आसलें . कोंकणी 
साहित्यिकांमदीं लेगीत आमकां कांय वनवासी आनी काय गुंडापूरवासी कशे दिसताले . 

अधिवेशन केन्ना सोंपलें तें आमकां कळ्ळंच ना . तेच मध्यानराती आमी शिरसीच्यान 
गोंया येवपाक भायर सरले आनी फांतोडेर गोंयां पावले . 

अधिवेशनाक वचून आमी काय केलेंना अशें म्हळे तरी आमी हे खाजें हाडला ! 

म्हज्या बरपाचेर उजवाड 


सूर्य पृथ्वीक प्रकाशीत करता तसो समिक्षक बरोवप्यांचेर उजवाड घालता . कोंकणींत 
धड समिक्षक नात . धड टिकाकारूय नातं आनी धड टवाळखोरूय नात . म्हणून 
म्हज्या बरपाचेर हांवूच आयज उजवाड घालूक सोदतां . ' रामभाऊ शाप पुस्तकां ' 
म्हणून एका कोंकणी हांसयाळ्यांत छापून आयलें . ह्या हांसयाळ्याचे हांसप पसून 
रडवें कशें ! हे छापून येतकूच म्हज्या बरें मागत्यान म्हाका विचारले , ' रामभाऊ 
शाप हाचो अर्थ कितें ? ' 

' ते कोंकणीचे संपादन करपी आनी तांचे दोन - चार बरोवपी कोंकणीचे तेंगशेर 
बशिल्ले गंधर्व ! केन्ना आपूण सकयल पडत हाचो तांकां भंय . हांव शापीत गंधर्व 
कसो ! कोंकणीचे सावळेंत बसून बरोवपी . लोकांची सूख - दुख्खां म्हाका बरोवंक 
जाय आनी हे सावळेत बसून ती बरोवंक म्हाका स्फूर्त मेळटा . ' हांवें ताका सांगलें . 

कोंकणी साहित्यिकांचे वळेरेंत म्हजें नांव ना . कोंकणीक घटनेचे आठवे वळेरेंत 
स्थान ना आनी म्हाका कोंकणी प्रस्थापीत साहित्यकारांचे मोटवे वळेरेंत स्थान 
ना हे कोंकणीचें आनी गोंयकारांचे दैव . म्हजे कोंकणीवाल्यांच्या साहित्यांत स्थान 
कितें तें म्हाका बोंडला पशुंच्या अभयारण्यांत कोंकणी अकादेमीन एक मेळावो भरिल्लो 
तेन्ना कळे . थंय चुकून म्हाकाय आपयल्लो म्हणून हांव गेल्लों . 

कोंकणी नाटकांचेर चर्चा चालू आसतना चुकून एका उलोवप्यान म्हजें नांव 

घेतले . तेबरोबर व्हडले साहित्यीक ' खो ' करून हांसले आनी वसो लागिल्ले भशेन 
हेरूय हांसूक लागले . ' रामभाऊ तुजो आदर्श ? ' अशें म्हणून एकल्यान फकाणां 
केली आनी सगल्यांक मजा आयली . फुडें कितें उलयतलों आसलों तें हो उलोवपी 
विसरलो आनी उलोवप अार सोडून सकयल बसलो . त्या मेळाव्यांत मागीर म्हाका 
पळयतकूच सगल्यांकूच हासूक येतालें . कोणाक कळनासतना हांव थंयच्यान भायर 
सरलों आनी बोंडलांतली जनावरां पळोवंक गेलों . ही जनावरां हांसनात तें पळोवन 
जिवाक बरें दिसलें ! 

कोंकणी अकादेमी केन्नाकेन्नाय बायलांचे वेगळे मेळावे घेता . ते खंय आसतात 
तें हाव नकळों . ते खंय तरी सुकण्यांच्या सुंदरवनांत आसतले . थ्य जाग जाय 
म्हूण स्त्री साहित्यकारांक मार्गदर्शन करूंक कोंकणींतले काय व्हडले साहित्यीक 
वतात . हरशी बायलांचो मेळ तो ! 

असोच बायलांच्या मेळाव्यांत गेल्लो एक मार्गदर्शक म्हाका एक दीस मेळ्ळो . 
' आरे , बायलांच्या मेळाव्यांत साहित्याचेर खूब चर्चा जाली . तुजें नांव पसून घेतले 
ना मरे ! हालींच बरोवंक लागिल्ल्या साहित्यिकांची लेगीत चर्चा जाली . पूण तुजें 
नांव कोणेच घेतले ना . ' ताणें म्हाका विस्वासांत घेवन सांगलें . 

' म्हजो जल्म रुशी - पंचमीचो . बायलांनी म्हजे नांव घेवं न्हय असो तांका शाप 
आसा . ' हावें ताका सांगले . म्हजो कावळ्याचो शाप आयकून हो कोंकणीचो पारवो 
म्हाका म्हणूक लागलो , ' पूण आमी दादले आसले न्हय थंय ? आमी तरी तुजें 
नांव खंय काडला ? ' 

' तुमी दादले ? तुमी बायजन . ' हावे अशें म्हणूक जायनासलें , पूण म्हळे . तो 
हरशी व्हड साहित्यीक . पूण असल्या प्रसंगा वेळार म्हजो चिमटीभर मान राखूक 
हांवें व्हड व्हड साहित्यिकांक असलीच उतरां दिल्यांत . म्हणून म्हजेकडेन ते उलयनात . 
हो पारवोय हाली म्हजेकडेन उलयना . 

खरे म्हळ्यार जेन्ना हांव कोंकणीत बरोवंक लागिल्लों तेन्ना कोंकणी साहित्यीक 
हाताच्या बोटार मेजपा इतलेच आसले . तेन्ना मेळावे करून दुसऱ्याक लज करचेली 
संद कोणाक मेळनासली . ती संद जांका मेळ्ळ्या ते खरेच भाग्यवान ! तेन्ना कोंकणी 
वर्तमानपत्य नासले . म्हणटकूच आमची उपेक्षाच चड जाताली . आतांचे बरोवपी 
भाग्यवान ! तांकां कोंकणी वर्तमानपत्र घालून दिला , म्हणून ते पसऱ्यार बसून बरयिल्ले 
भाशेन बरयतात . 

म्हजें पयलें पुस्तक म्हळ्यार ' भुतेबाब ' . हे मोलिपॅरच्या नाटकाचे भाशांतर . हे 
नाटक बरोवन जातकूच हां तें एका कोंकणीच्या प्रथितयश लेखकाकडेन प्रस्तावनेखातीर 
दिले . प्रस्तावना बरोवन घेवपाचो हेतू तुस्त करून घेवपाचोच आसता . हो म्हाका 

मोह जाल्लो . पूण तांतल्यान हांव वाटावलों . त्या लेखकान काय दिसांनी म्हजें 
हात - बरप म्हाका परतें करून म्हळे , ' हांवें प्रस्तावना बरोवंक ना . तें भाशांतर आता 
हांवूच करता . ' 

म्हज्या पयल्याच अपत्या वेळार ही आपत्ती आयिल्ली . हो व्हड बरोवपी कितें 
तरी व्हड बरयतलो तेन्ना म्हज्या पयल्या अपत्याचो बारसो तरी करूंक मेळत काय 
कितें असो म्हाका भंय जालो . तरी आसतना हांवें नाटक छापलेच आनी तें 
सात - आठकडेन दाखयलें . त्या बरोवप्यान आपल्या भाशांतराचें सात - आठकडेन वाचन 
केल्ल्याचे हांवें वर्तमानपत्रांनी वाचलें , पूण प्रयोग केलोना . आनी छापलेंय ना . एकानें 
म्हज्या बऱ्याक लागुनूच आसत ! 

ह्या पयल्या अणभवाक लागून तेन्नाच्यान हांवें व्हड बरोवप्यांकडेन प्रस्तावनेक 
वचपाचे सोडले . आनी पुस्तकाक प्रस्तावना घेवपाचो नादूय सोडलो . मागीर हांवें 
शेक्सपियराच्या एका नाटकाचे कोंकणीत भाशांतर केलें . कोंकणी उलोवप गोंयच्या 
लोकांक संवकळीचें . पूण कोंकणी बरोवप तेन्ना गोंयकारांक नवखेंच आसलें . संवसारांतलें 
बरें बरें साहित्य कोंकणींत हाडूं येता काय कितें हें आजमावंक हांवें तेन्ना चडशी 
भाशांतरांच केली . मोलियर , शेक्सपियर , कालीदास , पुश्कीन हांचे थोडें भोव बरप 
कोंकणींत हाडटकूच म्हजो कोंकणीवयलो विस्वास वाडलो . चडशी भाशांतरां हांवें 
मोलिपॅराचीच केली . ह्या फ्रेंच लेखकाचे बरप कोंकणी समाजाक बरें मानवता असो 
म्हाका अणभव आयलो . त्या वेळार म्हाका जायते जाण ‘ मोलियर ' म्हणुनूच उलो 
मारताले . आतां फकाणांनी " रेम्बो ' म्हणटात . तरी बरें , इतले करून हांव रेम्बो 
उरला . तांचो रेबो जाला . 

मागीर हांवें स्वतंत्र बरप केले . ' भागिरथी ' , ' आमचे राज्य ' अशी स्वतंत्र नाटकां 
बरयली . 

बक्षिसावयलें म्हजे मन उडपाक एक कारण घडलें तें अशें . 

म्हज्या एका पुस्तकाक कला अकादमीचे बक्षीस मेळ्ळे . निमाणे बक्षीस पांचशें 
रुपयांचे आसतालें . पूण म्हाका अडेजशेंच रुपयांचे बक्षीस दिवंचें केलें . तें हांवें 
स्विकारलेंना . देवनागरी बरोवप्यांकूच बक्षिसां दिल्ल्यान त्या वर्सा हिंदू बरोवप्यांकूच 
बक्षिसां दिली . क्रिस्तांव बरोवप्यांक प्रोत्साहन दिवपाची कला अकादमीत कसलीच 
तजवीज ना अशें निमित्त दिवन हावें बक्षीस नाकारले . तेन्ना पुस्तक परिक्षा मंडळावयल्या 
एका कोंकणी साहित्यिकान म्हाका म्हळे , ' खरे म्हळ्यार तुका बक्षीस दिवपाचेच 
न्हय . पूण सगल्यांक पयशे वाटून जातकूच अडेजशेंच रुपया उरले . ते परत वचचे 
न्हय म्हूण हांवेंच तुजे नांव सुचयिल्लें . ' हावें ताचे उपकार मानले . 

हे ल्हानशें बक्षीस परतें केल्ल्याचो फायदो मात बरो जालो . फुडल्या वर्सासावन 

अकादमीन क्रिस्तांव बरोवप्यांक प्रोत्साहन दिवपाक तियात्रांची सर्त दवरली . तांकां 
आनिकूय काय कार्यावळींनी आस्पावन घेतले . 

साहित्य अकादेमीच्या पुरस्काराच्या गोळाक हांव एक फावट लागपाचों , पूण 
बरो सुटलों . म्हजें एक पुस्तक सामकें पुरस्कारा म्हयांत पाविल्लें . साहित्य अकादेमीचो 
पुरस्कार कोणाक मेळटलो हे पयलीं कळना म्हणटात . पूण तरी आसतना कळटाच ! 

पुस्तक वेंचपाच्या वयल्या थराचेर दोन तीन पुस्तकांमदीं म्हजेय पुस्तक पाविल्लें . 
तेन्ना साहित्य अकादेमीच्या जाळवणदार समितीचो वांगडी आशिल्ल्या एका ज्येश्ठ 
कोंकणी साहित्यिकान ' तुका हांव साहित्य अकादेमीचो पुरस्कार दिवंचों ना ' म्हूण 
म्हजेर धेगसो घालो . ' अंदूं दिलोना जाल्यार हांव फुडें केन्नाच पुरस्कार घेवंचोंना ' 
अशें ताका सांगुनूय ताणें तो दुसऱ्याक दिलोच . पूण उलोवंक जाता ? साहित्य 
अकादेमीचो पुरस्कार दिवप हे एक गुपीत . तें भायर फोडचेली चूक हांव करचोंना . 

' आमच्यो खबरो ' म्हणून एक खबरांचो प्रकार हांवें कोंकणींत हाडला . त्यो खबरो 
खुबूच लांब आसात . त्यो वाचतकूच काय जाणांनी म्हाका मोटवें कितेंय बरय म्हणून 
सांगलें . म्हणून हावें कविता बरोवंक सुरवात केली . ही पुस्तकां मोटवी जाल्यांत . 
तांकांच म्हज्या बरोवपाचे पुराण नकळो जाल्ले लोक ' रामभाऊ शाप ' पुस्तकां 
म्हणटात . ह्याच शाप मेळिल्ल्या पुस्तकांनी पुजा , अभंग - आरती , स्तोत्रां हींय येतात . 
व्हडली पुस्तकां छापूंक म्हजेकडेन पयशे नात . अनुदानां घेवन अनुसर्जनाय बरोवंक 
म्हाका कळना . 

' दसणे फुलां ' आनी ' आमच्या गोंयांत ' ही म्हजी सुरवेची कवितांची पुस्तकां . 
हे काव्य फकाणांचें . म्हज्या खऱ्या काव्याक सुरवात जाली ती ' मोगरी ' ह्या काव्यसंग्रहान . 

म्हाका मोगाच्यो कविता बरोवपाच्यो आसल्यो . म्हज्या बऱ्या नशिबान त्या दिसांनी 
एक चली म्हाका आत्र्या - पयऱ्यान येवन मेळटाली . ताका हांवें म्हळे , ' तूं सदा 
येवन मेळ गो म्हाका ' . ' कित्याक ? ' ताणें म्हाका विचारले . ' तुजेर म्हाका कविता 
बरयन शो दिसतात . धा पंदरा दीस तरी तूं म्हाका सदां येवन मेळ . ' हे सांगतकूच 
तें धा पंदरा दीस सद्दा म्हाका मेळून गेले . त्या धा पंदरा दिसांनी हांवें मोगरेंतल्यो 
सगल्यो कविता बरयल्यो . आनीक कविता बरयतलों आसलों . पूण मागीर म्हाका 
तें येवन मेळ्ळेना . 

म्हाका हे भाशांतर करपासारकेंच सोंपें काय दिशिल्लें . एक पुस्तक फुडें दवरून 
ताचेवयल्यान भाशांतर करचें तशें हे चलयेक फुडें दवरून हांवें कविता बरयल्यो . 
पूण इतल्यांत सोंपलेंना . हे फुडें दवरिल्लें सजीव पुस्तक अशें म्हाका घुस्पावन 
उडयत अशें हांवें धरूंक नाशिल्लें . 

गोफ विणटा तो सहज सुटल्यार बरो . मोगाचो गोफ सोडोवंक दिसता तितलो 

सोंपो न्हय . गोफ सोडयतना मातशी गांठ पडची आनी जितली ती सोडोवंचो यत्न 
करचो तितली आनीक घुस्पुची तशें घडूक लागले . लागिल्ले प्रेम सुटना जालें . 
मागीर तांतल्यान सुटपाक आनिकूय जायती पुस्तकां बरोवची पडली . मागीर भक्तीकाव्य 
बरोवन हांवें म्हजी सोडणूक केली . 

मोगरेचेर हांव बरयतां तें गुलाब - शेंवत्यान पळयलें . ताणें म्हाका विचारले , ' तुवें 
मोगरी बरयलीं , म्हाळशेची जायां पुजा बरयली , कामाक्षेचेर भक्ती ना तर तुजी ? ' 
मागीर हांवें ' गुलाबशेवतें ' हे पुस्तक बरयलें . ते चलयेच्या भावपूर्ण उतरांक लागून 
ताचेर भावगितां बरयलीं , आनी कामाक्षेचें भक्तिकाव्य बरयलें . 

एका एका देवाक आनी देवीक एक एक फूल आवडटा अशी कल्पना करून 
हांवें पुस्तकां बरयल्यांत . मंगेशाचेर मात हांवें ' बेला पानां ' हे पुस्तक बरोवपाचें 
थारायलें . इतल्यांत एक साळीक आयलें आनी म्हणूक लागले , ‘ मंगेशाक साळकांय 
आवडटात . तूं साळकांचेर बरय . ' तेन्ना हांवें ' साळकां ' म्हूण पुस्तक बरयलें . 

जायत्या फुलांक आपल्याचेर बरयल्लें जाय आसता . कवितासंग्रहांक नांवां दिवंक 
म्हाका कळना म्हूण हांव फुलांची नांवां दितां अशें कांय जाण म्हणटात . हेखातीर 
म्हजी फकाणां करूंक तांकां संद मेळटा . कांय जाण म्हाका घाणयारेच्या फुलांचेर 
बरय म्हणटात . पूण म्हाका तांचेवरी घाणयारें फूल मेळुकूच ना जाल्यार हांव कितें 
करूं ? देवाक आनी देवीक वयं अशी फुला म्हाका मेळुकूच नात तांचेर हांव 
कसो बरोवं ? कोंकणी काव्यांत पोजडी उतरां घाल्यार तें काव्य सोबता खंय ! 
पूण हिजड्यां भशेन पोजडी उतरां काव्यांत घालपाक म्हाका कळनात . 

म्हजी पुस्तकां बारीक आसात हो आरोप म्हाका मान्य आसा . आनीक कोणूय 
मोटो बरोवपी आसल्यार स्तोत्रां , पुजेची पुस्तकां लेगीत शें - शंबर पानी करून देवाकूय 
भारी करून उडयतलो आसलो . एका पानार पांच - स ओळी , दुसऱ्या पानार सात - आठ 
वळी करून काव्याची पुस्तकां बागेत फुगिल्लेभशेन मोठी करूंक येतात . सजयल्ली 
कव्हरां घालून त्या वायेच्या आंगाक शालू न्हेसोवंक येता . पूण साहित्य संस्थांच्या 
आलायत्या अनुदानाबगर आनी मानधनाबगर आनी उपकारां - पुरस्कारांबगर म्हाका 
तें खर्चाक परवडना ! कश्ट काडटली साया न्हेसणांतली म्हजी पुस्तकां म्हाका 
खोस दितात . बरयतल्याक बरयतनाच खोस भोगूक जाय अशें म्हाका दिसता . 
मागीर ती कोण तोखेतलो म्हणून फुडाराची खोस मानूंक जायना . 

हांव म्हज्या पुस्तकांचेर कोणाची प्रस्तावना घेना हे सांगलांच . प्रस्तावनेक दिवप 
म्हळ्यार तुस्त करून घेवप आनी परिक्षणाक दिवप म्हळ्यार टवाळी करून घेवप . 
दोगांयकूय हांव टाळतां . प्रस्तावना दितल्यांक अनुग्रहाचो दोश आसता आनी परिक्षणां 
करतल्यांक पूर्वग्रहाची पीडा आसता . 

म्हजी पुस्तकां हांव प्रकाशकाकडेन प्रकाशित करूंक दिना . जो स्वताक आदार 
दिता ताकाच देव आदार दिता अशी इंग्लीश म्हण आसा . जो स्वताची पुस्तकां 
स्वताच प्रकाशित करता ताकाच देव आदार दिता असो म्हजो पण आसा ! 

कोंकणीची सेवा करतल्यांची म्हाका अपुर्बाय . हांवें कोंकणीची सेवा करूंक ना 
म्हूण म्हाका वायट दिसता . हांवें कोंकणीत पुस्तकां बरोवन कोंकणीचे अपराध केल्यात . 
म्हजे पन्नास अपराध आतां भरल्यात ! 


म्हजे असत्याचे प्रयोग 


' सर ' हें उतर आदलें इंग्लीश . आदीं तें चडशें राजांक , राजपुत्रांक जावं राजेशाही 
लोकांक उद्देशून वापरताले . पूण आमचे कोंकणीत आतां तें उतर चडशें इंग्लीश 
विद्यालयांतल्या शिक्षकांक उद्देशून ना जाल्यार ऑफिसांतल्या व्हडल्या अधिकाऱ्यांक 
उद्देशून वापरतात . इंग्लंडांत शिक्षकांक कितलो मान विद्यार्थी दितात हे म्हाका 
खबर ना . पूण भारतीय संस्कृतायेंत गुरूक व्हड मान दिवचो हे देखीक लागून 
कसोय आसलो तरी ताका चडशे विद्यार्थी राजेशाही मान दितात . 

हांव एका वेळार शिक्षकूय आसलों आनी भारत सरकाराच्या खात्यांत अधिकारीय 
आसलों . प्रभावी शिक्षक नासून आनी प्रभावी अधिकारीय नासून म्हाका कितलेशेच 
जाण वाटेन वतना ' सर ' म्हणून पाचारतात . आतां हांव निवृत्तीनाथ जालों तरी 
म्हाका सर म्हणपाची जायत्या जाणांची खोड वचना . म्हाका हांव निवृत्तीनाथ म्हणटां 
हाचे कारण ल्हानशें काम करून स्वताक व्हड म्हूण मिरोवपी अशें म्हजें आत्मपरिक्षण 
आसा . खरे म्हळ्यार , निवृत्तीनाथ म्हळ्यार संत ज्ञानेश्वराचो भाव आनी ' सर ' . 
ज्ञानेश्वरान जेन्ना ज्ञानेश्वरी बरोवन अभिमानान आपल्या सरांक दाखयली तेन्ना 
सरान ताका तापोवन म्हळे , " हे कितें रे , गीतेचे भाशांतर करून स्वताक व्हड 
समजता ? स्वतंत्र कर , स्वताचे अणभव बरय . ' तेन्ना ज्ञानेश्वरान आपल्या सराक 
मान दिवन ' अमृतानुभव ' बरयले . ते खरेच अमृतापरी आसात . केदे व्हड पात्रतायेचे 
गुरू आनी शिश्य आनी भाव . पूण हांव स्वताक चड शाणो समजून सरकारी सेवेतल्यान 
निवृत्त जाल्ल्यान स्वताक निवृत्तीनाथ म्हणून मुरगुट्टां , ना जाल्यार हांव बसपगारी 
जावं दुसऱ्या उतरांनी सांगपाचे म्हळ्यार ' रिटायर्ड सर ! ' 

हांव म्हळ्यार अहम् . जो मनीस हांव हे उतर उतरा - पावलाक उच्चारता तो 

अहंकारी म्हूण समजूंचो . म्हणून म्हज्या अहंकारी सभावाप्रमाण आतां ' हांव ' ह्या 
उतरान सुरवात करून सर म्हणून जावं बरपी म्हणून हांवें कितें उजवाड घाला 
तेविशी थोडे भोव सांगतां . 

हांव जेन्ना पयलोच सर जालों तेन्नाच कोंकणीत बरोवपाक लागलों . हांवें आता 
मेरेन कशी तरी पन्नास पुस्तकां कोंकणींतल्यान बरयल्यांत . तेच परी कशी तरी 
गोंयच्या आठ - धा गांवांतल्या स्कुलांनी सराची नोकरी केल्या . हांव चड काळ एका 
गांवांत केन्नाच तिगुना , कित्याक तर हांव कसलो सर हे एका वर्साभितर स्कुलाच्या 
प्रिन्सिपलाक कळून येतालें . 

जायते कडल्यान निवृत्त जाले उपरांत हांव आगशीच्या स्कुलांत सराचे नोकरेक 
प्रवृत्त जालों . निवृत्त जावपाची जायती कारणां आसली . तांतले एक कारण म्हळ्यार 
क्लासींत शिकोवच्या वेळार हांव प्रिन्सिपलाक फटोवन कोंकणी पुस्तकां बरयतालों . 
पयलीं हांवें चडशी भाशांतरांच केल्यांत . तो काळ कोंकणी साहित्याचेर प्रभाव घालपाचो 
नासलो , जाल्यार कोंकणी साहित्यांतलो अभाव काडपाचो आसलो . लोक म्हणटाले , 
' कोंकणी भास रे ? संवसारांतल्या व्हड साहित्यांची भाशांतरां कोंकणींत करूं येतात ? ' 
हेखातीर हांवें मोलिपॅर , शेक्सपियर , कालीदास आनी पुश्कीन हांच्या काय बरपांची 
भाशांतरां केली . ती शिकयतां आसतना बरयिल्ली म्हूण शिकपासारकी आसात अशें 
म्हाका दिसता ! 

आगशी स्कुलांत आसतना हांव मोलिपॅराच्या एका नाटकाचे भाशांतर करतालों . 
जसो काय हांव खरोच शिकयतां अशें भुरग्यांक दाखोवंक जेन्ना हांव बरोवंक लागतालों 
तेन्ना हांव तांकां म्हणटालों , ' सरान फकत शिकयलें म्हूण जायना . बऱ्या नितळ 
उतरांनी तुमच्या खंयच्याय इंग्लीश पुस्तकांतली चार पानां बरयात . आपशींच तुमकां 
बरें साहित्य कशें बरोवचें तें कळटले . ' पूण म्हजे असत्य थोड्याच दिसांभितर 
भुरग्यांक कळून आयलें . कित्याक तर प्रिन्सिपल क्लासी लागसार आयला अशें 
दिसले बराबर हांव म्हजें लेखन बंद करून लिपयतालों आनी भुरग्यांक तांचे लेखन 
बंद करूंक लावन शिकोवंक लागतालों . हांव सारकों शिकयनासलों असोय म्हज्यान 
म्हजेर आरोप करूंक नजो , कित्याक तर एक दीस मनाक मारले जाल्यार भार 
आयिल्लेवरी शिकोवंक लागतालों आनी भुरगी मागीर ' सर , चार दीस तुवें कांयच 
शिकयलेंना तें एकाच दिसान मात शिकयलें ' अशें म्हाका सेर्तिदांव दिताली . पूण 
तरी आसतना म्हजे क्लासीच्या मॉनिटराक क्लास मॉनिटर करूंक कशेय नजो 
जावन ताणें एक दीस हांव अशें लिपचोरयां बरयतना म्हजे फुडें येवन म्हजी भिरांत 
पयस करूंक म्हाका म्हळे , ' सर , तूं बरयत राव , हांव दाराकडेन रावतां आनी 
प्रिन्सिपल जेन्ना दिसता तेन्ना तुका येवन सांगता . तूं भिंयेवं नाका . ' विद्यार्थ्यांचे 

गुरूभक्तीक लागून वर्साचे अंती परिक्षेत हांव सगल्यांक पास करून सर्टिफिकेटां 
दितालों . अशी कशाय कशी सर्टिफिकेटां दितकूच हावें - शिकयल्ल्या दर एक स्कुलांतल्या 
प्रिन्सिपलान म्हाका विचारला , ' तुज्याच वर्गात सगली भुरगीं पास कशी जातात ? 
बाकीच्या विशयांनी कितलींशीच भुरगी नापास जातात . ' 

हांव तसो कोंकणीवादी न्हय . न्हांवें स्कुलांनी कोंकणी , मराठी , इंग्लीश ते गणीत 
धरून सगलें कितें शिकयला . म्हजे जापेचो आशय हांवें केन्ना बदललो ना . पूण 
भास बदलल्या . कोंकणी स्कुलांतल्या प्रिन्सिपलाक हांव जाप दितालों , ' कोंकणी 
शिकय , कोंकणी बरय ' हे म्हजे ध्येय आसा . बाकिच्यांची नापास जातात ताका 
हांव कितें करूं ? ' मराठी स्कूल आसल्यार हांव म्हज्या मराठी प्रिन्सिपलाक म्हणटालों , 
' म्हाजी मुलें म्हाज्या विशयात पास झालीच पाहिजे . प्राण गेला तरी म्हाज्या मराठीतील 
एकही मूल नापास झालेले मी खपवून घेणार नाही ' . इंग्लीश स्कूल आसलें जाल्यार 
हांव म्हजी जाप इंग्लीशींत दितालों , ' आय टीच लायक देट ओन्ली , टॅरफोर ऑल 
स्टुडंटस् पास . इन अदर सबजॅक्टस इफ दे डोंट पास वॉट कॅन आय डू ? ' 

हे आयकून दर एका स्कुलातल्या प्रिन्सिपलान वर्साचे अंती म्हाका ताम्रपत्र 
दिला . ही ताम्रपत्रां मात सगली इंग्लीशींत आसात . ती हावें फुडाराखातीर सांबाळून 
दवरल्यात . तांची भास अशी आसा : ' युअर सर्विसीस आर नो मोर रिक्वायर्ड 
इन धीस स्कूल . ' 

हांव आतां सरकारी सेवेंतल्यान निवृत्त जाल्ल्याकं म्हजी ही पक्ष बदलपाची 
आनी भास बदलपाची खोड ध्यानात घेवन येता ते वेंचणुकेंत उबो रावपाक म्हाका 
दरेका पक्षाचे आमंत्रण येत आसा , हे अर्दसत्य म्हाका सांगचें पडटा . ' अर्दसत्य ' 
हांव इतलेच खातीर म्हणटां की घट्ट वेंग मारून म्हाका कोणूच आमंत्रण दिना . 
फकत सांसपून पळेतात . आस्वासनाय जायती दितात . पूण कितेंय आसले तरी 
दरेका पक्षाक हांव म्हजे मत सांगून सांसपिता आनी म्हणटां , ' म्हाका हो . पक्ष 
कितें आनी तो पक्ष कितें सारकोच . बरें , निवडणुके उपरांत दोन पक्षांची युतीय 
म्हाका चलता . म्हज्या नांवांतूच पयलीं दोन पक्ष आसात . हांव शुक्ल पक्षांतूय 
आसतां आनी कृष्ण पक्षांतूय आसतां . हांव ' राम राम ' म्हणुंकूय जाणां आनी 
कृष्णकारस्थानां करुंकूय जाणां . तेन्ना हांव सद्याचे परिस्थितीत तुमकां योग्य उमेदवार 
आसां अशें तुमकां दिसता हे सारकेंच आसा . तुमी म्हाका इतली आस्वासनां दितात 
आनी आनीक कितेंय दिवंक तयार आसात ते सगलें म्हाका मान्य आसा . पूण 
हांव म्हज्या आयुश्यांत दरेका स्कुलांत एक वर्स तरी रावला . सरकारी सेवेत आसतना 
ती सरकारी संस्था नेहरूच्या नांवान स्थापन केल्ली आशिल्ल्यान नेहरूक स्मरून 
हावे ते संस्थेत एकवीस वर्सा काडल्यांत ती गजाल वेगळी . पूण एक वर्स तरी 


१०४ / रामभाऊ साहित्यसार 


एका स्कुलांत रावपाची म्हजी मूळची संवय वचना . तेन्ना म्हाका तुमचो पक्ष एक 
वर्स तरी सत्तेर तगतलो हाचे आदी आस्वासन दियात . हांव आसां तो असो आसां , 
तुमी कशे आसात तें म्हाका पयलीं सांगशात ? ' अशें गांधीवादी भाशेत हांव तांकां 
निमाणे विचारतां . 

हालीसराक कोणूच म्हाका सांसपॅक येना . हांव आसां तो असो आसां हे गांधीवादी 
भाशेक लागून हांव कडेक पडलांसो दिसता . 

पूण म्हज्या ह्या सगल्या असत्याच्या प्रयोगांतल्यान एक सत्य म्हाका दिसता 
तें अशें की हे सगले भानगडीत पडचे परस निवृत्तीनाथ कसो भासोवन बसपगारी 
जावन बसून पगार खाल्लो बरो ! 


म्हज्या पोरसाचे परिक्षण 


इत्सा तशें फळ म्हणटात तशें मन तशें फूल म्हणूं येत . तशी खंयचीय फुलां 
मनाक भावतात पूण मनशाच्या मनाप्रमाण , ताच्या सभावाप्रमाण , ताका काय फुलां 
दुसऱ्या फुलांपरस चड आवडटात . केन्नाकेन्नाय जशी मनशाची मनस्थिती आसत 
तशी त्या वेळार ताका तें तें फूल आवडटा . विरक्त मनस्थितींत मनशाक सगली 
फुलां सारकीच दिसतात . पूण अनुरक्त अवस्थेत ताका मोगरी , जायो , जुयो , सुरंगा , 
ओवळां असली फुला आवडटात . तरी दर एकल्याचे खास आवडीचे अशें फूल 
आसू येता . देवदेवतांक पसून खंयची फुलां अदीक आवडटात तें सांगिल्लें आसा . 
विष्णूक आनी शंकराक धवीं फुलां चड आवडीची जाल्यार गणपतीक तांबडें फूल . 
देविकूय तांबडे फूल ओपचे अशें म्हणटात . 

म्हज्या घरांत पोरसूं आसा . घर चौकोनी आनी निसर्ग वाटकुळो . म्हणून बागेत 
कृत्रिमतायेक निसर्गाचे आवरण पडटा . 

हालीं पोरसू हे उतर फाटी पडला आनी त्या बदलाक विदेशी उतरां बाग , 
गार्डन वा ज्यार्दीन - संवकळीची जाल्यांत . बाग हे पर्शियन उतर , गार्डन में इंग्लीश 
जाल्यार ज्यान हो पुर्तुगेज उतराचो अपभ्रंश . पूण तातूंत पोरसूं म्हळे बराबर 
चड करून घराच्या फाटल्या अर्दीतली बाग असो अर्थ जाता . पोरसू हे कोंकणी 
उतर . पयलींच्या काळार फुडले बागेक न्हय जाल्यार फाटल्या पोरसाक म्हत्व 


- 

आसलें अशें दिसता . बाग जावं गार्डन , विदेशी प्रभावाक लागून म्हत्वाची थारल्यांत . 
विदेशी प्रभावान घरांतले थंडाये परस भायल्या देखाव्याक चड म्हत्व आयलें तेन्नाच्यान 
बाग आनी गार्डनाक म्हत्व आयलें अशें मानूं येता . 

आतां हांव आमच्या पोरसाचे निरिक्षण करता . 

आमचे व्हडलें गोंय हो पयलीं एक ल्हान गँवो आशिल्लो . मागीर बांद घालून 
दर्याचे उदक आडावन हो जुवो व्हडलो केलो . तेच प्रमाण निसर्गीकपणान दर्याच्या 
उदकांत माती व्होळून हो जुवो व्हडलो जालो . हाका लागून हांगची जमीन रेंवट 
चड . काय काय सुवातांनी खणल्यार करपाय लागतात . ही जमीन पिकाळ न्हय 
आनी नाजूक फुलांच्या मनाक मानवता तशी जाल्यार न्हयच न्हय . खणटा थंय 
पिकता आनी पेरता थंय धरता अशें हांगा सहज घडना . म्हूण मागीर उसकेची 
माती बी भरसून फूलझाडांचो बरोच थातोमातो करून हांगाचे लोक मोट्या कश्टान 
आपल्या घरां भोंवतणी बाग फुलयतात . खंयच्याय प्रदर्शनाक धाडपासारकी आमची 
फुलां न्हय पूण कश्टान वाडयिल्ली म्हूण मोगाची . 

आमच्या घराचे भोंवतणी चारूय वटांनी बागो आसात . फुडली ती बाग आनी 
फाटलें तें पोरसूं म्हणूं येत . बागेत मोगरी , जायो , जुयो , शेवतीं , गुलाबां आसात 
पूण तांकां फुलां चड येनात . दसणे झाडां चड . ना म्हळ्यार आपट्याची झाडां 
मात खूब रुजतात . मोगरेच्यो वाली आसात पूण तांका फुलां चड येनात म्हूण 
आमी तांकां माटोव बी करूंक वचनात . खंयच्या तरी आपट्याक विळखो घालून 
त्यो वाडटात आनी केन्नाकेन्नाय फुलां फुलतात . अशी आपट्याच्या मोगांत पडिल्ली 
मोगरी आमचे बागेत जायती आसात . 

आमकां फुलांची नित्याची गरज ती नित्याचे देवपुजेक . देवाऱ्यांत मुखेल दैवत 
विष्णूचें आसा आनी ताका धवेंच फूल घालचे अशी आमचे देवपुजेची परंपरा आसा . 
मोगरेन आनी जायेन अडोवन दाखयलें जाल्यार सुदैवान आमचे बागेत अनंताची 
फुलां जायती फुलतात . तेभायर आपटे आसातूच . आनी केन्नाकेन्नाय धव्या चांफ्याक 
भार येता म्हूण विष्णूक फूल फाल्त जायना . दसणे - फुलां ही जशी दर्शनी फुलां 
तशी खंयचेय परिस्थिती फुलपी . म्हणून ग्रामदेवतेक , इश्टदेवतेक आनी हेर देवांक 
फुलां घालूक अडचण येना . ते नदरेन दसणे फूल हे चडांत चड उपकारी फूल . 
बाकीच्यांचे लाग चड . बागेत हळदुवीं , तांबडी , केसरी अशी तरातरांची दसणे फुलां 
जातात . मुर्तीक आनी फोट्यांक ती फुलां पावतात . हळदुवें फूल देवाक चडशें 
आवडना अशें हांवें खंय तरी वाचला . पूण सगली हळदुवीं आनी निळी फुलां 
हांव कृष्णाचे मुर्तीक ऑपता , कारण तो एकूच पुर्णावतार अशें म्हणिल्लें आसा . 
तो पुर्णावतार म्हणटकूच पुराय फुलां आंगार घेवपाची ताची जबाबदारी . 

आतां इतली फूलझाडां आसून देवाकूच पावोवंक इतली अडचण कित्याक येता 
ताका एक दोन कारणां आसात . चड करून पावसांत जावं वसंत रुतूंत हो त्रास 
जायना . पूण गिमांत मात शाणेपण चलना . पयलींच मातयेक कस उणो आनी नळाक 
उदक पययन एक फावट सकाळचे येता . नळाकूय उण्या दाबाचे दुयेंस आशिल्ल्यान 
पयलीं सूऽ करून बरो वेळ आवाज येता आनी कोणे तरी कांतार म्हळां तशें 
पिची - पिची उदक येता म्हूण इतल्या झाडांक शिंपूंक उदक पावना . चारूय वटांनी 
बागो आसून एक ना धड चार तिस्त्यो अशी आमचे बागेची परिस्थिती गिमांत 
जाता . आमचे बागेत झाडां क्रमान आनी ठाकठीक रोयिल्लेवरी नात . पावसांत दसणेच्यो 
ताळयो मोडून खंयूय रोयल्यात आनी वाडल्यात . बागेची आवतिकाय रानावरी जाल्ली 
आसा . आमची बाग अस्ताव्यस्त . ते अवस्थेत ती पळोवं येता . पूण गिमांत ती 
अत्यवस्थ जाता तें मात पळोवं नजो . क्रोतोनाची पानां जाल्यार उदकाक तानेल्ल्यो 
जिबो कशी लांबतात . 

पूण रूप कशेंय आसू , कापड बरे न्हेसोवंचे म्हूण हांवें एक उपाय केला . देगेक 
सगल्याक उपाट फुलां येवपी कांट्या झाडां रोयल्यांत . चडशी गिमांत तांकां तांबडी , 
केसरी , हळदुवीं , धवीं , जांबळी , घोंसाची अशी तरातरांची उपाट फुलां येतात . 
तीय तशी क्रमान लायिल्ली नात वा तांकां सतत आकार दिल्लो ना . म्हूण ती 
फुलां फुलतकूच रंगांचो शिगमो जाल्लेवरी दिसता . पोरसांत चडशी फाटल्या अर्शन 
गुलमोहराची झाडां वाडयल्यांत . खंयचेय परिस्थितीत तांकांय गिमांत भार येता आनी 
भोंवतण सगली रंगून वता आनी तातूंत आमची बाविल्लीं नाजूक प्रकृतीची झाडां 
लिपतात . ही फुलां खूब पूण ती वासाची न्हय . आनी ती सहसा देवाक घालिनात . 
श्रम नासतना बाग फुलिल्ल्याचो भ्रम निर्मुपाक मात ही फुलां बऱ्याक पडटात . 

हेर आनीक झाडांचे हांव सांगिना पूण ज्या झाडांचे निरीक्षण केलेबगर हे परिक्षण 
पूर्ण जावचें ना तांचेच बद्दल सांगता . 

आमचें घर माळयेचें . हेर झाडां ते उंचायेक पावतात म्हूण फुडले बागेत क्रिसमसाचें 
झाड आसा आनी दोन अशोक आसात . ही झाडां विलायती . आमी जो अशोक 
म्हणटात तो खरो अशोक न्हय . अस्सल भारतीय अशोक दुसरे तरेचो आनी ताका 
फुलांय फुलतात . 

धर्मीक मानिल्ली झाडां बागेत आसल्यार आत्मिक समाधान मेळटा . तातूंत तुळस 
ही दर घराक चड गरजेची . आमच्या आंगणांत तुळस आसा ती जाता तितली 
सोबीत दवरची खटपट केल्या . कित्याक , घराची कळा आंगण सांगता अशी म्हण 
आसा . 
धर्मीक म्हत्वाची झाडां आमच्या घराचे बागेत पुर्वापार आसली . एक शमीचें 

आनी दुसरें पारजताचें . तांचे भायर एक चिंचेचे झाड आसा तें ' जाग्याचे झाड ' 
आनी थंय घरच्या वाटाराचो सांबाळ करतल्याची सासाय आसा अशें मानून 

तेंय 
चड म्हत्वाचे जाला . 

म्हज्या भुरगेपणावेळची शम आनी चींच मदीं मोडून पडली . पूण त्याच जाग्यार 
दुसरी शम आनी चींच मुळांतल्यान परतीं वाडल्यांत . पयलींचो पारजतूय मोडून 
पडलो . थंय आपशींच दुसरो पारजत वयर सरत म्हूण हांवें एक दोन वर्सी वाट 
पळयली पूण तशें घडलेंना . मागीर एक खांदी हाडून रोयली ताचे झाड आता 
वाडला . हाची फुलां विष्णूक आवडीची म्हूण ह्या झाडाक आमचे बागेत खूब म्हत्व 


आसा . 


ह्या देवस्पणाच्या झाडांनी आनीक एक भर घालची म्हूण हावें एक रुमडाचें 
झाड हाडून रोयिल्लें . पूण तें जालेंना . कोणाक सांगनासतना हावें तें एका कुळागरांतल्यान 
हाडून रोयिल्लें आनी म्हाका पवित्र दिसता अशा जाग्यार रोयिल्लें . पूण ताका 
तो जागोच मानवलोना जायत आनी म्हजी लिपचोरयां हाडची करणीय मानवली 
नासत . एकाद्रो म्हजो अहंकार नडलो आसत . आतां आमचे बागेत एके नितळ 
सुवातेर एक रुमड आपशींच वयर सरला आनी दोन हात वाडला . रोयिल्ल्या झाडांपरस 
सैमान आयिल्ली झाडां केन्नाकेन्नाय मनाक अदीक समाधान दितात . आमचे बागेत 
रोयिल्ल्या तशेंच सैमीक झाडांचो मेळ आसा तो म्हज्या मनाक चड मानवता . 

आपले पोरसूं आपल्याक म्हत्वाचे दिसता . मनशाच्या पोरसावयल्यान जावं 
बागेवयल्यान ताचो सभावूय समजता जाल्यार हाव नकळों . आपलेच बागेचे परिक्षण 
करप म्हळ्यार आपल्याच पुस्तकाचे आपणे परिक्षण केल्लेवरी . पूण हे परिक्षण 
हांवें जाता तितल्या तिरायतपणान केला . 


रुप्या दीस 


आयज रुप्याचो दीस . रुप्याची आवय जे तिथीक सोंपली तेच तिथीक बराबर 
एक वर्सान रुपो सोंपलो . रुपो सोंपलो ती तारीख म्हाका याद ना . आवय सोंपिल्ल्याक 
बराबर एका वर्सान तेच तिथीक रुपो सोंपलो हे जेन्ना पंचांग पळोवन म्हज्या ध्यानांत 
आयलें तेन्ना ह्या योगायोगाक लागून म्हाका ती तीथ मात घट्ट उगडासांत उरल्या . 
रुप्याचे हे पुण्यतिथी निमतान म्हाका देवान काय बरे सांगाती दिले तांचेविशीं आदर 

दवरून सांगचेंशे दिसता . 

' रुपाक स्वरूप जालें अनावर , कुडीची बंदखण सरली आता ' अशी उतरां ताज्या 
मरणा वेळार म्हाका येवजली . त्याच उतरांनी हांव ताजे पुण्यतिथी दिसा ताका 
श्रद्धांजली ओपता . 

संत तुकारामान ' वनचरें आम्हां सोहिरी ' अशें म्हळां . म्हज्या बऱ्या नशिबान 
म्हाका सोयरी सोदपाक रानांत वचचे पडूंक ना . ' सूख घरा येता आपशींच ' अशें 
संत सोयरोबान म्हळां तेप्रमाण ही सोयरी आपशींच घरा आयल्यांत . 

रुप्याची आवय तशीच आपशीच आमच्या घरा आयली . काय काळ रावली 
आनी गेली . तिगेर पूत जालो तोय शीण सोंपतकूच गेलो . दत्त म्हाराजाच्या म्हऱ्यांत 
चार सुणी कित्याक आसतात तें म्हाका सारकें खबर ना . ते चार वेद अशें कोण 
कोण म्हणटात . अशें जर आसत जाल्यार रुपो आनी ताचे आवयच्या रुपान दोन 
वेद घरा येवन गेले अशें हांव धरतां . हांव द्विवेदी जालां तितलोच पुरो . त्रिवेदी , 
चतुर्वेदी बी नाका अशें हावें धरले . कित्याक तर सुणीं पोसूंक बरी , पूण ती मरतकूच 
जें वियोग दुख्ख जाता तें ल्हव करपाक ' कुडीची बंदखण सरली आता ' सारक्यो 
कितल्यो ओळी रचून तांकां ओंपच्यो पडत तेंच कळना . 

ताचे उपरांत आमगेर माजरांचो सुकाळ जालो . अपुर्बायेचे एकूच माजर आमगेर 
आयिल्लें . पूण ताची संतत वाडून वाडून बारा नग जाले . तांतलीं ह्या दिसांनी 
तीन वियेल्यांत आनी नग एकदम देड दुजीचेर पावला . तातूंतल्या एका माजरान 
मर्यादा सांबाळळ्या आनी भीड मुर्वत धरून कडेचे आरमारीचे वयर पोरां दवरल्यांत . 
तांचे खातीर तें त्रास काडटा . जाल्यार दुसऱ्यान सवलतीचो गैरफायदो घेवन न्हिदपाचे 
खाटिरूच पोरां दवरल्यांत आनी सगल्याक हेडटा . ताचो राग मारता , पूण 

तेंच 
सुखी आसा . 

म्हजो भार उणो करपाक ह्या दिसांनी एकलो माजर मागूक आयिल्लो . पूण 
ताका हांवें सांगलें , ' व्हरता जाल्यार सगली व्हर . एक व्हरून म्हजो भार कितें 
उणो जातलो ? परतें जाल्यार आपल्या घरच्यांकडल्यान एकल्याक पयस केल्ल्याचो 
मात दोश येतलो . ' तो दोन व्हरतां म्हणूक लागलो . पूण हांव बदलोंना . आता 
प्लेगाच्या भयान हुंदरांक मारपाक सरकार माजरां घेवपाची येवजण आंखीत जाल्यार 
राष्ट्रीय कर्तव्य हे भावनेन हांव सगली माजरां दिवपाक तयार आसां . 

आमगेलीं गोरवां आमच्या घराच्या आसमंताक चरोवंक सोडल्यार शेतकारांच्यो 
गाळी घेवंच्यो पडटात म्हूण तांकां हांवें एका कोसार एका दोंगरकाराक दिवन उडयली . 
पूण म्हाका गोदानाचे पुराय पुण्य लागचे पयलींच एकली वाट काडीत घरा आयली . 
तेन्ना त्यो गाळीच गोड मानून हांवें तिका घरा दवरून घेतली . आतां एक एक 

करून बाकीचीय येत रावत . सांगू नजो . मनीस म्हाका जितले लागी रावनात तितली 
ही जनावरां मात म्हाका आपले मदलोच एक धरून म्हाका मदी घालून 

रावंक 
सोदतात . 

सुकण्यांक पांजऱ्यांत घालूक हांव कसोच तयार नासलों . सगले व्हड मनीस 
सुकण्यांक उडपाचे स्वातंत्र्य दिवं , अशें मानतात . उडट्या पांखराचेर कवींक व्हड 
व्हड कल्पना सुचतात . पूण ह्या व्हडपणाचे भाग्य म्हाका ना . एक दीस एक कीर 
आमोरेचेर आमच्या दारांत येवन पडलो . ताच्या पांखांक कसली तरी दूख जाल्ली 
आसत ना जाल्यार वादळी पावसांत ताची पांखां करंजेल्ली आसत . ताच्यान उडूंक 
जायनासले . माजरा झोपय मारीत म्हूण ताका पांजऱ्यांत घालो . तोय . आतां घरा 
येवन रावला . हांव कोंकणीवादी अशें दाखोवंक हांवें ताका ' किरू ' हे अस्सल कोंकणी 
नांव दवरला . ' कोंकणी उलय , कोंकणी बरय ' म्हणूक शिकयला . फुडें ताका हांवें 
साहित्यीक कोंकणी उलोवंक शिकोवंचें येवजिला . 

पूण संत सोयरोबाच्याच उतरांनी सांगचे म्हळ्यार ‘ सोयरोबा म्हणटा किरा बोल , 
उलयता ते सगले पोल . ' किरूक चाळोवपाक हांव ताका ' तूं उलयता ते सगले 
पोल ' अशें म्हणूक लागलो . किरू तें शिकलो आनी म्हाकाच आतां ' तूं उलयता 
तें सगले पोल ' अशें म्हणूक लागला . 

खरें उलयल्लें कोणाक सोंसना म्हणटात . किरूक धांवडावन घालचो अशें हांवें 
येवजिल्लें . पूण मन येना . असो हांव पशू - पक्षांमदें घुस्पल्लों आसां . 


मोगा तुजें फूल खंयचे ? 


' प्रेमा तुझा 

रंग कसा ? ' अशें मराठी लेखक म्हणटात . कोंकणी कवी जाल्ल्यान 
हांव मात ' मोगा तुजें फूल खंयचे ? ' अशें म्हणटा . 

हालींच म्हज्या प्रेमगितांच्या एका पुस्तकाचे प्रकाशन जालें . तेन्ना मुखेल सोयऱ्यान 
तुस्त करचे बदला म्हजी चार चवगांत लज काडली . ' हे पिरायेंत हो प्रेमकाव्य 
बरयता . अजापूच शें ! ' म्हज्या पुस्तकाचे रसग्रहण करचे बदला म्हजे पिरायेक 
गिराण लागला हाची ताणें म्हाका याद करून दिली . सदचे बदला म्हजे चालीप्रमाण 
ह्याय कविता झेल्याचे नांव हावें फुलावयल्यान दवरिल्लें . 

खाजगीत म्हजे पिरायेची याद म्हाका चलयांनीच करून दिल्ली आसा . प्रेमगितांचो 

एक झेलो उजवाडाक हाडचेखातीर हांव एके चलये फाटल्यान ' म्हजे मोगरें , म्हजें 
मोगरें ' करीत भोवंक लागलों तेन्ना ते चलयेन आपले इश्टिणीक म्हळे , " हे पिरायेंत 
हो म्हज्या फाटल्यान लागला ! ' तेन्नाच्यान हांव कोणाचेर तरी प्रेम दाखयतां , ताचे 
फाटल्यान एक - दोनदां धांवतां आनी तें म्हजेर तापचे पयलींच ताचो नाद सोडटां ! 
मागीर ताका कसले तरी फूल समजून त्या फुलाचेर कवितांझेलो बरयता . 

मोगरेचो सभाव गोड . दिसूक इल्लो उग्र . कळी फुलूक बरोच वेळ लागता . आरतत 
केन्ना परतत केन्ना तेंय सांगू नजो , पूण भावना कंवळ्यो . आपूण परतलें म्हूण 
कळटकूच रोखडेंच रडकुरें परतता . असल्या चलयांक हांव मोगरी म्हणटां . तांचें 
नाक मात मोगरे कळयेभशेन आसूंक जाय आनी नाकार राग आसूंक जाय . 

जे चलयेचे सोबीतकायेचे वर्णन करूंक लिखणी चलना पूण दोळे सुखावतात , 
सभाव शांत , शितळ आनी सूखदिणो आनी सभावांत मत्सर ना , सवकास फुलता 
पूण फुलल्यार देंठापसून लसलशीत फुलता , सदांच तोंडार रंग खुललो म्हणून 
लजेवन आनीक खुलचेली गरजूच पडना , जाचे भोंवतणी सोयऱ्या - धायऱ्यांचे आनी 
घरच्यांचे कांटे आशिल्ल्यान मोगांत आडखळी येतात अशा सुकुमार फुलाच्या सभावाच्या 
चलयांक हांव गुलाबशेवती म्हणटां . 

सरभोंवतणी सगल्याक मता - मतांचो चिखोल कालोवपी अरसीक मनीस भोंवतणीं 
सगल्याक बकाल वस्ती , घरांतूय म्हेळ्या भेसांतल्या आनी मेळत तेन्ना सतावपी 
भावा - भयणींचो व्हड आंकडो , आनी जाका पळयतकूच ' हांगा आनीक हे जल्माक 
आयले ? ' अशें म्हणचे पडटा अशे सोबीत गोरेपिट्ट तशेंच दळदिया घरांत पसून 
लक्ष्मी हाडपी चलयेक हांव साळीक म्हणटां . 

तोंडाक लिपस्टीक लावपी , मेकअपाक लागून जाच्या मुखामळावयले भाव कळनात 
तरी पूण मुखामळ भव्य , दोळ्यांत भाव उणे पूण ओंठार उतरां चड , मोग करचे 
बदला लाग केल्यार जें फुलता , भावनांपरस दर्शनाचेंच सूख अदीक आनी सगल्यांक 
दिसपाक आशेवपी चलयेक हांव दसणे फूल म्हणटां . 

चड उलोवपी न्हय पूण कश्ट करपी , भूमिकन्या आनी भुमिचो जाचो रंग , मोगूय 
चड ना लागूय चड नात , सभाव लजेस्त न्हय पूण लजनासतना जाच्या तोंडार 
सदांच लाली अशे चलयेक हांव आबोलें म्हणटां . 

शीण ना , राग ना पूण सदांच फुलिल्लें आसता ताका सदाफुली हे नांव हांवें 
दिल्लें आसा . 

आनी असल्या फुलांचेर मोग करून हांवें प्रेमकाव्य बरयला . चलयांच्या फाटल्या 
फुडल्यान भोंवपाचें केन्ना सोडून दिला . तरीपसून म्हज्या काव्याचे रसग्रहण करचे 
बदला वैयक्तीक टिका करतात तें वायट दिसता . 

पारजताचेर मात हांवें काव्य बरोवंक ना . ताचेर गद्य बरयन दिसता . ' गुलाब ' 
हेर सगल्या भासांनी पुल्लिंगी . फकत कोंकणींत गुलाबशेवतें स्त्रीलिंगी . ही कोंकणी 
कवीक स्फूर्तीदेवतेची देण ! आतां पारजत मात म्हाका सदांच पुल्लिंगी दिसता . 
चलयांक ' म्हजो पारजत ' म्हणून प्रेमकाव्य बरोवंक बरें . तांणीच पारजताचेर प्रेमकाव्य 
बरोवपाचें . पूण पारजताची फुलां शेजाऱ्यांच्या आंगणांत पडटात हे कवयित्रींनी ध्यानांत 
दवरूंक जाय . कोणूय दादलो आपल्याचेर मोग दाखोवन आपली नदर चुकोवन 
शेजान्नीगेर वता ताका पारजत समजून कवयित्रींनी प्रेमकाव्य बरोवपाचें ! 


एकावनावो चंवर 


. 


कोणाचोय खूब राग येतकूच त्या वेळार आमच्या तोंडांतल्यान उद्गार येतात : 
' हो जल्माक येवंक नासलो जाल्यार बरें जातलें आसलें ! ' जावं आपल्याच जिवाची 
आपल्याक उबगण येतकूच आमच्या तोंडांतल्यान उतरां येतात , ' हांव जल्माक येवंक 
नासलोंच जाल्यार बरें जातलें आसलें . ' पूण हाली हाली म्हज्या तोंडांतल्यान उद्गार 
येतात : ' हांव जाय ताचेपरस चड आदी जल्माक आयलों ! ' 

हालींच्या बरोवप्यांची तांकां पयलो . चंवर येवंक लागतकूच लक्तुबाय दिसता . 
तांकां पयल्या पुस्तकाक अनुदान मेळटा . तांची सोबीत पुस्तकां सोबीत सजावटीसयत 
उजवाडा येतात . 

त्यामानान आमकां पयलो चंवर खूब आदी आयलो . तेन्ना अनुदान नासलें , 
कोंकणीच्यो बकच्छायो मात आसल्यो . ऑफसॅट नासलो जाल्यार खिळे जुळोवप 
आसले . प्रकाशक नासले . बरोवपीच प्रकाशक , प्रूफरिडर बी आसलो . पुस्तकांत 
कितलोय अर्थ आसल्यार दिसण्यांत पुस्तकांक अर्थ नासलो . कित्याक , पुस्तकांचे 
मोल दोन - तीन रुपया इतलेंच आसतालें . 

पुस्तक उजवाडा हाडप ही तेन्ना एक कसरत आसली . म्हज्या सुरवेच्या सगल्या 
नाटकांच्या पुस्तकांनी जायराती आसात . जायरातींचो दरूय पंचवीस - तीस ते सबंद 
पानाक पन्नास रुपयांमेरेन आसतालो . खंयचोय वेपारी हय न्हयसो कोंकणीवादी 
आसल्यार पुरो . मोटी खटपट करून जायरात मेळोवपाची हांव खटपट करतालों . 
कांय खेपे यश येतालें . कांय खेपे खटपट व्यर्थ वताली . एक फावट एका उद्येजकाकडेन 
हांव जायरात मागूंक गेलो . ताणें तसो कोंकणी चळवळींत बरोच वांटो घेतिल्लो 

आनी पयशेय खर्च केल्ले . ताणें म्हाका आपल्या कॅबिनाभायर बरोच वेळ बसयलो . 
अंती ताची भेट म्हाका मेळ्ळी ना . ताचे सेक्रेटरीक हांवें म्हळे , ' तुमच्या धनयान 
कोंकणी चळवळीखातीर जायतो खर्च केला . पूण येदीशी जायरात दिवपाक तांकां 
जड कित्याक जाता ? ' तेन्ना ताणें म्हाका म्हळे , ' जाका सोयची रूच लागल्या 
ताका दुदाची रूच कळना . ' 

म्हजी पुस्तकां बोटव्यांत घालून विकपाचो धंदो म्हजे होवूच करतालों . एक दीस 
म्हज्या एका इश्टाक वाटेर मेळिल्लेकडेन हांवें पुस्तक विकतें घेवचो आग्रो केलो 
तेन्ना ताणें म्हाका म्हळे , ' हो फूटपाथार पुस्तकां विकपाचो धंदो केन्नाच्यान आडायला ? 

तरी चंवर येत रावले . अनुकूल परिस्थितीत जें कार्य जाता तातूंत सोपेपणां 
आसतात . पूण कठीण परिस्थितीचेर जैत मेळोवन जें कार्य सिद्ध जाता तें अदीक 
मोलाचे आसता आनी तातूंत चड समाधानूय मेळटा . 

कोंकणीत तेन्ना साहित्य चड नासले . म्हूण नाटकां , भाशांतरां , भावगिता , भक्तिगितां 
तशेंच आनीक कितेंय बरयता ताचे अप्रूप आसलें . मराठीवादी कोंकणींतलें उणेपण 
एकसारकें दाखोवपाचो प्रयत्न करताले आनी कोंकणीवादी तें उणेपण काडून उडोवंचो 
हर यत्न करताले . पुस्तकांचो बोवाळ ना . उजवाडा समारंभ ना तरी मनाक समाधान 
मेळटालें . 

अशे तरेन पंचेचाळीस चंवर म्हाका केन्ना येवन गेले तें कळ्ळंच ना . पयलीं 
पयलीं कोणाकूय पुस्तकांची नांवां सांगूक येवंची म्हूण हांवें ती पाठ केल्ली . केशवाय 
नम : नारायणाय नमः माधवाय नम : अशी चोवीस नांवां पाठ करची तशी हांवें 
म्हज्या पुस्तकांची नांवां पाठ केल्ली आनी मदीं चुकत म्हूण हांव ती गडगडीत 
म्हणून दाखयतालों . पूण फुडें आनीक पुस्तकां जाली म्हणटकूच पाठांतर कठीण 
पडूंक लागले म्हणून हावें तो नाद सोडलो . 

म्हजी पुस्तकां छापपी म्हजो बरें मागतो आसलो . म्हजी पंचेचाळीस पुस्तकां 
जालीं तेन्ना छापिल्ल्या पुस्तकांचे थोडें बील हांवें फारीक करचें आसलें . तरी ताणे 
म्हाका म्हणलें , ' हांव तुका बिलाचे विचारचोंना . तुज्या पुस्तकांचो आंकडो पन्नास 
जावं दी , हांव छापतां . मागीर पळोवया . ' 

अशे तरेन हांवें म्हजी पन्नास पुस्तकां छापून हाडली . पूण अशेंय आसले तरी 
म्हाका चंवर येवंचो थांबलो ना . म्हाका एकावनावो चंवर आयलो . म्हजें छापपाचे 
पुस्तक घेवन हांव म्हज्या बरें मागत्या छापतल्याकडेन गेलों . हांवें भिंयेभिंयेत ताका 
म्हजें पुस्तकाचे स्क्रिप्ट दाखयलें . तेन्ना ताणें म्हज्या फाटल्या पांच पुस्तकांचे बील 
म्हजेकडेन दिलें आनी म्हळे , ' हे बील आतांच फारीक कर म्हूण हांव तुजेफाटल्यान 
लागना . पूण हाचेफुडें आनीक पुस्तकां बरोवन छापपाच्या त्रासांत तूं पडूं नाका . 

जालां तें जाला . सध्या तरी पुस्तकां बरोवन छापपाचे काम तुवें बंद करप हे 
तुज्या आनी म्हज्या हिताचें ! ' 

